
ДУНЬЁИ АНДЕШАВУ ЭҲСОС 


Аввали декабри соли 19693 машқҳои намоишномаи «Ромео 
ва Ҷульетта» ба охир мерасид, аммо иҷрокунандаи роли Ромео 
актёри ҷавон Маҳмудҷон Воҳидов, ки ҳамагӣ ду сол инҷониб 
дар театри академии драмаи ба номи Лоҳутӣ кор мекард, аз 
образи офаридаи худ норозӣ буд. Қалби ӯро як ҳисси нохуши 
азиятоваре фаро гирифта, талқин мекард, ки паҳлуҳои нави ин 
образро мустақилона ҷустуҷӯй кунад ва сайқал диҳад. Ҳунар- 
пеша пеш аз репетицияи генералӣ то нисфи шаб дар саҳна тан- 
ҳо монда порчаҳои роли худро гаштаю баргашта машқ мекард, 
василаҳои нави тасвирро меҷуст ва дар олами андешаю эҳсоси 
қаҳрамони худ--Ромео болу пар мезад. Шаби репетицияи 
генералӣ режиссёр Воҳидовро нашинохт: назди ӯ гӯё актёри 
тамоман дигаре бозӣ мекард ва аз он меҳнати думоҳа қариб 
осоре намонда буд. Байни ҳарду мунозира сар шуд. Дар ара- 
фаи намоиши спектакль якбора тафсири дигар гирифтани роль 
ба режиссёр маъқул набуд. Актёри ҷавон аз оташинӣ ҳатто 
устоди худро ранҷонд. Ба ӯ услуби анъанавии гузориши асари 
Шекспир, такрори баъзе бозьёфтҳои нусхаи пештараи спек- 
такль, ки он бори аввал соли 1947 нишон дода шуда буд, пи- 
санд наомад. Актёр нохост ба шӯр омада, аз баъзе василаҳои 
забонзадашудаи тасвир даст кашид, хост навигарие ба даст орад 
ва нисбат ба иҷрокунандаи пештараи роль--Алиназар Хӯҷаев 
дар талқини образ сухани нав гӯяд. 

Саъю кӯшиши актёри навҷӯ бо режиссёр чандон ҷӯр на- 
гардид. Саҳнаҳои «нав» ва «кӯҳна» гӯё бо ҳам созиш намекар- 
данд. Чуқур кор карда нашудани баъзе порчаҳо аён буд. Ҳу- 
нарпеша баъзан аз як ҳолат ба ҳолати дигар гузаштани қаҳ- 
рамонро дарьёфта наметавонист. Дар нимаи дуюми спектакль 
бошад дар симои Ромеои ӯ мардонагӣ намерасид, гоҳо нозукии 
қиёфа халал мерасонд. 

Сарфи назар аз он ки образи томи Ромео офарида нашуд, 
ҳунарпеша дар як қатор саҳнаҳо муваффақият пайдо карда буд. 
Таровати образ маълум гардид. Ромео ба Воҳидов мезебид. Ӯ 
дар ҳақиқат мисли қаҳрамони спектакль 17--18 сола менамуд. 
Вай дар ин роль бисьёр нозук ва зариф, симои дилрабояш басо 
тоза буда, аз кадом як дурахши ботинӣ илҳом мегирифт. 

Ромеои Воҳидов бори аввал саҳарии барвақт гулчанбар ва 
дафтарчае дар даст дар саҳна пайдо мешавад. Чеҳраи таруто- 
заи ӯ ҳамранги субҳ пуртароват аст. Сару либоси рангаш баланд 
ба қадди мавзуну борики ӯ зебида, бо рухсораи сап-сафед, мӯй- 
ҳои сиёҳи нағз шонахӯрдааш басо мувофиқ аст. Ромео чаш- 
монашро ба як нуқта дӯхта, номи Розалиндаро пайваста ба за- 
бон мегирад ва вуҷуди ӯ аз эҳсоси ишқ ҷӯш мезанад. Вай та- 
биатан ҷавонмарди зуд мутаассиршаванда аст. Ӯ шаби базм 
дар хонаи Қапуллети рӯбарӯи Ҷульетта чун дар пеши чизи му- 
қаддасе бо дили лабрез аз шодию ҳаяҷон меистод. Дар бӯсаи 
дилбохтагон як ҷаҳон тозагӣ ва маъсумӣ ҳувайдост. Ҳаракат- 
ҳои то ин дам орому батамкинро чусту чолокии дилчаспу пур аз 
шавқ иваз мекунанд. Ҳаёти нав оғоз меёбад. Розалинда тамо- 
ман фаромӯш мешавад. Акнун дар гуфтори қаҳрамон эҳтиросу 
ҳаяҷон ҷӯш мезанад. 

«Маликаи ман» -- мегӯяд Ромеои Воҳидов ба ваҷд омада 
ва аз болохонаи Ҷульетта чашм наканда. Агар бол медошт, ҳо- 
ло назди ӯ мепарид. Ҷавон ба воқеъ шудани мулоқот бовар 
намекунад. Барои ӯ ин афсонаи шоиронаест. Ошиқ аз ин ола- 
ми зебо ҷудо шудан намехоҳад. Вале чи навъе ки худаш ме- 
гӯяд «мактаббача равад ба мактаб бо азоб» бо овози шикаста, 
ғамангез ва дили нохоҳам бармегардад. Вақте ки Ҷульетта маҳ- 
буби худро даъват мекунад, вай чунон давида меояд, ки гӯё бо- 
лу пар бароварда бошад. «Ҷонам» мегӯяд ба Ҷульетта басо 
навозишкорона ва ба шавқ омада. 

Чи дар ин ва чи дар баъзе саҳнаҳои оянда шеъри Шекспир, 
сатрҳои мисли мусиқӣ хушоҳанги ӯ, фикрҳои баланду гарон- 
мояи асар, боигарии овози фораму мулоими Воҳидов ва шеър- 
дӯстию шеърхонии ӯро кушод. Мисраъҳо на ба тариқи наср 
ва декламация, балки мисли нутқи зинда сабук ва хушоҳанг 

садо медоданд. Актёр таъсирнокии шеър, пуробурангӣ, ҳаро- 
рат ва ҳиддати онро бо лаҳзаҳои психологии роль устокорона 
пайваста тавониста буд. 

Ромеои ҳунарпешаи тоҷик ҳанӯз вориди калисо нашудааст, 
аммо аз берун овози баланди хушнудонаи ӯ ба гӯш мерасад: 
«Падар!» Вай давида медарояд, назди рӯҳонӣ Лоренцо ба 
зону менишинад, ӯро ба оғӯш мекашад, гап задан намемонад, 
навозишкорона илтиҷо менамояд. Ошиқ дар хусуси бахти бу- 
зурги худ, ишқи саршори умеду орзуҳои хеш ҳарф мезанад. 
«Тоқат тоқ шуд»,-- мегӯяд вай бо як ҷаҳон эҳсос. 

Дар саҳнае ки Меркуциою Тибальд кушта мешаванду ҳукм 
мебарояд, ки Ромео аз Верона бадарға гардад, қаҳрамони Во- 
ҳидов на аз ин ҷазо, балки аз ҷудоӣ бо маҳбубаи худ дар танг 
аст. Ӯ худро ба замин партофта бо эҳтироси бузург арзи ҳол 
мекунад. Дояро дида мехезад, тозон ба ӯ мечаспад, ҳарчи тез- 
тар аз хусуси маъшуқааш чизе шунидан мехоҳад. 

Хабари «марги» Ҷульетта Ромеои Воҳидовро якбора ба 
дарьёи эҳтирос ва изтиробу ҳаяҷони сахт меафканад. Ӯ Балта- 
зарро, ки аз вай хабаре интизор буд, дида давида назди ӯ 
меояд ва дар чеҳраи хизматгораш сухани ҳақро меҷӯяд. Фо- 
ҷиаро пай бурда, ба хизматгораш омирона супориш медиҳад 
ва баъд филҳол ба қароре омада аз доруфурӯш заҳр талаб ме- 
кунад. Қаҳрамони Воҳидов бо як қатъият, мардонагии бемисл 
заҳр нӯшида, маҳбубаи худро дафъаи охирин мебӯсад ва дар 
поёни сари ӯ ҷон медиҳад. 

Ақли расо, қиёфаи дилкаш, ҳарорати ҷавонӣ, эҳсос ва иш- 
қи баланди ин қаҳрамон дар хотири тамошобин нақш баст. 
Маданияти баланд ва бозии пурмазмуни ҳунарпеша, ки ба қа- 
рибӣ, яъне соли 1960 студияи тоҷикии Институти давлатии санъ- 
ати театрии ба номи Луначарскии Москваро хатм намуда, ҳам- 
роҳи рафиқонаш як сол дар Театри мазҳакаи мусиқии ба номи 
Пушкини Ленинобод, баъд дар театри пойтахт ба кор қабул 
шуда буд, аллакай диққати тамошобинонро ба худ ҷалб на- 
муд. Тарҷимаи ҳоли ӯ кӯтоҳ, вале пур аз заҳмату талош ва 
сарбаландиҳо буд. 

Маҳмудҷон Воҳидов 10 октябри соли 1939 дар посёлкаи 
Шайдони райони Ашти вилояти Ленинобод дар оилаи колхоз- 
чӣ таваллуд ёфтааст. Вай аз хурдӣ ҳамроҳи падар моли кол- 
хозро мечаронд ва дар қатори калонсолон бори рӯзгорро ме- 
кашид. Дар 7-солагӣ аз модар маҳрум монда, чӣ будани дар- 
ду ғамро хеле бармаҳал дарк намуд. Ҳангоми таҳсил дар мак- 
таби миёнаи ба номи Ленин вай дар дастаи ҳаваскорон ишти- 
рок мекард. Дар рӯзҳои даҳаи адабиёт ва санъати тоҷик дар 

Москва, ки апрели соли 1957 баргузор гардид, Маҳмудҷони 18 
сола дар зали концертии ба номи Чайковский шеъри М. Турсун- 
зода «Мамлакати тиллоӣ» ва баъди қарсакзаниҳои дурудароз 
шеъри А. Воситзода «Дар сари роҳи калон»-ро хонда муваф- 
фақият пайдо кард. Сипас як сол дар филармонияи тоҷик кор 
карда, баъд бо маслиҳати Артисти Халқии РСС Тоҷикистон 
А. Раҳимов ба курси дуюми студияи тоҷикии Институти давла- 
тии санъати театрии ба номи Луначарский дохил шуд. Ӯ дар 
он ҷо аз беҳтарин муаллимони маҳорати актёрӣ, устодони маъ- 
руфи саҳнаи рус О. И. Пьжова, Б. В. Бибиков, М. П. Чистя- 
ков сабақ омӯхт. Дар порчаҳо аз пьесаҳои «Духтари бебисот»-и 
Островский ва «Дар ҷустуҷӯи хурсандии» В. Розов рольҳои Ка- 
рандьшев ва Геннадийро бозӣ кард. Бо ёрдами муаллим И. П. 
Қозлянинова ҳар ҳафта як-ду шеър ё порчаи насриеро аз ёд 
карда, маҳораташро такмил дод, дар конкурси хонандагони 
шеър иштирок намуда грамотаи фахрӣ гирифт. 

Охири солҳои 50 ва аввали 60-ум дар ҳамаи намудҳои санъ- 
ати Тоҷикистон қувваҳои нави эҷодӣ илова гардиданд. Аз до- 
нишкадаҳои бадеии миёна ва олии Душанбе, Москва, Ленин- 
град, Тошкент ба ҳайати эҷодии драма, балет, опера, рассо- 
мону бастакорон, коркунони киностудияи «Тоҷикфильм» як гу- 
рӯҳ ҷавонмардон ва духтарон дохил гардиданд, ки онҳо баъди 
Ҷанги Бузурги Ватанӣ ба воя расида, маълумот гирифта бу- 
данд. Маҳмудҷон аз ҷумлаи онҳо буд. 

Дар ин давра барои инкишофи иқтисодиёт ва маданият, саб- 
зиши шуури одамон ва муносибати фаъолонаи онҳо пмконият- 
ҳои нав фароҳам омад. Замоне ки ин насли нав ба воя расид, аз. 
давраи зиндагии насли калонсол тафовути зиёде дошт. Ба зим- 
маи насли калонсол тамоми машаққатҳои буньёди маданияти 
нав афтод: онҳо ба олами наозмудаи санъати нав ҷасурона қа- 
дам гузоштанд, душвориҳои давраи ташкили театрро паси 
сар карданд, дар процесси меҳнати муқаррарии ҳарруза, дар 
хизмати халқ услуби мураккаби санъати реалистиро аз худ на- 
муданд ва азбаски барои таҳсил дар ягон донишкада имкон 
набуд, кӯшиш доштанд, ки аққалан мустақилона маълумот ба 
даст оранд. 

Воҳидов ва ҷавонони ҳампешаи ӯ актёрҳое буданд, ки дар 
асоси программаи ҷиддии таълимӣ ва услуби нағз сайіқалёф- 
таи тарбияи актёр дар студияи миллӣ таҳсил намуда, ба ола- 
ми мураккабу рангоранги санъати саҳнавӣ роҳ меҷустанд. Ин 
ҷавонон аз фишори кӯҳна ҳам озод буданд. Насли нав мамо- 
ниати падару модарон ва дигар хешу таборонро намедонист, аз 
таънаю каҷназариҳои касони кӯҳнапараст ҳам озод буд. Ҷа- 

вонон аз бозии устодони саҳнаи тоҷик ба завқ омада, бо хоҳи- 
ши худ, бо умеду орзу ва ҳаваси калон касби артистиро интихоб 
менамуданд. Беҳуда нест, ки дар ду даҳсолаи охир шумораи 
актёрҳои касбӣ хеле афзуд. Баробари пайдо шудани насли нав 
дар санъати актёрӣ, такопӯю ҷустуҷӯйҳои тозаи эҷодӣ сар шуд. 
Услуби санъати саҳнавии миллии имрӯзаи тоҷик дар заминаи 
эҷодкорона омӯхтани комьёбиҳои театри ҷаҳон, инкишоф до- 
дани беҳтарин анъанаҳои реалистии саромадони театри рус ва 
устодони саҳнаи тоҷик, ки онҳо таҳкурсии санъати саҳнавии 
касбиро дар охири солҳои сӣ ва аввали чил ниҳода буданд, та- 
шаккул ёфт ва тараққӣ кард. 

Актёрҳои ба мисли Воҳидов типи нави саъаткороне буданд, 
ки на танҳо соҳибмаълумот ва дорои маънавиёти ғанӣ, пурдон 
ва соҳибзавқанд, балки ба воқеаҳои ҳаёт ва маданият низ ҳа- 
васи чуқур зоҳир мекарданд. Онҳо аз ҷиҳати эҷодӣ кунҷковтар 
буда, дар истифодаи василаҳои нави тасвир шаклҳои нав ба 
нав ва образнокро меҷустанд. Беҳтарин актёрҳои солҳои 60-- 
70-ум олами маънавии қаҳрамонони худро амиқ ҳис карда, ғоя, 
фикр ва эҳсосоти онҳоро баръалотар ифода менамуданд. Онҳо 
василаҳои ҳозиразамонро истифода бурда, оҳиста-оҳиста ба пси- 
хологизми нозуки интеллектуалӣ, бозии пурмазмун майлу рағ- 
бат пайдо мекарданд. Ин сифатҳои нав хусусан дар санъати 
Маҳмудҷон Воҳидов равшантар зоҳир шуд. 

Солҳои таҳсил дар Москва фардияти актёри ҷавон пурра 
кушода нашуда буд. Аммо як роль дар спектаклҳои дипломӣ аз 
истеъдоди лирикии ӯ шаҳодат медод. Воҳидов дар «Қамбағалӣ 
айб нест» ном асари Островский, ки бори аввал дар саҳнаи то- 
ҷик гузошта мешуд, роли мудири хоҷагии помешик -- Митяро 
бозид. Ин асар азбаски дар саҳнаи рус бисьёр гузошта шуда 
буд, ҳангоми таҳияи он дар театри тоҷик аз василаҳои шабло- 
ни ва тафсилоти хурди маишӣ даст кашиданд. Ишқи баланду 
пок, муҳаббати беғубор, самимият аз оғоз то интиҳои спектакль 
идома ёфт. Мубориза ҳам дар атрофи ҳамин хати ишқ зоҳир 
ташт. Қаҳрамони спектакль ба ду нафар дилбохтагон--Митя ва 
духтари помешцик Любовь Гордеевна ҳамдардӣ баён карда, ҳам- 
роҳи онҳо ғам мехӯрданд ва ба ҳаяҷон меомаданд. 

Митяи Воҳидов рамзи покизагӣ ва эҳсоси самимонаи инсо- 
нӣ буд. Ин тозагӣ на танҳо аз ботин, балки аз қиёфаи дилкаш 
ва пуртаровати ӯ низ маълум буд. Мӯйҳои сиёҳи шонахӯрда, 
рӯи борики сап-сафед ба ӯ басо мезебид. Вай мӯза ва шими 
сиёҳ, куртаи зардчатоб дар бар дошт. Овози мулоими наҷи- 
бонаи ӯ мисли қиёфааш дилрабо буд. Ҷавонмард аз хусуси 
ишқи худ нисбат ба Любовь Гордеевна бо ифтихор, ҳаяҷон 

ва эҳтироси баланд гап зада, аз шарм мижгонҳояшро паст ме- 
фарорад. Вақте ки модарарӯси ояндааш ГПелагея Ёгоровна уро 
ба шабнишинӣ даъват мекунад, чашмони ҷавонмард медурах- 
шанд, табассуми нарму латиф қиёфаи ӯро боз ҳам равшантар 
мекард. Митя ба Любовь Гордеевна бо илҳоми баланд шеър 
мехонад, гӯё дар ҳар як сатр аз ишқи худ самимона, бе парда 
ва бо ҳаяҷон нақл карда истода бошад. Люба, ки дар пеши дар 
истода майли рафтан дошт, оҳиста-оҳиста ба шеърхонии маҳ- 
буби худ мафтун шуда, маҳви ин достони ишқ мегардад. Қаҳ- 
рамони Воҳидов хоксорона ва бо худдорӣ ҳайсияту эътибори 
хешро зоҳир намуда, аз «густохӣ» чашмонашро ба замин ме- 
дӯзад. Ба ин таҳхона нохост омадани Любовь Гордеевна барои 
вай бахти бузургест. Ӯ ҳатто аз суруру шодии ҷӯраҳояш хиҷо- 
лат мекашад. 

Ҷавонмарди шоирмизоҷ, ки ба одамон басо меҳрубон буда, 
табиати нозуке дорад, аз дағалӣ ва беэътиноии Гордей Қар- 
пович рӯҳафтода мешавад. 

Митя давида ба назди Любовь Гордеевна медарояд. Дар ва- 
ҷоҳати ӯ хушбахтӣ ва ҳам таҳайюр ҳувайдост. Маҳбубан ӯ таъ- 
на мезанад, ки Митя ба духтари дигаре, ба Анна Ивановна дил 
бохтааст. Симои ҷавонмардро ҳузну андӯҳ фаро мегирад: ин 
басо аламовар аст, охир маҳбубааш ба ишқи поку самимонаи ӯ 
бовар намекунад. Қаҳрамони Воҳидов сарашро оҳистекак хам 
карда ба курсӣ менишинад ва дарду алами худро пинҳон ме- 
кунад. Сухани навозишкоронаи арӯсшавандааш, «Митяҷон» 
гуфтани вай боз ӯро шод мегардонад. Ҷавонмард дартоз аз ҷо 
хеста, бо чеҳраи тобон илтиҷо менамояд, ки дигар ӯро наран- 
ҷонад. Вай маҳбубаашро бо эҳтироси тамом ба оғӯш мекашад. 

Вақте ки маҳбубаи азизи ӯро падараш маҷбуран ба пира- 
мард Африкан Савич ба шавҳар медиҳад, Митя назди девор 
истода, аз ин саҳнаи нанговари савдои духтар дарди пуразоб 
мекашад. 

Дар пардаи охир Митя ором ба хона медарояд. Ӯ фуражка- 
ашро ғиҷим карда дар даст медораду пеш аз тарк кардани ин 
хонадон ба Пелагея Ёгоровна изҳори миннатдорӣ баён мекунад. 
Қӯшиш мекунад, ки меҳрубонона, ором гап занад, нигоҳи маҳ- 
зун, чеҳраи андак сурх шудаи худро аён накунад, вале ҳаяҷон, 
дарду ҳасрати ӯ аз пайкари пуризтиробаш маълум шуда меис- 
тад. Ва танҳо дар интиҳои спектакль, вақте ки тақдирҷунбони 
Митя -- Любим Торцов ба хушбахтии ҷавонон мадад мерасонад, 
боз шодмонӣ дар чеҳраи ин ҷавонмарди баодобу наҷиб барқ 
мезанад. 

Режиссёри спектаклйӣ «Қамбағалӣ айб нест» М. П. Чистя- 

ков дар ҳунарнамоии ин актёри як қадар шармгин ва ба худ 
побовар самимияти бои ботиниро дарьёфта тавонист. Дар ин 
роль аллакай ҷиҳатҳои асосии истеъдоди Воҳидов зуҳур ёф- 
танд: эҷодиёти актёр дорои лиризми амиқе буд ва ҳунарпеша дар 
ҳар образ садои хоси мусиқии худро дарьёфта метавонист. 

Образи офаридаи актёр суруде дар ситоиши ишқ ва ҷаво- 
нӣ буд. Дар ин суруд артист ҳиссаи худ, эҳсоси ҷавонӣ, тозагӣ 
ва бевоситагии санъати хешро илова намуд. Лиризми санъати 
Воҳидов ба бозии ӯ самимият ва ҳисси гарми ботини бахшид ва 
аз ин ҷиҳат актёр тамошобинонро ба худ ҷалб намуд ва он- 
ҳоро тасхир карда тавонист. 

Ҳунарпеша баъди Митя соли 1962 дар асари дигари Ост- 
ровский «Гунаҳкорони бегуноҳ» яке аз рольҳои душвортарини 
классикаи рус Незнамовро офарид ва онро дар тӯли даҳ сол 
сайқал дод. - 

Дар спектакли театри ба номи Лоҳутӣ диққати асосӣ на ба 
зани бадбахт, ки писарашро гум кардааст, балки пеш аз ҳама 
ба актёри ҷавони соҳибистеъдоди рус Незнамов, ки нотавонона 
ҳаёт ба сар мебарад, равона шуд. Ин истеъдодро ҳеҷ кас ба на- 
зар намегирад, қадр намекунад. Барои ҳамин вай дар ҷамъия- 
ти пур аз риёкорӣ ва вайрони ҳамонвақта хорузор ва нобуд 
шуда истодааст. 

Воҳидов дар байни иштироккунандагони спектакль якумин 
шуда бо кӯмаки режиссёр В. Я. Ланге чунин тафсири тозаи 
ҳозиразамонро ҷустуҷӯ кард. Актёр образе офарид, ки бузург- 
ҳаҷм, дорои тарафҳои нозуки психологӣ ва сурати нафиси саҳ- 
навӣ буд, ифодаи хуши пуршиддат дошт. Қаҳрамони ӯ нозу- 
кандом, зариф ва ҷавон буда, чеҳраи ҳузнангези ҷиддӣ, вале 
нигоҳи зинда ва меҳрубононае дошт. Ин ҷавонмарди лоғари 
ҷингиламӯ ба бахт ва одамгарии ҳақиқӣ боварӣ дорад, қалби 
пурҷароҳати ӯ интизори навозиш аст. Вақте ки Қручинина ба 
қисмати у дахолат мекунад, вай мутаассир гашта, тағьйир меё- 
бад. 

Незнамови Воҳидов ба меҳмонхонаи Қручинина беилтифо- 
тона зада медарояд ва айби худро ҳис карда бо ҷасорати сох- 
таю густохй дӯғу пӯписаро пеш мегирад. Қас дар чеҳраи ло- 
ЗаВУ ҷафодидаи ӯ, дар дастони ноором ва оҳанги маҳзуну но- 
боваронаи гапзаниаш осори ранҷиш, мусибату азиятро пай ме- 
барад. Қаҳрамони артист дар назари аввал марди миёнсоли аз 
навозиши зиндагӣ бенасибмонда ва тундмизоҷ менамояд. Вай 
аввал ба раҳмдилиҳои Қручинина бовар намекунад. Вале ҳан- 
гоме ки Незнамов дар чеҳраи ин зан дилсӯзӣ ва муҳаббати 
самимиро мебинад, як қувваи ғайриоддие ӯро ба сӯи ин ҷавон- 

зани ҳалим, ростгӯй ва поктинат ҷазб мекунад. Некӯкориҳои ин 
зан ба ӯ таъсири амиқе мегузоранд, он қатъият ва дағалиҳо 
бартараф шуда, дар вуҷуди ҷавон дигаргуние ба амал меояд. 
Дар қиёфаи ӯ як ифодаи равшанӣ, дар чашмонаш як тобиши 
шӯълапоши ларзон, дар лабонаш табассуми хушбахтонаи пур- 
ҳаяҷон падидор мегардад. Незнамови Воҳидов ба вазъияти но- 
қулай афтода, аз хиҷолат чашмонашро поин меафканад, наме- 
донад дастонашро куҷо гузорад. Акнун ӯ марди миёнсол не, 
балки ҷавонмарди наврасест, ки ханӯз вайрон нашудааст, ба 
навозиш, меҳрубонӣ ва муҳаббати одами хуб эҳтиёҷ дорад. Ба- 
рои ҳамин Незнамов ба тӯҳмати дар ҳаққи Қручинина бофта- 
шуда дурудароз муқобилият нишон медиҳад, ба ин бӯҳтонҳо 
ҳаргиз бовар кардан намехоҳад. Дар суханони ӯ «эҳ, ваҳши- 
ҳо!» ҳузну андӯҳи гароне садо медиҳад. 

Пас аз ин Қручинина барои ӯ ҳамчун зани наҷиб қимат 
пайдо мекунад ва ҳаргоҳ Незнамов дар бораи ӯ бӯҳтони иғ- 
вогаронро бишнавад, қад-қад мепарад, оташин мешавад, дар 
овозаш ҳисси изтироб ҷӯш мезанад. 

Актёр «қаҳрамони боақлу тавонои худро бо овози мулоими 
махмалӣ, бо тобишҳои хушоҳанг оростааст». «Ба назар чу- 
нин мерасад, ки ин овоз ҳама чиз -- аз ғулғулаи баҳр ва ғурри- 
ши ҳайвони ваҳшӣ то оҳанги нозуку нафистарини баёни рози 
дили ошиқу маъшуқро ифода карда метавонад,-- қайд карда- 
аст мунаққиди москвагӣ.--Ба ҳар ҳол бори нахуст дар ҳаё- 
там, гарчанде бисьёр артистони номдори ватанӣ ва хориҷиро 
дида бошам ҳам, гӯшакҳои радиоро аз гӯшам гирифта, бову- 
ҷуди маънои калимаҳоро аниқ надонистан амалан аз матни 
мансур ва оҳанги дилрабои овози артист ҳаловат бурдам»?. 

Незнамови Воҳидов ҳар дафъа дар аснои якбора хурӯҷ 
кардани ҳиссиёти пурҷӯшухурӯш чорае ёфта метавонад ва дар 
ин сурат худро дар ин ҷамъияти пуртазъиқ ва мунофиқон са- 
бук ҳис мекунад. Гоҳо ӯ дар ин ҷамъият бо андешаҳои балан- 
ди рольҳои иҷрокарда ё нақшҳои дӯстдоштааш ҳаёт ба сар ме- 
барад. Ба замми ин ба рольҳои маънан баланду табиатан ба ӯ 
наздик майл дорад. Инак, артист хам шуда, пушташро ба та- 
мошобин гардонда, плашро дар замин кашол карда, назди 
гримхонаи Қоринкина суханони кадом як қаҳрамони дӯстдош- 
таашро такрор мекунад. Вай дар ин муҳити хира ва ифлоси 


! Мария Седьмх. Таджикский театр драмьї имени А. Лахути. «Театр», 
1973, Хо 12, саҳ. 82 
? «Советская культура», 19 июни соли 1973. 

музофот ташнаи он аст, ки бо тамоми овоз гап занад. Ӯ коса- 
хонаи сарро ба даст гирифта монологеро аз фоҷиаи «Ҳамлет» 
иҷро мекунад. Дар ин дақиқаҳо истеъдоди Незнамов падид 
меояд ва мо ҳис мекунем, ки чӣ тавр ин ҷавонмарди шоиртабъ 
санъати баландро орзу дорад. Ин орзу ҳарчанд дастнорас бо- 
шад ҳам, тамоми вуҷуди ӯро фаро мегирад. Ҳангоми бо овози 
мулоиму хушоҳанг, тоза ва пурилҳом хондани монологи Ҳамлет 
тамошобин пай мебарад, ки ШПНезнамов лаёқати баланд до- 
рад, дар паси далертарошии зоҳирии ӯ эҳсоси амиқ ва пур- 
зуре ниҳон аст. Ҳатто Қоринкина ва Миловзоров ин хониши 
монологро тасодуфан шунида аз ҳайрат карахт мешаванд. 

Ҳамин тавр артист дар тасаввури тамошобин тақдири им- 
конпазири қаҳрамони худ, боигарии маънавӣ ва лутфу назокати 
руҳии ӯро мекушояд. Воҳидов дили бузург ва пурҷасорати қаҳ- 
рамони худро, ки ҳаёт, сарфи назар аз синну солаш, барвақт 
хирадманд кардааст, нишон дод. Дар саҳнае, ки Қоринкина 
дустии «самимонаи» худро таклиф мекунад, вай худро хандао- 
вару ноҳинҷор ҳис менамояд. Незнамов мехоҳад дар назди ин 
хонум иззату эътиборашро нигоҳ дорад, вале боиғи мазоҳ ме- 
шавад. Ва дақиқае нагузашта, вақте ки маҷбур мешавад аз 
«ҷамъият» ноумедӣ, ранҷиш, дарду ҳасрати худро пинҳон ку- 
над, вай оҷизу бадбахт менамояд. Незнамов навакак дар саҳна 
беқаророна ҳаракат дошт. Акнун якбора меистад, хомӯш ме- 
шавад, ба атрофи худ ниҳонӣ назар меафканад ва дар оғӯши 
фикру андешаҳои хеш ғӯтта мезанад. 

Воҳидов дар интиҳои спектакль монологи Незнамовро бо 
табассуми аҷибе мехонд. Тарҷимаи матн актёрро қонеъ 
намекард. Ӯ назди нависандаи забоншинос Раҳим Ҳошим, ки 
нисбат ба он кас эҳтироми зиёде дошт, рафт ва хоҳиш намуд, ки 
монологи машҳури Незнамовро аз нав тарҷима кунанд. Ин мо- 
нолог дар иҷрои артист нисбат ба ҷамъияте, ки дар он қаҳра- 
мон мезист, эътироз ва даъват набуда, балки ифодаи тааҷҷуб 
ва изҳори нофаҳмии маънои ҳамон зисту зиндагиест, ки ин 
ҷамъият ба сар мебарад. 

«Оҳанги ороми суханони Незнамов беҳудагӣ ва бемаъногии 
ҳаёти одамон, ҳамаи ин дудукинҳо, миловзоровҳо, коринкина- 
ҳоро, ки ӯро иҳота кардаанд, таъкид мекунад»!,-- дуруст қайд 
карда буд мунаққид Л. Елисон дар рӯзҳои сафари ҳунарии 
театр ба Москва июни соли 1973. 


Ар АВ Возможности коллектива, «Театральная жизнь», 1973, Ҳо 18, 
саҳ. 26--27. 

Незнамови Воҳидов дар аввал модараш будани Қручинина- 
ро сарфаҳм намеравад, дақиқае ҷуръат накарда дар ҳайрат 
мемонад, ба бахти худ бовар намекунад. Дар ин дам дар си- 
мои ӯ ҳиссиёти гуногун барқ мезанад: ваҳм, хиҷолат, ошуфтагӣ, 
ҳасрати навозиши модар. Боз ин ягон хатое набошад! Баъд 
қиёфаи вай тағьир меёбад, мавҷи бахт ҷавони сарсахтро якбо- 
ра ба худ мекашад. Чашмонаш медурахшанд, лабонаш аз ҳая- 
ҷон меларзанд, дар як дам ҳамаи густохию бадомолиҳояш бар- 
ҳам мехӯранд. «Ман акнун кӯдак, ман ҳоло лаззати кӯдакиро 
начашидаам»,-- мегӯяд Незнамови Воҳидов бо овози пасту пур 
аз муҳаббат ва худро ба оғӯши модар меафканад. Тамоми ҳас- 
тии ҷавонро шодии ҳаяҷономез ва табассуми хушҳолонае фа- 
ро мегирад. «Иҷрои ин роль,-- менависад театршиноси маъруфи 
Москва О. Н. Қайдалова,-- аз сифати нави ҷараёни романтикӣ 
дар театри тоҷик, аз санъате шаҳодат медиҳад, ки бо ифодаи 
мураккаби ҳиссиёт ва фикрҳои инсон, бо ҳарҷониба кушодани 
олами маънавии ӯ бой гардидааст. Акнун мувофиқати изтиро- 
бу ҳаяҷони романтикӣ бо ҷустуҷӯи ҳақиқати характерҳо, бо 
ифодаи чуқур ва самимонаи олами ботинии қаҳрамонҳо чизи 
асосӣ гардид». 

Баҳори соли 1973, рӯзҳои сафари ҳунарии театри ба номи 
Лоҳутӣ дар саҳнаи Театри хурди Москва спектакли «Гунаҳко- 
рони бегуноҳ» муваффақият пайдо кард ва дар баъзе лаҳзаҳо 
тамошобинонро ба ошӯбу ҳаяҷон овард. Мунаққидони пойтахт 
ин таассуротро пеш аз ҳама бо нақши Незнамовро бо маҳорати 
фавқулодда иҷро кардани Воҳидов алоқаманд намуданд. Онҳо 
бо қатъият гуфтанд: «Истеъдоди М. Воҳидов на танҳо дар те- 
атри тоҷик, балки дар тамоми театри сермиллати советӣ зу- 
ҳури нодире мебошад»?. 

Артист қариб дар ҳар як спектакли нав мекӯшад, ки та- 
рафҳои нисбатан тозаю такрорнашудаи характери қаҳрамон- 
ҳоро офарад. Вай соли 1964 дар «Ҳуррият» ном драмаи таъри- 
хию инқилобии Ғ. Абдулло роли разведкачии англис полков- 
ник Бейлиро иҷро карда, маҳорати худро дар офаридани об- 
разҳои одамони бақувват, доно, доираи кору амалашон васеъ, 
одамоне, ки гуфтан мумкин аст, ҳатто бо ҳузури худ ба рафти 
воқеаҳо таъсир карда метавонанд, ошкор сохт. Актёр симои 
душманро бо тарзи тамоман нав офарид. Ҳатто бозии Воҳи- 
дов аз дигар иштироккунандагон фарқ мекард ва ин фарқият 


1 О. Н. Кайдалова. В театрах братских республик. Қиев, 1977 саҳ. 183. 
? «Советская культура», 19 июни соли 1973. 

дар ҷузъиёти нозуктарини рафтори қаҳрамон, тез тағьир ёфта- 
ни ифодаи чеҳра ва боигарии тобишҳои овози ӯ зоҳир мегар- 
дид. Бейли дар иҷрои Воҳидов душмани кордон, нозуксанҷ ва 
маккор буда, моҳияти идеяҳои худро дониста баён мекунад. Ин 
шахси миёнақади қофияаш зиёӣ чашмони сарду беҷило дошта, 
бо ҳаракати вазнину оромаш гӯё фурӯтанӣ зоҳир месозад. Ам- 
мо ӯ худро на танҳо хӯҷаини ин Осиёи Миёнаи «ваҳшӣ», балки 
тамоми рӯи замин мепиндорад. Гоҳ ӯ бо чашмони тезнигоҳ ва 
зеҳни расо вазъиятро тез месанҷад, шаъну эътиборашро нигоҳ 
дошта, ғайрату ҳаракати худро бо ақли кунҷков ва истеҳзои 
ботинӣ ифода мекунад. Чеҳраи қаҳрамони Воҳидов гоҳ ранги 
мағрурӣ, гоҳ диққати ҷиддӣ, гоҳ хашму ғазаб ва гоҳ ифодаи 
ҳиллагарона мегирад. Ин чеҳраи одами боақле буд, ки дар 
вазъияти душвор ва пуршиддат ниқоби худро устокорона иваз 
карда меистад. 

Лаҳзаи кульминационии спектакли «Ҳуррият» вохӯрии М. В. 
Фрунзе бо сардори дастаи калони босмачиён қурбошӣ Мада- 
минбек ба шумор меравад. Дар як тараф, дуртар аз одамон, 
Бейли -- Воҳидов истодааст. Ӯ дар музокира иштирок надорад, 
танҳо баъзан луқма мепартояд ва боз хомӯш мегардад. Ва- 
ле Мадаминбек ҳозир будани ин касро ҳис мекунад, ба ӯ 
бо гӯшаи чашм менигарад ва аз нигоҳи тезу каме тамас- 
хуромези резиденти англис беихтиёр рӯ метобад. Дар нигоҳи 
полковник, дар ин пайкаре, ки гӯё ба ҷаҳидан тайёр аст, ким 
кадом афсуне ҳис карда мешавад. Бейли дар иҷрои артист 
душмани ҷиддӣ, хавфнок, яке аз онҳоест, ки М. В. Фрунзе ба 
муқобилашон мубориза мебарад. 

Соли 1965 барои Воҳидов имконият пайдо шуд, ки образи 
қаҳрамони муосирро офарад. Вай дар мазҳакаи драманависи 
озар М. Иброҳимов «Духтари саҳроӣ», ки дар саҳнаи театри 
академӣ бо номи «Бунафша» гузошта шуд, роли писари эркаи 
профессор Воҳидро иҷро кард. 

Дар ин спектакль духтари шӯхи қишлоқӣ Бунафша ба худ 
мақсад мегузорад, ки моҳияти мешании писари худписанди 
профессорро масхара намояд. Ӯ бо ин мақсад дар назди ҷа- 
вонмард ролҳои гуногунро бозӣ мекунад: гоҳ дар симои деҳ- 
қондухтари шармгин, гоҳ тракторчии шӯху хушвақт, гоҳ артист- 
каи танноз пайдо мешавад. Маҳмудҷон Воҳидов дар ин лаҳ- 
заҳои табдилшавии Бунафша, ки ба амали саҳна тундутезӣ, 
серҳаракатӣ ва ҳатто бадеҳагӯи мебахшиданд, образро аз ҷи- 
Ҳати психологӣ кушода, фикру андешаи қаҳрамони хешро та- 
вассути рафтори ӯ инъикос намуд. 

Артист ҷавонмарди нозукқоматро тасвир кард, ки вай дар 

тан шиму камзӯлчаи сафед дошта, басо олуфта менамуд, худ- 
бовару бекорхӯҷа буд, кайфу сафоро дӯст медошт. Дар айни 
замон вай болаёқату хушвақт ва мисли бача лоқайд буд, ҳатто 
некӯкор менамуд. 

Ҳунарпеша образи ҷавонмардро оддию содда, ҳамчун сти- 
ляга ё худ шахси вайрон шуда тасвир накардааст. Дар ӯ сабу- 
кӣ, бодигӣ, ҳатто рафтори лоуболона мушоҳида гардад ҳам, 


ақл, маданият, самимияти эҳсос ҳис мешуд. Қаҳрамони Воҳи- 


дов одаме буд, ки ҳоло дар ҳаёт роҳи худро наёфтааст, булҳа- 
вас, андаке хаёлпараст аст. Беҳуда нест, ки вай сӯи ҳаёт, сӯи 
одамон мешитобад ва нисбат ба ҳама чиз ҳавасманду кунҷков 
аст. Барои ҳамин ҳам серҷастухез буда, ҳамеша дар ҳаракат аст. 

Яке аз саҳнаҳои хуби тамошо «Мушқапак» ном дошт. Дар 
ин саҳна Бунафша дар иҷрои Т. Абдушукурова худро артистка 
Наргис вонамуд карда, Воҳидро маҳву мот мекунад. Духта- 
рак ҷавонмардро номаълумакак ба он меравонад, ки вай си- 
фатҳои зиёӣ, «санъатшиносии» худро таъкид намояд ва баъди 
тамошо зуд ба шавқ омада, таассуроти хешро шодиовар изҳор 
намояд. 

Вақте ки Бунафша мӯи ориятии худро аз сараш мегирад, 
қаҳрамони Воҳидов дақиқае карахт ба ӯ менигарад. Дар қиё- 
фаи ҷавонмард ҳайрат, ҳисси афсӯсхӯрӣ аз хатоҳои содиршу- 
да, табаддулот дар шуур, фикри минбаъд бо кадом роҳ раф- 
тани ӯ хонда мешаванд. Воҳидов дар пн нақш зоҳиран ва бо: 
тинан дилкаш ва дилчасп бошад ҳам, дар қаҳрамонаш сифат- 
ҳои хандасор шудани ӯро дарьёфта тавонист. Юмори вай му- 
лоим ва беозор буд. 

Соли 1966 рӯзҳои ҳафтаи адабиёти тоҷик дар Озарбойҷон 
Воҳидов ин ролро дар спектакли театри ба номи Азизбекови 
шаҳри Боку «Духтари саҳроӣ» бозӣ кард ва комьёбӣ ба даст 
овард. Иҷрокунандаи роли Бунафша артисткаи халқии СССР 
Окума Қурбона ва шарикони ӯ ба забони озари, аммо санъат- 
кори тоҷик ба забони модарии худ ҳарф заданд. Монеъгарии 
забон халал нарасонид. Дуэти устоди мумтози саҳнаи озар ва 
актёри ҷавони тоҷик хушифода ва мароқангез буд. 

Дар ҳашт-нӯҳ соли аввали кор дар театр ба ғайр аз Бейли 
аксарияти қаҳрамонони Воҳидов (Митя, Ромео, Незнамов, Қас- 
сио, Моцарт) мисли ӯ ҷавон буда, дар гирдоби ҷовидонии ҳаёт 
ғӯта мезаданд. Бежан ҳам («Бежан ва Манижа»-и Ҳ. Хушги- 
нобӣ, 1970) аз ҳамин қабил буд. Воҳидов ин рольро сарфи на- 
зар аз камии материал, мувофиқи анъанаи романтикӣ бо ҳаро- 
рати баланд бозӣ кард. Ҷияни Рустами достон Бежан дар иҷ- 
рои ӯ ҷавонпаҳлавони хуршедсимою хушқадду қомат, беан- 

доза зебо ва босавлат буд. Бадани артист қаишу печон, эҳсо- 
саш фаровон ва ҳаракатҳояш чусту чолокона буд. Ӯ бо чашмо- 
ни хурнавозиш ба Манижа менигарад, бо овози мулоими дил- 
каш ба ӯ суханони меҳрангез мегӯяд. Дар авҷи роль, дар саҳ- 
нае ки Бежан аз хиёнат даст мекашаду ба шоҳ ҷавоби тан- 
беҳомез медиҳад, овози пурэҳсоси Воҳидов хурӯҷи пай дар паи 
эҳсосоти амиқро ифода мекунад, ки он сифатҳои характери ӯ -- 
шаъну эътибор, нафрат, ватандӯстӣ, поктинатӣ ва комилии ах- 
лоқи яке аз беҳтарин фарзандони халқро инъикос менамояд. 
Воҳидов кӯшиш кард, ки дар симои ин паҳлавони ҷавон сифат- 
ҳои беҳтарини инсонӣ ва қаҳрамони ҳақиқии халкро таҷассум 
намояд. 

Агар дар роли Бежан актёр сифатҳои наҷиби зоҳирии худро 
намоиш дода бошад, дар роли Азиз рӯҳи бузурги инсон, ола- 
ми ботинии он ба гуфтор омад. Пайкари ӯ дар роли Бежан ба 
назар салобатнок менамуд, дар роли Азиз аз «Дуэл» («Ҷанги 
тан ба тан»)-и М. Байҷиев борику бемадор ва хурду назарно- 
гир буд. Афту андомаш ҳам безеб, эҳтиёткорона қадам мегу- 
зорад, гӯё аз қадами қатъӣ ва дилпурона меҳаросида бошад. 

Ҷавонмард ба марг маҳкум аст ва аз ин хабар дорад: 
чашмонаш аз ин гувоҳӣ медиҳанд. Онҳо беандоза ҳузновар ва 
ҳасратноканд.. Аммо тамоми асрори дил, рӯҳ, ҷаҳони ботинӣ, 
ҳаёти вай дар нигоҳҳои оқилонаву навозишкоронааш ифода 
мегардад ва кас зиштрӯй будани ӯро ба зуди фаромӯш меку- 
над. Ин марди лоғари ба ғоят нарму батамкин маънан бой 
аст. Бинобар ин дуньёи дилрабоӣ, назари гарми ӯ, ки ҳаме- 
ша ба одамони гирду атрофаш афканда шудааст, дили ҳам- 
сӯҳбатонашро тез ба худ мекашад. 

Азизи Воҳидов умри кӯтоҳе дида бошад ҳам, зиндагии сар- 
баландонае гузаронидааст ва ҳоло пеш аз марг афсӯс намехӯ- 
рад. Аммо одамон баъди марги ӯ чи хел мезиста бошанд? До- 
нистани ин чиз барои ӯ басо мароқангезу муҳим аст. Чунки аз 
ин олам бо дили пурҳасрат рафтан намехоҳад, намехоҳад бидо- 
над, ки одамон ба қадри қурбон шудани ӯ намерасанд. 

Дар «Дуэл» ҳамагӣ се қаҳрамон амал мекунад. Дар мар- 
кази диққат Нозӣ ва баъд Искандар. Азиз ҳамчун насиҳат- 
гар, ҳамчун тимсоли некӣ тасвир ёфтааст. Ӯ аслан барои он 
даркор аст, ки ба Нозӣ роҳи зиндагиро фаҳмонад. Ин харак- 
тер камҳаракат буда чандон инкишоф намеёбад, ягон асрори 
ниҳонӣ ҳам надорад, ки актёр калиди онро ҷӯяду бозьёфти 
эҷодӣ ба даст орад. Аммо ҳунарвари бориксанҷу дурандеш Маҳ- 
мудҷон Воҳидов аз роль, ки ба ягон театр муваффақияти дуруст 
наовардааст, он чизеро ба даст овард, ки аз имкон берун аст. 

У ғояи асарро аз будааш амиқтар ифода карда, қаҳрамоли 
худро водор месозад, ки дар саҳна чун марди комил агйн- 
дагӣ ба сар барад, ба изтиробу ҳаяҷон ояд, дилгармию ма- 
тонат, принципнокию рӯҳбаландӣ зоҳир кунад. 

Қаҳрамони Воҳидов зиёии наҷибест, ки бо худдорӣ ва оро- 
мӣ гап мезанад. Фақат табассуми мулоим, баланд шудани овоз, 
ё худ папироскашӣ дар дақиқаҳои дилтангӣ тағйир ёфтани ҳо- 
лати ӯро ошкор месозад. 

Азиз дар болои кунда химчае ба даст нишаста, суханони 
Нозиро, ки дар хусуси чи тавр ба доми Искандар афтодани 
худ гап мезанад, бо диққат гӯш мекунад, мошини сабукрави 
онҳоро маънидорона аз назар мегузаронад. Тақдири талх ва 
зиндагии бемаънии ин духтар, ки ба роҳи хато даромадааст, 
ӯро ба фикру хаёл мебарад. Вай ҷиддитар шуда, химчаро, аса- 
бонӣ давр мезанонад, ба ғазаб меояд. 

Дафъаи дигар Азиз бозичаи маймунро бар дӯш бардошта 
бо рӯҳи бардам меояд, опро роҳ мегардонад. Сонӣ аз як дасти 
бозича худаш ва аз дасти дигараш Нозӣ дошта, алвонҷ меди- 
ҳанд. Азиз каме шармида, чашмонашро ба замин дӯхта, аз бах- 
ти бадфарҷоми худ паст-паст ва канда-канда гап мезанад. Баъд 
ҷароҳати қалбашро пахш карда, дуди тамокуро чуқур-чукқур 
фурӯ мебарад. 

Дафъаи охир Азиз назди Нозӣ дар либоси беморхона меояд. 
Ранги рӯи ӯ сап-сафед кандааст. Нохост сараш чарх мезанаду 
ба замин менишинад. Нозӣ дар атрофи вай мисли парвона давр 
зада, дарду ҳасрат мекунад ва рӯи зонуҳояш афтода, аз ишқи 
худ нисбат ба ӯ ҳарф мезанад. Азиз ӯро оғӯш мекунад. Ҳис 
карда мешавад, ки вай хушбахт аст. Вале бахт хеле дер омада 
аст, ғаму андӯҳи вай бепоён аст. 

Қаҳрамони дигари Воҳидов Мамбет, ки образи ӯро актёр 
соли 1974 дар «Қуллаи Фудзияма»-и Ч. Айтматов ва К. Муҳам- 
мадҷонов офаридааст, аз ҷиҳати боигарии маънавӣ ба Азиз наз- 
дик аст. Дар ин роль ҳам ҳунарпеша шакли тундутези зоҳири- 
ро ҷустуҷӯ накарда, диққати асосиро ба сухан равона кард, 
маънои чуқур ва тобишҳои гуногуни оҳанги онро дарьёфт. Мам- 
бет дар иҷрои Воҳидов зиёии миёнсоле буд, ки айнак дораду 
ба зонуҳояш такья карда менишинад, ба баҳси дӯстонаш гӯш 
андохта, ботамкин фикр меронад. Вай бо баландфикрию озод- 
андешӣ, бо некӯкорию ғамхории худ ба инсон таваҷҷӯҳи та- 
мошобинро ҷалб менамояд. Қаҳрамони ҳунарпеша аз нобакорӣ 
ва пастии одамон оташин мешавад. Сӯзу гудоз дорад, ки касе 
шоир Сабурро фурӯхтааст. «Ман донистан мехоҳам, ки он па- 
лид кист ва чаро ин тавр кард»,-- баланду қатъӣ ва тунду тез 

мегӯяд Мамбети Воҳидов; поктинатӣ ва принципнокии худро 
ошкоро зоҳир мекунад ва тамошобин симои одамеро мебинад, 
ки рӯҳ ва фикраш парвози баланде дорад ва аз дигарон фарқ 
мекунад. ; 

Дар ролҳои Азиз ва Мамбет як хусусияти хоси санъати Во- 
ҳидов равшантар аён гардид. Актёр кам ҳаракат мекунад, ҳат- 
то беҳуда ишорае кор намефармояд, зоҳиран сокит менамояд, 
аммо ҳамеша амал мекунад, аз ӯ нури диданашавандае сӯи 
шариконаш ва тамошобинон равон аст ва ин амалиёту таро- 
виши ботинии ӯ касро ба худ ҷалб мекунад. КҚ. С. Станислав- 
ский актёрҳоеро орзу дошт ки «онҳо натанҳо бо сухан, овоз, 
балки бо чашм, ҳаяҷони рӯҳ, нурҳои эҳсос, рағбати бепоён су- 
хан ронда тавонанд»". Қонстантин Сергеевич актёрҳоеро мепи- 
сандид, ки ҳангоми гап задан ва хомӯш истодан амал карда 
метавонанд. Агар актёр дар саҳна дақиқаҳо нишаста ё худ рост 
истода тавонаду дар ҳамин вақт ҳеҷ кор накунад ва тамоми та- 
мошобинон ба ҳаяҷон оянду ба ҳар як ҳаракати хурдтарин, 
оҳанги овози ӯ, тағьир ёфтани нигоҳҳои вай бо шиддат чашм 
дӯзанд, пас «маҳз ҳамин ҳолат, ҳолати аз ҳама беҳтарин ва 
зеботаринест, ки баҳри ҳамин ба саҳна рафтан меарзад»?. 

Воҳидов дар роли Мамбет бе ягон ҳаракат, дар як ҷо нишас- 
та ё рост истода, амалиёти психологии ботинӣ, амалиёти фикри 
қаҳрамон, ниҳоди маънавии ӯро гӯё баён карда тавонист. Ин 
тариқ оддӣ, вале пурмаъно, хушифода ранг гирифтани образ 
дараҷаи баланди маҳорати актёрӣ буда, техникаи аълои кас- 
биро талаб мекунад ва танҳо ба устодони саҳна муяссар ме- 
гардад. 

Охири солҳои шаст Воҳидов барои иҷрои рольҳои барҷас- 
та пурра ба камол мерасад. Мунаққидҳо дар матбуот ва 
ҷамъомадҳо қайд кардаанд, ки имконияти фаровони актёр 
дар репертуар кам истифода бурда мешавад, ҳол он ки ӯ 
аз ӯҳдаи иҷрои нақшҳои барҷастаи классикӣ баромада ме- 
тавонад ва театри тоҷикро бе ин рольҳо ва ин хел актёр та- 
саввур ҳам карда намешавад. Вале ба ҷои ин Воҳидов дар 
рольҳои дуюмдараҷа ва ҳатто саҳнаҳои оммавӣ банд буд. Ӯ аз 
ин беэътиноии таассуфовар ғам мехӯрд. 

Аммо Воҳидов ҳамчун эҷодкори фаъол рӯҳафтода нашуд. Ӯ 
мақсад гузошт, ки театри шоиронаи худро таъсис диҳад. Тав- 

Қ. С. Станиславский, собрание сочинений в 8-ми томах, т. 8, саҳ. 219. 
Архиви ҚК. С. Станиславский, ниг. И. Виноградская, «Путь к созданию 
роли», «Театр», 1978, Же 10, саҳ. 25. 

лиди ин театр на танҳо аз мақсади наҷиб ва ниятҳои бои эҷо- 
дии ӯ шаҳодат медод, балки як навъ таънае ба роҳбарони те- 
атр буд, ки ҳунарпешаи боистеъдодро дам ба дам ба камфаъ- 
олиятии эҷодӣ водор мекарданд. 

Аз тарафи дигар ба вуҷуд омадани театри шоирона муво- 
фиқи талаб ва хоҳиши тамошобинон буд. Ҳунарпеша ба воси- 
таи радио баъзан ҳамроҳи Наима Қаҳҳорова ва баъзан худаш 
танҳо чорбайтҳои халқӣ ва рубоиёти Хайёмро мехонд. Талабно- 
маи бисьёре меомад. 

3 ноябри соли 1967 нахустин намоишномаи театри шоиро- 
наи Воҳидов «Гуфтугӯ бо худ» барпо гардид, ки он дар асоси 
рубоиёти Умари Хайём таҳия шуда буд. «Чаро ман намоишро: 
«Гуфтугӯ бо худ» номидам? -- гуфт Воҳидов ҳангоми вохӯрӣ бо 
кормандони Институти забон ва адабиёти ба номи Рӯдакӣ 12 
маи соли 1972.-- Натанҳо Ҳамлет «Ҳаёт Ё мамот?» туфтааст. 
Шоир пеш аз ҳама роҳҳои ҳаётро ҷустуҷӯ мекунад. Инсон дар 
назди худ вазифа мегузорад. Вай тамоми процессҳои ҳаёти 
одамро таҳлил карда баъд ба худ мегӯяд, ки ҳаёт осон нест. 
Ҳаёт ё мамот?» !. 

Бинобар ин дар нахустин намоишнома интихоб гардидани 
рубоиёти Хайём бесабаб набуд. Ашъори ин шоири инсонпарвар: 
ба ҳама дастрас буд. 

Воҳидов бо костюми сиёҳ, галстук ба саҳна мебарояд ва 
зиёии маданӣ, маълумотнок ва пешқадами тоҷикро нишон меди- 
ҳад. Мана ҳамин одам тасаввур мекунад, ки чи тавр Хайём худ бо 
худ гуфтугӯ дошт. Ҳунарпеша танҳо бо баён намудани мазмуну 
маъниҳои бикри ҳаётӣ ва фалсафии Хайём худро маҳдуд на- 
гардонида, кӯшидааст, ки ба воситаи ашъори шоир ӯро ҳам- 
чун инсони аз ҳар ҷиҳат қобилиятнок, ҳамчун шахсе ки дўст 
медорад, азоб мекашад, бо шавқи тамом ҳақиқатро ҷустуҷӯ 
дорад, нишон диҳад. Артист аз ашъори шоир рубоиҳоердо ин- 
тихоб намуд, ки дар онҳо дарду ҳасрати шоири эътирозкору 
озодфикр, руҳия ва афкори фалсафии вай ифода ёфта, фикр ва 
эҳсоси барои имрӯз заруриро дарбар гирад. 

Воҳидов ҳамчун актёри ҳозиразамони ҷаҳонбиниаш пешқа- 
дам, ҳамчун одами асри ХХ ба руҳи шоир ва фикру андеша- 
ҳои ӯ чунон ғӯтавар гашт, ки тамошобин дар бозӣ ва хониши ӯ 
овози Хайёмро шунид ва нигоҳи хирадмандонаи файласуферо: 
нисбат ба ҳаёт ҳис кард. Овози актёр дам софу тоза, дам бебо- 


конаю истеҳзоомез, дам нарму накӯкорона, дам хашмгинонаю 


1 Лентаи ёддоштҳо дар магнитофон. Архиви Институти забон ва ада- 
биёти ба номи Рӯдакӣ. 

нафратовар садо дода, симои шоиреро таҷассум мекунад, ки 
фикр меронад, ҳис мекунад ва аз неку бади ин олами пурҳаво- 
дис дар ҳайрат аст. Аз ин овоз самимият ва наҷобати инсонӣ, 
ба шӯр омадани одам, устувории маънавӣ ва ҳақирию ночизии 
шахсони бадкирдор ҳис карда мешавад. Аз ин овоз кас пай ме- 
барад, ки шоир аз қувваи ақл ва руҳи инсон ба шавқ омада, 
майлу рағбати ӯро ба ҳақиқат ва адолат тараннум мекунад. 

Ин овоз дар риоя намудани вазни шеър ва низоми оҳанги 
он мисли мусиқӣ мавзуну гӯшнавоз буд. Маълум аст, ки рубоп- 
ҳои Хайём дорои шакли рехтаю салис, фикри равшани ҳикмат- 
нок ва тарзи оддии ифодаанд. 

Ҳунарпеша барои аксарияти онҳо овозҳои пай дар паи бай- 
ни авҷ ва аксро мувофиқ ва садодор интихоб намуда, рангубо- 
ри эмоционалӣ ёфта тавонист. 

Дастони мавзуни актёр ба ин овоз ва фикррониҳо гӯё кқув- 

ват мебахшанд: ба тарзи ҳаяҷонангезе боло бардошта меша- 
ванд, оромона дар ду паҳлӯ мехобанд, бо шиддат ба пеш меё- 
занд, беҳолона рӯи пешонӣ гузошта мешаванд ва ҳоказо. Ин 
дастҳо чун асбоби мусиқӣ ба хониши артист ҷӯр мешаванд. Дар 
“лаҳзаҳои пауза гоҳо нолаи торҳои нафису ҷарангосии танбӯр, 
гоҳо садои таъсирбахши ғиҷҷак, даме хониши ороми оркестр, 
даме оҳангҳои тоҷикию эронӣ шунида мешавад. Ин мусиқӣ му- 
ҳити эмоционалӣ ва обуранги миллии намоишномаро ба ву- 
ҷуд меовард. Барои дар лавҳи назар акс ёфтани фикрҳои шоир 
расмҳои ба миниатюра монанду образноки рассом Даврон Са- 
фоев низ кӯмак расонданд. 

Намоишномаи Воҳидов аз қувваи эҳсоси инсон, аз ғалабаи 
ҳаёт бар марг ва азобу уқубат, аз рӯҳи исьёнкори одам ва му- 
қобилати мардонавори ӯ ба ғаму ғусса ва талхиҳои ҳаёт нақл 
мекард. Соли 1974 «Гуфтугӯ бо худ» ба забони русӣ таҳия гар- 
дида, шаклу мазмуни нав пайдо кард ва сайқал ёфт. 

Ин дафъа Воҳидов мазмуни умумиинсонии назми Хайёмро 
васеътар кушод, шоиреро нишон дод, ки оид ба неку бади ҷа- 
ҳон бо диққат мулоҳиза меронад ва дар ҷустуҷӯи ҳалли муам- 
моҳои печдарпечи ҳаёти инсон ва ҷамъият аст. Ороиши саҳна 
манзараи буттазор, тӯрҳои печдарпечро, ки гоҳе ба қамчини 
дароз, гоҳе ба гиреҳҳои тозиёна ва гоҳе ба торҳои асаб монан- 
дӣ доранд, ба хотир меорад. Дар партави равшании ноаён, дар 
сапедадами беохир ё худ шаби ширмаҳтоби бепоён дар зимни 
саҳна симои Мӯсо, Исои Масеҳ, Буддо, Мона Лиза зуҳур кар- 
да, ба сӯи тамошобин бо диққат ва ҷиддият менигаранд. Шоир 
бо онҳо гуфтугӯ мекунад. Чорчӯбае, ки дар он матои сафед ка- 
шида шудааст, рамзи сафҳаи .эҷод аст ва ба сӯи худ даъват ме- 

кунад. Кӯзаи май низ аз аломатҳои риндонаи олами назми 
Хайём аст. Маҷмӯи василаву анҷомҳои «фаъол»-и спектаклро 
ҳамин чизҳо ташкил додаанд. 

Мусиқии классикии тоҷик бо сурӯшҳои фалакгири муосир 
(бастакор Ф. Баҳор) якҷоя шуда, обуранги хосе пайдо мекунад. 
Дар зимни навои сетор аз торикӣ пайкари одаме, ки дар даст 
шамъ дорад, пайдо мешавад. Ӯ ҷома пӯшидааст; дар қисми ду- 
юм ин ҷома ба костюми Ҳамлет, ки тарзи сохт ва дӯхташ басо 
бетакаллуф аст, иваз меёбад. Дар ин қиёфа бо тамоми дуньё 
гуфтугӯ кардан осон аст. Инак, ҳунарпеша бо ҳаяҷону изтиро- 
би пурзӯре монологи худро сар мекунад: 


Эй даҳр, ба зулмҳои худ мӯътарифӣ, 

Дар хонақаҳи ҷавру ситам мӯътакифӣ, 
Неъмат ба хасон диҳиву нақмат ба касон -- 
З-ин ҳар ду бурун нест: харӣ ё харифӣ. 


Рубоиҳо пай дар пай хонда мешаванд. Дар оҳанги сухано- 
ни артист дарду ҳасрати ҷонсӯз, ғаму андӯҳи бепоён, изтиробу 
ҳаяҷони зӯр ва даъвати пурҳарорат барои мубориза ба муқо- 
били беадолатӣ садо медиҳанд. Намоишномаи «Гуфтугӯ бо худ» 
ҳамин тавр ба забони русӣ сар мешавад. 

Актёр дар мавзӯъ ва образҳои печдарпечи назми Хайём 
хати муайянеро таъкид намекунад: монолог ҳамин хел инкишоф 
меёбад, ки дар он ҳам мақсади ҳаёт ва ҳам сафову кайфияти 
олии он васф мешавад ва тадриҷан гиреҳи рӯҳафтодагӣ ва му- 
аммоҳои хушифодаи фалсафӣ кушода мегарданд. 

Азобу машаққати эҷодиёт дар тафсири актёр касро ба 
ҳайрат мегузорад ва ба ваҷд меорад. 

Қаҳрамони лирикии спектакли Воҳидов «пеш аз он ки ба са- 
волҳои мӯшикофи маънии эҷодиёт, ки барои-ӯ бо мақсади зин- 
дагӣ баробар қиммат аст, ҷавоб диҳад, ҳамаи нӯҳ доираи азо- 
би руҳиро мегузарад. Аммо ин маънии онро надорад, ки дарки 
маънӣ дар давомоти бевосита инкишоф меёбад. Воҳидов рубо- 
иёти Хайёмро аз рӯи принципи «спирали диалектикӣ» силсила- 
бандӣ мекунад, ки дар айни ҳол ҳар яке аз онон дар навбати 
худ ҳам ҷавоб ва ҳам савол аст. Дар натиҷаи зиддияти савол- 
ҳо ва ҷавобҳо дар спектакль шиддати андешаҳо ба вуҷуд меояд. 
Амалиёт гоҳ авҷ мегирад, гоҳ бозмеистад. М. Воҳидов андеша 
меронад. Фикри Хайём дар хусуси фонӣ будани ҳаёти инсон ва 
устувории абадият, қабули зиндадилонаи ҳастӣ ва дарки бе- 
бақоии умри хеш бо ҳамдигар баҳри устувории ҳақиқат мубо- 
ҳиса мекунанд. 

Воҳидов барои он ки тамошобинро ба доираи фикрҳои қаҳ- 

рамон ҷалб намояд, баромади худро дар шакли монолог бо 
шиддати баҳсу мунозираи ботинии қаҳрамон ва гуфтугӯи худ 
бо худ пурра мекунад. Ҳамин тавр, спектакль аз рӯи тамоми 
қоида ва қонунҳои амалиёти драматикӣ сурат мегирад»". 

Ҳунарпеша тақдири санъаткорони асрҳои гузаштаро бо та- 
моми драматизм ва бузургии рӯҳи онон таҷассум менамояд. У 
барои он ки роҳи душвори ҳақиқати зиндагии шоирро нишон 
диҳад, дар рафти намоиш симои қаҳрамони худро борҳо тағьир 
медиҳад. Вай гоҳ аз номи Актёр, ки ба тамошобинон муроҷиат 
менамояд, гоҳ аз номи Рассом тасвире мекашад ва гоҳ аз ҷо- 
ниби худи Умари Хайём баромад карда, он фикрҳоеро тақвият 
медиҳад, ки дар замири ҳар яке аз онон ҷӯш мезананд ва маҳз 
силсилаи ҳамин фикру андешаҳо роли ҷамъбасткунанда дошта, 
ғояи гуманистона ва фалсафии рубоиёти Хайёмро мекушоянд. 

Артист дар пеши назари тамошобин симои санъаткоронро 
офарида, иваз шудани қаҳрамонҳоро бо тағйир додани ягон 
ҷузъи либос таъкид мекунад. Ӯ гуфтан мехоҳад, ки одамон 
кӯшиш доранд маънии ҳаётро дарк кунанд. Ҳунарпеша ин хатти 
марказиро аз оғоз то интиҳои спектакль идома дода, муноси- 
бати эҷодкорро ба дуньё, ки дар он зиндагӣ ба сар мебарад, 
тадқиқ менамояд. 

Инак, Воҳидов дар симои файласуф. Деворҳои хонаи ӯро 
лавҳаҳои рассомони замон ва халқҳои гуногун оро додаанд. Ин 
суратҳо шоҳиди безабони азоби руҳии файласуф мебошанд. 
Дар ин ҷо портрети Умари Хайём, сурати муаммоангези «Ҷо- 
конда»-и Леонардо да Винчи, тимсоли пайғамбарон овехта шу- 
даанд. Мутафаккир ба онҳо, ки дар роҳи пурмашаққати дар- 
ки олам бисьёр талхиҳоро чашидаанд, муроҷиат намуда, 
савол медиҳад. Ҳар як расм тавассути рӯшноӣ алоҳида ни- 
шон дода мешавад, аммо гуфтугӯи файласуф бо ин лавҳаҳо 
чандон тӯл намекашад. Ӯ гаштаю баргашта саҳифаҳои саволу 
ҷавоби худро варақ мезанад. 

Акнун қаҳрамони спектакль дар симои Хайём ба шодмони- 
ҳои ҳаёт дода мешавад, аз танҳоӣ дилтанг шуда май менӯшад 
ва боз ба он ҳамсӯҳбатони хомӯши хеш муроҷиат мекунад. Баъд 
қаҳрамон дар қиёфаи рассом амал мекунад. Суратҳо якбора 
равшан шуда, ӯро миёнагир мекунанд, наздик мешаванд ва дар 
вуҷуди ӯ натанҳо талхиҳои азоби эҷодӣ, балки шодмониҳои 
онро низ меангезанд, тавоноии руҳи инсон ва иродаю матонати 


1 Н. Сорокина. Наедине с нами. «Советская культура», І-уми июли 
ё МОИЛ; 

одамро, ки дар зери тазъиқи мусибатҳои талхи ҳаёт қомат хам 
накардааст, ситоиш мекунанд. 

Ӯ даъват мекунад, ки одамон бар беадолатиҳои иҷтимоӣ 
ва нобаробариҳои сохти ҷамъиятӣ бар пастию баландиҳои 
ҳаёт ва бебақоии умри кӯтоҳ ғолиб оянд. Ӯ тавассути ан- 
дешаю эҳсоси пуршӯри хеш ҳаёти ҷовидониро тараннум меку- 
над. 

Воҳидов ҳангоми хондани рубоиёти Хайём аз оҳанғҳои му- 
тантан ҳазар мекунад: шеъри Хайём барои ӯ пеш-аз ҳама шак- 
ли фаъоли тафаккур мебошад. Худи рубоиҳо, ки аз ҷиҳати 


миқдори ҳиҷо ва мисраъҳо баробаранд, оҳанги пурдавом пай-. 


до мекунанд, тақтеи (пауза) байни онҳо мӯҷаз ва саршори 
маънӣ мегарданд ва барои актёр асири мизони рубоиҳо шудан 
хавфе намеорад. 

«Ҳалқаи асосии рабти композицияи бадеии Воҳидов «Ҳа- 


“ёт ё мамот»-и Ҳамлет мебошад, ки филҳол муайян мешавад. Ба 
замми ин иҷрои фоҷиаи «Ҳамлет» дар асоси як навъ материали 


наздики силсилаи афкор ба тарзи сатҳӣ ва дар танҳоии мағру- 


рона нест. Ин ҷо чизи асосӣ -- баробарвазнии афкори шоири 


бузург бо ҷаҳонбинии Шекспир ва ҳамрадифии сарчашмаҳои 
ғояҳост, ки панҷсад сол пеш то даҳои Шекспир тавлид ёфтаву 
шакл гирифтаанд. 

Шояд барои ҳамин актёр дар спектакль тарҷимаи охиринро, 
ки ба Герман Плисецкий мутаалиқ аст, истифода бурдааст. Дар 


онҳо пеш аз ҳама туғьёни баланди эҳсосот ва тазоди таркиб- 


ҳои мухолиф ва ҳамчунин ғиноию хушоҳангии ҳайратангези 
ашъор таваҷҷӯҳи касро ба худ ҷалб менамоянд. 
«Ҳақиқат чист»? -- проблемаи муҳим, масъалаи асосии ҳас- 
тӣ барои Умари Хайём дар спектакли Воҳидов мебошад»". 
Инсон барои Хайём дар эҳтиросу орзуву умед, дар зиддият- 


-ҳои бепоён бузург ва зебост. Ҳаёти санъатвар, шоир, мутафак- 


кир ҳам дар ҳамин олами тазодҳову мухолифат мегузарад. Ин 


"эҷодкорон дар бораи арзиши ҳақиқӣ, ки он барои дар ин дуньёи 
«сароби умед ва бахти дастнорас зистан қувват мебахшад, ан- 


деша ронданро ба худ раво донистаанд. Қаҳрамони Воҳидов 
ҳақиқат, диалектикаи ҳаётро беқаророна дарк кардан ме- 


-хоҳад. 


Дар спектакль боз як мавзӯъ бо диққат таҳлил ёфтааст: шо- 
пр бо ақлу заковати гӯё баробар, вале дар асл беандоза пур- 
қудраташ бо худо мубориза мебарад. Гирдобҳои мавзӯи назми 


1 А. Иняхин. На все времена, «Театр», 1976, Ж» 9, саҳ. 52. 

УРАРБАИРХИЗР РИ 


Ардазоосиб авалаш амаро 


Хайём, ҷараёнҳои қаъри он ва қабатҳои назми вай дар спек- 
такли Воҳидов на ҳамеша ба дараҷаи кофӣ маҷрои асоснокӣ 
мантиқӣ пайдо мекунанд ва дар майдони эҳсоси амалиёт чан- 
дон падид намеоянд. Аммо ин нуқсони таҳия ба Воҳидови ак- 
тёр ғайрат бахшид ва ӯ бо табиати хоси фитрии лирикии худ 
лаҳзаҳои зиёдатӣ, на ҳамеша фаҳмо ва аз ҳад пурмаънои режис- 
серии хешро гӯё маъзур дониста, дастҷамъии таҳияву бозиро: 
дар амал исбот менамуд. Зиёда аз дусад рубоиро ба забони русӣ 
аз ёд карда, бехатою дуруст талаффуз кардан, мағз андар мағ- 
зи маънои ҳар яке аз онҳоро бо сӯзи дил ифода намудан, рӯҳи 
шоирро кушодан, талаботи маънавии тамошобинони нозуксанҷ- 
ро қонеъ гардондан қаҳрамонист. 

Баъди «Гуфтугӯ бо худ» соли 1969 моноспектакли «Ватан 
ва фарзандон» намоиш дода шуд. Дар ин композиция марҳи- 
лаҳои муҳими ҳаёти нимасраи Тоҷикистон дар пеши назари мо 
ба ҷилва меояд. Воҳидов гӯё роҳи панҷоҳсолаи адабиёти со- 
ветии тоҷикро аз нав зинда намуд. Худи ӯ гуфта буд: «Панҷоҳ 
сол беҳуда нагузаштааст. Падарони мо, фарзандони онҳо баҳри 
Ватан хизмат карданд, ба фронт рафтанд, фавтиданд. Дар ҳа- 
ма ҷо Ватан садо медод. Дар саҳна роҳи дуру дарозе нишон 
дода шудааст. Падарони мо бо ҳамин роҳ пеш мерафтанд. Ман 
мехостам, ки ҷавононро ба ҳамин роҳ даъват намоям, бубинам, 
ки онҳо ба даъвати Ватан, душворӣ, тағйиротҳои он ҷавобан 
ҷӣ коре карда метавонанд, чи хел мутаассир мешаванд!». Агар 
сарзамини тоҷикон мафҳуми васеи Ватанро дар бар гирад, об- 
разҳои рехтаи иҷрокунанда рӯҳия ва корнамоии фарзандони 
онро инъикос мекунад. Онҳо баробари тағйир ёфтани симои 
кишвар тамоми талхию шириниҳои зиндагиро бо ҳам мечашанд. 
Ватан ба мисли модари ҳақиқӣ бо фарзандони худ ҳамбастагии 
узвӣ дорад ва ҳастии худро дар ҳастии онҳо мебинад. Меҳри 
Ватан фарзандонро ба сӯи сохтмони дуньёи нав даъват меку- 
над. Садоқати фарзандон ба ватан, ки таърихи ҳаёти нимасраи 
мо шаҳодати он аст, дар ашъори шоирони тоҷик васф ғардида- 
аст ва маҳз худи ҳамин ғояи асосии композицияи адабии Во- 
ҳидовро ташкил медиҳад. Ин садоқат ва меҳру муҳаббати бе- 
поён нисбат ба Ватан дар инкишофи диалектикӣ зуҳур ёфта, 
ҳам дар ашьори шоироне, ки дар рӯзҳои аввали пойдор наму- 
дани ҳокимияти советӣ иштирок кардаанд ва ҳам дар ашъори 
онҳое, ки навакак ба шоҳроҳи назм қадам мондаанд, бо навбат 


! Лентаи ёддоштҳо дар магнитофон. Архиви Институти забон ва ада- 
биёти ба номи Рӯдакӣ. 

садо медиҳанд. Инчунин робитаи маънавии падарон ва фар- 
зандон дар муҳаббат ба ватан ифода ёфтааст. Ҳунарпеша ҳа- 
маи инро бо эҳсоси баланди гражданӣ ифода намуда, бузургӣ 
ва зебоии қаҳрамонҳои худро, ки дорои қувваи бои маънави- 
анд, васф мекунад. 

Рольҳое, ки Воҳидов охири солҳои шаст офарида буд, ба 
мавзуи шоир ва ватан қаробате доштанд. Ҳунарпеша дар спек- 
такли «Қиссаи модар», ки дар асоси «Қиссаҳои Италия»-и 
М. Горький офарида шудааст (инсценировкаи М. Қосимов) ро- 
ли шоир Қирмониро бо ҳиссиёти баланди лирикӣ иҷро кард. 
Артист марди хуштабъ ва бо ақлу хирадеро нишон дод, ки нис- 
бат ба адолат ҳисси эҳтиром ва меҳри гарме дорад. Ин ода- 
ми нуронӣ қувваеро дорост, ки ҳар як шахси аз маърифат дур- 
ро ба худ тасхир карда метавонад. Сонӣ дар пьесаи драматур- 
ги ӯзбек С. Азимов «Сароби хунин» нақши шоир Фиғониро офа- 
рид. Ин шоири аз ватан ҷудогашта, дар сарзамини бегона сар- 
сон аст, ва пайваста дар ёди диёри хеш ғаму ғусса мехӯрад. 

Қомпозицияи «Ватан ва фарзандон», ки дар асоси порчаҳои 
устокорона интихоб шудаи шеър ва ҳикояҳои . шоирони советии 
тоҷик С. Айнӣ, А. Лоҳутӣ, М. Турсунзода, М. Миршакар, Б. Ра- 
ҳимзода, Ҳ. Юсуфӣ, Қ. Қиром, Ш. Мастон, Ш. Лоиқ эҷод ёф- 
тааст, ин мавзӯъро идома медиҳад. Ҳунарпеша мисли нахустин 
шаби адабии худ боз дар роли драматург, режиссёр ва ягона 
иҷрокунанда баромад карда, чорчӯбаи муқаррарии шаби ада- 
биро васеъ намуд ва кӯшиш кард, ки онро ба спектакли 
лирики-фалсафӣи табдил диҳад. Воҳидов барои кушодани маз- 
муну мундариҷаи ин спектакль на танҳо василаҳои санъати 
актёриро, балки ороиш, рӯшноӣ, мусиқӣ, лавозимоти эҳти- 
ёткорона интихоб шударо низ истифода бурд. 

Саҳна парда надорад. Дар тарафи рости он, дар рӯи матои 
сербари сиёҳ, ки аз шифти саҳна кашида шудааст, расми мо- 
дари меҳрубон ва андак ғамгини тоҷик намудор аст. Ин расм 
рамзи Ватан мебошад. Дар тарафи чап герби республикаро ме- 
бинем, ки дар рафти спектакль медурахшад. Аз канори саҳна 
то интиҳои он роҳе меравад, ки гӯё якчанд қаторкӯҳҳои балан- 
ди бо тумани тунук иҳоташударо бурида мегузарад. Ин роҳ 
ба Тоҷикистон мебарад. Роҳ оҳиста-оҳиста равшан мешавад. 
Рӯшноӣ ва кӯҳҳо, осмон ва офтоб образҳои рамзии ба назар на- 
моёни спектакль аст. Ҳатто вақте ки саҳна торик мешавад, 
осмон, кӯҳҳо, офтоб барҳам намехӯранд, чунки онҳо дар 
қалби инсон, дар чашмон ва суханони он ҷӯш мезананд. Рави- 
ши ҳаёт, ки бо хати мунтазами фикр ҳамоҳанг аст, ҳамеша ҳис 
мешавад. Одаме, ки дар китф борхалта дорад, оҳиста-оҳиста 

аз роҳрави зали тамошо гузашта, ба саҳна мебарояд, меистад, 
ба кӯҳҳо назар меафканад, сонӣ ба мо рӯ мегардонад. Ин фар- 
занди тоҷик аз сафар ба ватан баргаштааст ва дар пеши наза- 
ри ӯ манзараҳои гузаштаи халқи ӯ ҷилвагар аст. 

Хониши шеъри М. Турсунзода «Ганҷинаи сурудҳо» бешитоб, 
равон, мисли сарахбори оҳиста-оҳиста авҷгиранда сар меша- 
вад. Ин шеър дар ҳаққи Рӯдакӣ, Ибни Сино, Фирдавсӣ, дар 
ҳаққи онҳое, ки ганҷинаи илму маърифатро буньёд сохтаанд,. 
муҳофизат кардаанд ва аз байни рӯзгори торику вазнини аср- 
ҳои миёна гузаронида то рӯзҳои мо оварда расондаанд, нақл 
мекунад. Сарнавишти фоҷиавии хирадмандону равшандилони 
пешина актёрро ба ғаму ғусса меандозад. 

Ҳунарпеша дар композицияаш порчаҳоеро интихоб карда- 
аст, ки дар онҳо садои пурэҳтироси қалби инсон, ҳиссу ҳаяҷони 
пуршӯри ӯ, фикру андешаи беқарори вай ба тариқи монологи 
яклухт баён меёбад. Марсияи С. Айнӣ ба кушта шудани баро- 
дараш Сироҷиддин дар иҷрои артист як лаҳзаи пурфоҷиаи ҳаё- 
ти замони гузаштаро ба хотир меорад. 

Саҳна торик мешавад. Аз дур овози баланди ҷарангосӣ ва 
буррои тиловати қуръон шунида мешавад. Ин овоз касро сеҳру 
ҷоду мекунад. Воҳидов ҷома дар бар бандаи фармонбардореро 
тасвир менамояд, ки мутеъона каломи пайғамбарро мешунавад. 
Овози муаззин паст мешавад, ба ҷои он садои қамчин ба- 
ланд мегардад. Бандаеро қамчинкорӣ мекунанд. Ин дам 
абрҳои сиёҳ осмони хираро фаро мегиранд. Садои қамчин 
хомӯш мешаваду бандаи ранҷида оҳиста-оҳиста сарашро боло 
мебардорад ва аз ҳасбиҳол, дарду аламаш гӯё ба худо, ки ба вай 
ин қадар ғам, кулфат ва азоб фиристодааст, шикоят мекунад. 
Вале ба ин ҷасорати ӯ боз ҷазоеро раво мебинанд. Боз тилова- 
ти қуръон сар мешавад. Садои қамчин ин дафъа сахттар шу- 
нида мешавад. Ин садо ҳатто овози хушоҳанги қуръонро пахш 
мекунад. Банда базӯр тоб меорад, ба зону меғалтад. Боз сатр- 
ҳои марсия садо медиҳанд. Банда дар паноҳи худо ҳақиқат ме- 
ҷӯяд, вале умедашро аз шафқату адолати ӯ меканад, оқибати 
илтиҷоҳои бесуди худро мефаҳмад. Акнун дар овози банда мо 
суханонеро мешунавем, ки ба тамоми қабоҳат ва разолати сох- 
ти аморати Бухоро, ҳамчун ҳукм садо медиҳанд. 

Ҳар мисраи бо оҳанги қатъӣ хондаистодаи Воҳидов туғьёни 
ҳаяҷони одам ва таъсири шикояту эътирози ӯро меафзояд. 
Мисраъҳои оташин ин дафъа овози боз баландшудаистодаи 
қамчинкориро пахш мекунанд, тавоноӣ ва ҷуръат пайдо карда, 
ба он зулму шиканҷа ва азоби машаққатҳо нафрин мехонанд. 
Асири хаста ва маҷрӯҳ, асири дар ин ҷанги нобаробар беҳол 

ва мағлубгашта рӯ ба замин меафтад. Овози қуръонхонӣ аз нав 
баланд гашта, гӯё фиғони даҳшатангези асирро пахш менамо- 
яд. Аммо ӯ бо як истодагарию азму иродаи мағлубнопазир аз 
нав қомат рост мекунад. Мисраъҳои охирини марсия бошиддат 
ва қатъӣ садо дода, бо оҳанги драматикии мусиқии симфонӣ 


ҳамроҳ мешаванд. 


Акнун гӯянда аз номи одаме сухан меронад, ки ба мубори- 
за бархестааст. Дар пеши назари мо образи ҳамон камбағале 
тадидор аст, ки барои озодӣ ба даст аслиҳа гирифтааст. «Мо 
камбағалонем ба ҳар гуна баҳона, аз дасти замона...» гӯён ар- 
тист ба хондани шеъри дигари устод С. Айнӣ ҷиддӣ, бурро ва 
бо оҳанги қатъӣ шурӯъ мекунад. Дар саҳна овози инсоне, ки 
асрҳои аср ҳуқуқи худро намефаҳмид ва акнун ба мубориза 
бархестааст, бо шиддат ва эҳтироси тамом садо медиҳад. Ӯ 
рост ба мо менигарад ва мо дар нигоҳи ӯ тавоноию ҷасоратро 
ҳис мекунем. Хонанда лаҳзае ғоиб шуда, аз нав милтиқе бар 
китф пайдо мешавад. Акнун ин образи фарзанди Ватан мебо- 
шад, ки баҳри озодии диёри хеш раҳсипор аст. 

Ин лавҳаи публицистиро лирикаи ҳазин иваз мекунад. Саҳ- 
наро хониши паррандаҳо, садои ҷӯйчаҳои сероб, бӯи табиати 


зиндаи кӯҳсори тоҷик, ки ба монанди баҳор соф ва беғубор аст, 


фаро мегирад. Хонанда «Баҳор, боз омадӣ? Биё! Марҳабо!»-- 


тӯён бо дастони кушод сӯи кӯҳҳо мешитобад. Ҳунарпеша рӯи 


сабзаҳои навхез зону зада, таърихи фоҷиавии як баҳори қахҳ- 
рамони лирикии хешро, ки падари ӯро рабудааст, нақл меку- 
над. Аз суханони ҳузнангез ва оҳангҳои дилхароши нақли ӯ 
манзараи фоҷиавии зиндагии кӯдаки бегуноҳе пеши назар ҷил- 
вагар мешавад. Рӯзҳои ширини айёми бачагии ӯро бои золими 
деҳа -- мӯйсафеди одамсурати ҳайвонтабиат, шахси дилсахту 
бераҳм дуздидааст. Симои қаҳрамонро даме ноумедӣ ва даме 
ғаму ғусса фаро мегирад, овозаш аз ҳаяҷон меларзад. Аммо, 
ин ҳама ёддоштҳоянд, ки дигар такрор нахоҳанд гашт. Ҳоло 
замони нав фаро расидааст, «Биё баҳор, дӯстам баҳор!» -- 
навозишкорона хитоб мекунад фарзанди Ватан бо дили кушод 
ба сӯи табиати зебо. Мо дар суханони шиддатноку ҷарангосӣ 
ва қиёфаи пурнури ӯ насими хуши ҳаёти нав, иқтидору таво- 
ноии инсонро, ки ӯ моҳияти зиндагиро дарк намуда, баҳри меҳ- 
нати эҷодкорона ба илҳом меояд, ҳис мекунем. 

Актёр дар санъати таҷассум маҳорати баланд дошта, 
симои фарзанди Ватанро дар давраҳои гуногуни таърихӣ мео- 
фарад. Мо ӯро дар қиёфаи ҷавоне мебинем, ки каланд бар китф 
дорад ва аз суханрониҳояш саъйи буньёдкорони солҳои 30-юм 
бармеояд. Аз дур садои симфонияи ҳафтуми Д. Шаостакович, 

пойкӯбии немисҳои истилогар хабари нохуши ҷангро меорад.. 
КҚаланд бо яроқ иваз мешавад. Ҷавони лиќоси низомипӯше ав- 
томат дар даст бо қадамҳои бардам ба саҳна мебарояд. 9) рӯ- 
барӯи сурати модар ба зону зада, ба номи Ватан савганд ёд 
мекунад ва ба майдони муҳориба мешитобад. 

Мо бо ҷанговари собиқ, ки дар даст асо дорад, каме мелан- 
гад ва аз афти кор навакак аз госпитал баромада соҳили Днепр 
омадааст, вомехӯрем. Нишонҳои сари синаи ӯ аз диловарию. 
корнамоиҳои ҷангиаш шаҳодат медиҳанд. Ҷанговари тоҷик ан- 
дешамандона тамоку мекашад ва бо мавҷҳои Днепри азим, ки 
ба он хотираҳои ҷанги шадиди чанде пеш рӯй дода вобаста 
аст, гуфтугӯ мекунад. Ӯ ҳамдиёри худро ба хотир меорад, ки 
ҳангоми гузаштан аз дарьё ҳамроҳи дусад нафар ҳамяроқон 
буд. Аз онҳо танҳо панҷ кас зинда монд. Ҳамдиёри ӯ ҳам дар: 
ин муҳорибаи нобаробар ҷон бохт. Воҳидов як порчаи калони 
достони М. Қаноат «Мавҷҳои Днепр»-ро бешитоб, нарм мехо- 
над. Дар савтият ва фасоҳати шеъргӯии ӯ андешаи вазнини 
қаҳрамонӣ, воқеаҳои пуршиддати рӯзҳои ногувори ҷанг, хотираи. 
дӯстони ба ҷон баробар ҷилвагар мешаванд. Артист ғаму ан- 
дӯҳи қаҳрамони худро бо самимияти баланд ва ҳаяҷони пур- 
изтироб ифода мекунад ва аз чашмонаш қатраҳои ашк мере- 
занд. Оҳанги нафис ва дилошӯби як порчаи симфонияи 11-уми. 
Д. Шостакович маҳин садо медиҳад. Ҷанговар асо дар даст 
роҳи Ватанро пеш мегирад. 

Ба ҳамин васила саҳнаҳо паи ҳам гузашта, ҳар яке асрори 
дили фарзанди Ватанро ба мо мекушояд. Мо бо ӯ боз вомехӯ- 
рем. Фарзанди Ватан аз кишвари дур ба хона баргаштааст. Чеҳ- 
раи ӯ аз шодӣ барқ мезанад, бӯи хоки Ватан ӯро ба илҳом мео- 
рад. Ҳамдиёрон бо карнаю сурнай писари кишвари худро пеш- 
воз мегиранд. й 

...Студенте аз кадом донишкадаи дурдаст ба диёри худ боз 
омадааст. Дар як дасти ӯ ҷомадон ва дар дасти дигараш банди 
китобҳо. М. Воҳидов шеъри Шералӣ Мастонро мехонад. Дар 
ин саҳна нисбат ба Ватан чӣ қадар дилгармӣ, меҳру муҳабба- 
ти бепоён ва шавқу эҳтироси пурзӯр изҳор меёбанд. Овози дил- 
нишин, форам ва печони артист, ки бо боигарии тобишҳои оҳан- 
гӣ ва бағоят равон будани худ касро мафтун менамояд, дар ин 
саҳна басо мусаффо буда, ғайрати пурҷӯши ҷавонӣ ва некби- 
нии насли навраси моро ифода мекунад ва ба дил як ҷаҳон 
шавқу сурур мебахшад. Артист дар шеърхонӣ на танҳо маънои 
асарро барҷаста ифода мекунад, балки кӯшиш менамояд, ки ин 
маъно бо қарзи муқаддаси инсонӣ ва ҳисси граждании қаҳра- 
мони лирикӣ омезиш ёбад. Аз ин рӯ, дар хониши М. Воҳидов,, 

пеш аз ҳама, олами ботинии қаҳрамонҳои бешумор ва андешаю 
эҳсосоти онҳо ҳаматарафа кушода мешавад. Артист дар таҷас- 
суми симои ҳар як қаҳрамон ду-се ҳаракати хос, тарзи рафтор 
ё имою ишораеро ба кор мебарад, ки филҳол шахсе дар лавҳи 
тасаввур меояд. Ҳар як образи лаҳзаинаи ҳунарпеша дорои 
лиризми амиқ ва шеърияти дилкашест. 

Ҳамчун режиссёр М. Воҳидов спектакли худро, кайфияти 
қаҳрамонҳояшро бо ёрии рассом М. Мухин ва мураттиби муси- 
қӣ Қ. Раҷабов ба вуҷуд овардааст. Порчаҳо аз асарҳои мӯ- 
ҷазу пуртаъсири бастакорон Д. Шостакович, С. Рахманинов, 
Ю. Тер-Осипов, Ф. Одинаев, С. Юдаков, С. Урбах, Ё. Сабзанов, 
И. Акрамов хеле бамаврид ва мувофиқ афтода, ҷиҳатҳои эмо- 
ционалии спектаклро қувват медиҳанд. 

Вақте ки кас як актёрро қариб ду соат дар саҳна дида аз 
шеърхонии ӯ дилгир намешавад, баробари ӯ ба ҳаяҷон меояду 
ҳастии хешро фаромӯш мекунад, дар он сурат ба қадру қи- 
мати ин ҳунарпеша мерасад. Сеҳру эъҷози санъат ва бузургии 
санъаткор ҳам маҳз дар ҳамин аст. Мо шоҳиди ҷӯши илҳоми 
самимона ва хурӯҷи эҳтироси пурҳаяҷони Воҳидов мегардем. 
Ҷараёни фикр ва изтироби рӯҳи ӯро ҳис мекунем, ки ба воси- 
таи сухан ифода меёбад. Суханҳо тӯтивор ҳифз нашудаанд, 
балки аз қаъри дил бармеоянд. Шеърҳои кайҳо хонда ё шуни- 
даи мо гӯё нахустин бор садо медиҳанд, маънои нав ва шакли 
тоза пайдо мекунанд. Воҳидов дар «Ватан ва фарзандон» ман- 
зараи аз ҷиҳати эмоционалӣ пуршиддат ва мантиқан инкишоф 
ёфтаистодаи ҳаётро меофарад, ки дар он образҳои шоирона 
умумияти фалсафӣ пайдо кардаанд. 

Ин хусусиятҳо дар моноспектакли манзуми «Ишқи зиндагӣ», 
ки соли 197] дар ҷашни 650-солагии рӯзи таваллуди шойн- 
ри бузурги асри ХІУ Ҳофизи Шерозӣ таҳия шуда буд, боз 
ҳам бештар зоҳир шуданд. Дар ин намоишнома ҳам Воҳидов 
чун муаллиф, режиссёр ва иҷрокунанда баромад кард. Ӯ ҳан- 
гоми таҳияи ин асари саҳнавии манзум ба душвориҳо дучор 
омад. Дар бораи шахсият ва ҳаёти шоир маълумоти кофӣ на- 
буд. Ғазалҳои ӯ пояи мустаҳками сюжетӣ надоранд. Бо вуҷуди 
ин ҳунарпеша ба ашъори Ҳофиз такья намуда, олами маъна- 
вии ӯро дарк намуд. Артист дар зимни истилоҳҳои рамзии 
«гул», «булбул», «май» ва ғайра дарди дили шоир, шӯри- 
дахотирӣ ва афкори зиддизамонавии Ҳофизро баръало ҳис- 
намуд ва басо устокорона ифода кард. Ҳофиз дар иҷрои Воҳи- 
дов баъзан ноумед шуда, илоҷи халосиро наёбад ҳам, пайваста 
дар ҷустуҷӯи он аст. Шакли театрие, ки артист интихоб намуд, 

ба ашъори Ҳофиз наздик буд ва ғазалиёти ӯро ба тамошобини 
имрӯза дастрас менамуд. 

Баъди эпиграфи спектакль дар иҷрои ҳофизи хушилҳон 
Барно Исҳоқова суруде шунавонида мешавад. Ин овоз овози 
модарзамин, овози шоир аст. Аз боло пардае мефарояд. Дар 
рӯи он сурати паррандаи бахт -- симурғ кашида шудааст. Си- 
мурғ парвоз дорад ва дасти инсон сӯи он дароз аст. Парда бо- 
ло мешавад. Дар пеши назари мо бинои гунбаздори азиме па- 
дидор мегардад, ки се дари танг дорад. Аз паси ин дарҳо роҳ 
рафтани Ҳофиз маълум шуда меистад. Аз дунболи ӯ раққосае 
равон аст, ки рамзи илҳоми шоир аст. 

Тоҷикон дар гузашта одате доштанд: ба қабристон раф- 
та, гириста, гӯё ки пок шуда бармегаштанд. Ҳофиз ҳам мувофи- 
қи ин анъана ба гӯшаи тамаддуни ба дами нестӣ расида -- ба 
кӯи харобот ва вайронаҳои сутуну пайкараҳои мӯҳташами Тах- 
ти Ҷамшед омада, арзи дил мекунад. Ҷуз сутунҳои қасрҳои вай- 
ронгашта дар гӯшае абулҳавл! сӯи осмон бо ғурурсар афрох- 
тааст. Ҳофиз ба ин харобаҳо сари таъзим фуруд меорад. «Со- 
қинома» бо ҳарорати том ва эҳсосоти амиқ тавлид меёбад, ки 
он абадияти тамаддуни башарӣ ва қудрату тавоноии инсонро 
васф менамояд. 

Мисраъҳо ба охир мерасанд ва суруд сар мешавад. Он ҳам 
ҷун акси садои шеърҳо ба гӯш мерасад. Боз шеърҳо садо ме- 
диҳанд. Шоир даме дар хусуси ишқи зиндагии хеш сухан ме- 
ронад, даме ба зебоии он маҳду сано мехонад, даме назди со- 
ҳибҷамоли моҳталъат, ки дар симои ӯ раққоса аз паси сутун 
бо ҳаракати нарми андоми зарифи худ пайдо шуда, рӯҳи шеъри 
Ҳофизро эҳсос мекунад, ба зону афтода гарму ҷӯшон изҳори 
ишқ менамояд. 

Пояи яке аз сутунҳои вайрон шуда гӯё ба мизи кории шоир 
мубаддал мегардад ва мо Ҳофизро дар дами андешаҳои эҷоди 
мебинем. Мисраъҳо орому равон, аммо лирика оҳиста-оҳиста 
оҳанги истеҳзоомез мегирад. Норизоӣ аз номуқаммалию ноба- 
робариҳои ҷамъият, носозгориҳои он оҳиста-оҳиста авҷ гирифта 
ба эътирозу мазаммат, хашму ғазаб ва тамасхури заҳрдоре 
табдил меёбад. 

Ҳамин тавр, Воҳидов дар бадалшавии оҳангҳои лирикӣ ва 
траждании назми Ҳофиз амалиёти спектаклро ба вуҷуд оварда, 
процесси эҷодиёти шоирро мекушояд ва инкишофи фикри ӯро ҳас- 


! Абулҳавл -- ҳайкали сангини шери хобида, ки сараш сари одам барин 
сохта мешуд. 

сосона дарк менамояд. Дар баробари ин актёр кӯшиш мекунад, 
ки танҳо шеъри шоирро ба тамошобин нарасонда, образи худи 
ӯро низ офарад. Дар пеши назари мо одами зиндае бо эҳсосот ва 
эҳтироси заминӣ ва олии хеш падидор аст. Ин қаҳрамон шодӣ 
мекунад, азоб мекашад, ба ваҷду сурур меояд ва аз носозгори- 
ҳои замон ба сӯзу гудоз ва хашму ғазаб меафтад. 

Ҳофиз дар яќе аз давраҳои ниҳоят ноором ва пурошӯби таъ- 
рихӣ зиндагӣ ба сар бурда буд. Халқ аз истилои ваҳшиёнаи 
муғулҳо ҳанӯз ба худ наомада буд, аммо аллакай ҷангу ҷидол 
ва кашмакаши байниякдигарии феодалҳо авҷ мегирифт. Ин за- 
моне буд, ки аз лашкаркашиҳои пай дар пай ва хунрезиҳои 
ҳукмронони худхоҳу пастфитрат дар олам низою нифоқ, қатлу 
хунрезӣ, бародаркушию хиёнатҳо, дурӯягию беадолатӣ, дуздию 
фиребгарӣ, ранҷу мусибат ҳукмфармо буд. 

Авзои ин замони пурошӯб дар саҳна на ба воситаи таҷҳи- 
зоти бутафорӣ, балки бо сухан ва пластика ба вуҷуд меояд. Мо: 
сатрҳои талхеро мешунавем, барои шоир дар ин замони қадр- 
шиносон ҳаёт вазнин аст. Ҳофиз аз шиддати дилтангӣ фиғону 
фарьёд мебарорад, зидди ҷабру ситам суханони пурошӯб баён 
мекунад ва дар айни замон умедвор аст, ки адолат тантана 
хоҳад кард. 

Андешаҳои шоир кайфияти ҳузноваре мебахшанд. Аммо 
раққоса-олиҳаи санъат, манбаи илҳом ӯро сӯи хурсандиҳои дунь- 
ёвӣ ҷалб мекунад. Жола Бадеъ дуруст қайд кардааст: «Ин 
нақши рамзолуди шоирона ҳам намудори чеҳраи занӣ дақиқ- 
шавқи зебои заминист, ҳам даричаест ба дуньёи розолуди ор- 
зуҳои шоир, ҳам илҳом аст ва ҳам даъват барои шод зистану 
офаридан»". 

Роҳи Ҳофиз ба майкада меафтад. Воҳидов образи шоири 
сархушро, ки бо шеърҳои дар бораи ишқ ва май навиштааш 
шӯҳрат пайдо кардааст, меофарад. Аммо ҳангоми ин сармастӣ 
сатрҳои нешдору хашмолуди ӯ, ки «зоҳидони пок» ва тақво- 


- дорони риёкору дурӯяро сахт маҳкуму, мазаммат менамоянд,. 


чун нишони эътирозу исьён ба гӯш мерасанд. 

Сапас мо шоирро дар гӯшаи ороми ҳуҷраи ӯ, дар канори ми- 
зи паст мебинем. Моҳ дар таҳти гунбази азими масҷид, ки нишо- 
не аз маҳдудиятҳои мазҳабӣ ва иҷтимоист, танҳо пайкари Ҳо- 
физро равшан мекунад. Фикру андешаҳо ӯро ором намегузо- 
ранд, хобаш паридааст. 

Мисраъҳои шеъри саршори андешаҳои шоирона торафт 


! Жола Бадеъ. Ишқи Ҳофиз, «Маориф ва маданият», 27 маи с. 1971. 

баландтар садо медиҳанд. Дар дақиқаҳои хомӯшӣ овозе ба гӯш 
мерасад, гӯё худи таърих ба санъаткор муроҷиат дорад: «Ту 
ғазалро то ба дараҷаи аъло сайқал додӣ. Ғазалҳои ту мисли 
суруди рӯҳафзои ишқ ва зебоӣ дар ҷаҳони имрӯза баланд са- 
до медиҳанд. Мӯҷизаи шеър ба ту ҳаёти ҷовид бахшид». 

Сонӣ мо шоирро дар аёми пирии ҳаёти ӯ мебинем. Андешаи 
зиндагии сарбаландона, ғаму ғуссаи дӯстони аз дуньёрафта, 
қисмати талхи ҳақиқатпарастон ва орзуҳои ба амалнаомада -- 
хамаи ин дар байтҳое ифода меёбанд, ки бо пафоси исьёномези 
фоҷиавӣ иҷро мегардад. 

Ҳофизи Воҳидов дастори сафед баста, фаши онро сари си- 
на ҳалқа партофта, бо хилъати васеъ ва дарози сафед, ки пай- 
кари ӯро мисли ҳайкал бузург ва бошукӯҳ гардонидааст, ба 
канори саҳна меояд ва дастонашро ба пеш дароз мекунад. 
Ӯ гӯё мекӯшад, ки монеаи замонро бартараф намуда ба насл- 
ҳои оянда муроҷиат кунад, онҳоро муттаҳид гардонад, даъ- 
ват намояд, ки дар бартараф гардондани монеаҳо якҷоя бо- 
шанд. Ҳиссиёти вай аз дили оташбораш забона мезанад: 


Биё, то гул барафшонему май дар соғар андозем, 
Фалакро сақф бишкофему тарҳи нав дарандозем. 


Шоир нисбат ба беадолатиҳои асри худ эътирози пурҷӯшу 
хурӯш изҳор намуда, фаро расидани ҳаёти навро ҳарисона ор- 
зу дорад. Ашъори Ҳофиз дар иҷрои Воҳидов чун симфонияи 
" рӯҳбаландкунанда, ҳатто оҳанги инқилобӣ пайдо мекунад. Дар 
нигоҳи артист наҷиби, хирадмандӣ, матонат ва шодмонии тан- 
тананоке ҳувайдост. Ин қисмат аз беҳтарин қисматҳои намоиш 
аст. 

Боз садои мусиқӣ баланд мешавад. Ҳангоми хондани «Со- 
қинома» суруде такрор меёбад, ки он дар оғози спектакль хон- 
да шуда буд. Акнун мисраъҳои «Соқинома» мисли айёми ҷа- 
вонӣ тару тоза, ҷарангосӣ, пурҷӯшу хурӯш садо намедиҳанд, 
ҷои онро ҳасрату алам ва оҳанги нарми ҳузнангезе мегирад. . 
Ва мо надомати гузаштани айёми ҷавониро ҳис мекунем. 

«Ишқи зиндаги» барномаи адабии концертӣ набуда, спек- 
такли лирикӣ-фалсафиест, ки бо як танаффус «қариб ду соат 
давом карда, намоишномаҳои пештараи артистро аз бисьёр ҷи- 
ҳатҳо қувват додааст. Ҳунарпеша кӯшидааст, ки ғазалҳои Ҳо- 
физро дар ҳудуди як чарху тири мукаммали драматургӣ гирд 
орад, дар бораи эҷодиёти шоир ва худи ӯ спектакле офарад. 

Образи театрии спектакль таркиби бисьёре дошт: нағмаҳои 
мусиқӣ, ки гоҳ дар шакли вокал, гоҳ сурудхонӣ, гоҳ созу навои 

инструменталӣ садо дода, бо ғазалиёти Ҳофиз ҳамоҳангии ко- 
мил пайдо карда, шунавандаро хоҳ-нохох ба дуньёи рангоран- 
гу беканори шоир мебурданд. Рақс ҳам инкишофи амалиётро 
то як андоза тақвият медиҳад. Барои тайёр кардани чунин як 
намоишномаи шоиста дӯсти артист шоир Мӯъмин Қаноат кӯ- 
маки самимона расонд. 

Воҳидов чун режиссёр бо восилаҳои гуногуни бадей руҳияи 
замони Ҳофизро ба вуҷуд овард. Аммо муваффақияти спек- 
такльро пеш аз ҳама истеъдоди актёрии худи ӯ муайян кард. 
«Соқинома» ва 29 ғазали Ҳофиз, яъне тахминан 800 мисраъро, 
ки мавзӯи муштараку воҳид надоранд, бо ҳам пайваста, маз- 
муни обдору пурмаънии онро кушодан кори осон набуд. Овози 
актёр мисли тори арғунун садои форам ва таъсирбахше дошт. 
Ҳар як оҳанг, ҳар як тобиш, ҳар як интиқоли ин овоз зарга- 
рона кор карда шуда буд. Ӯ барои ифодаи тамоми тобишҳои 
эҳсосот ва ҳаяҷони руҳии назми Ҳофиз рангубори муносиб ёф- 
та тавонист. Ӯ кӯшид,-ки пеш аз ҳама, олами шоир ва эҷодиёти 
уро ҳамнавол рӯзгори мо гардонад. 

Намоишномаи «Ишқи зиндагӣ» шоирона буд. Шоирона на 
барои он ки асоси онро назми Ҳофиз ташкил медиҳад. Балки 
тамоми сохти композиционӣ ва ҳалли режиссёрии спектакль, 
дар тавофуқ бо мусиқӣ, пластика, сухан, услуби бозии актёр 
барои дарки шоиронаи олам замина гузоштанд. 

Қаҳрамони лирикаи назми Ҳофиз режиссёр ва актёр Маҳ- 
мудҷон Воҳидов натанҳо зебоӣ ва фалсафаи эҷодиёти шоирро 
бо осонӣ кушод, балки муносибати пурҳарорат ва фаъолонаи 
худро нисбат ёа конфликтҳои маънавӣ ва иҷтимоии замони ў 
ифода намуда, онро бо проблемаҳои зиндагии имрӯза ҳамоҳанг 
намуд. 

- Намоишномаи «Ишқи зиндагӣ» умри дароз надид. Бинобар 
ин баъзе ҷиҳатҳои он сайқал наёфтанд. Вақте ки артист ғаза- 
лиёти Ҳофизро аз лиҳози вазни арӯз ва адои калимот дуруст, 
бо ғайрат ва рӯҳбаландона мехонд, хусусиятҳои миллӣ барқ 
мезаданд. Гоҳо ин вазн аз паси драматизм барнамеомад ва ҷои 
фасоҳати сухану мавзунии онро тезгӯӣ ва эҳсосоти пуршӯр иш- 
ғол менамуд. 

Ҳофиз табиатро дӯст медошт, зебоии ҳаётро ба ҷаннат му- 
қобил мегузошт. Дар эҷодиёти ӯ шодмонӣ зуҳур дошт. Дар 
моноспектакли Воҳидов ин шодмонӣ намерасид. 

Бо вуҷуди ин театри шоиронаи Воҳидов дар саҳнаи тоҷик 
шакли тамоман нави санъати драмавӣ буда, оммаи сершумори 
тамошобинонро ба худ ҷалб намуд. Моноспектакльҳо барои бе- 
рун аз ҳудуди республика шӯҳрат пайдо кардани санъати ҳу- 

Маҳмуд Воҳидов -- Тулод 


нарпеша имкони нав кушоданд. 25-уми апрели соли 1975 «Гуф- 
тугӯ бо худ» ба забони русӣ дар Москва дар саҳнаи филиали 
МХАТ намоиш дода шуд. Сарфи назар аз он ки маъмурияти 
ҳамонвақтаи театр дар лаҳзаҳои масъулиятноки кори актёр 
дуруст кӯмак нарасонд, ҳангоми тайёрии техникаи спектакль 
дар саҳнаи бегона ӯро ба ҳоли худ гузошт, асабонӣ ва хаста 
кард, Воҳидов аз ин имтиҳони ҷиддӣ бо муваффақият гузашт. 

Ҳунарпеша рӯзҳои маданияти Тоҷикистон дар Қирғизистон, 
ки сентябри соли 1976 баргузор гардид, «Гуфтугӯ бо худ»-ро 
ду бор дар шаҳри Фрунзе нишон дод ва овоза пайдо кард. Ӯ 
ният дошт, ки ин намоишномаҳо ва моноспектаклҳои ба нақша 
гирифтаашро дар бисьёр шаҳрҳои Иттифоқ нишон диҳад. Ма- 
данияти баланди актёрӣ ва тоза талаффуз намудани забони ру- 
сӣ доираи шунавандагони ӯро торафт васеъ мекард. Дар ша- 
би кушода шудани рӯзҳои маданияти тоҷик дар Белоруссия 
дар пойтахти он Минск ҳаҷвияи Фирдавсӣ дар ҳаққи Маҳму- 
ди Ғазнавӣ чунон таъсирбахш садо дод, ки адибони ин сарза- 
мин аз санъати баланду масарратбахш, забони басо ширину 
хушсадои артист ва тамошои ин эъҷози илҳом ба ваҷду сурур 
омаданд. 


Соли 1975 дар Тошкент нахустин бор ораторияи М. Ашрафӣ 
«Достони Рустам» бо иштироки ҳофизон ва хонанда садо дод. 
Воҳидов матни Фирдавсиро бо эҳсосоти баланд ва дарду алами 
беандоза хонда санъати баланди таҷассум нишон дод. 

Хониши Воҳидов дар хориҷа ҳам тамошобинонро ба илҳом 
овард. Соли 1968 ҳангоми сафари ҳунарии театри ба номи Ло- 
ҳутӣ дар Афғонистон артист рубоиёти Хайёмро хонд. Тамошо- 
бинони афғон аз хурсандӣ ба илҳом омада, баъзе мисраъҳои 
шеъри ба онҳо шиносро паст-паст такрор мекарданд. Як сол 
пеш дар Монреаль канадиҳоро монологи «Ҳамлет» ва рубои- 
ҳои Хайём дар ҳайрат гузошт. 

Моноспектаклҳои Воҳидов жанри шеърхониро, ки дар санъ- 
ати тоҷик анъанаи қадима дошт, аз нав зинда кард. Дар лавҳи 
таърих номи хонандагону донандагони машҳури шеър сабт гар- 
дидааст. Дӯст ва ровии вафодори Рӯдакӣ Маҷ яке аз онон 
будааст. ) 

Воҳидов ба ғайр аз истеъдод ва ҳарорати граждании санъ- 
аткори ҳақиқӣ доштани, худро ҳамчун намояндаи пешқадами 
халқи худ нишон дод. Ӯ ғояҳои инсонпарваронаи беҳтарин фар- 
зандони замони гузаштаро, ки дар тамаддуни ҷаҳон ҳиссае гу- 
зоштанд, пфода намуд. Намоишномаҳои ӯ ба тамошобинон, ху- 
сусан ҷавонон, меросӣ будани маданияти гузаштаро талқин на- 

муданд, ки барои сохтани ҷамъияти нав донистани ин боигари- 
ҳои маънавии инсоният зарур аст. 

Моноспектаклҳо ҳозиронро қариб ду соат дар вартаи шиддат 
ва диққат медоранд. Чунки артист то ба авҷи аълои илҳоми ҳа- 
қиқӣ мерасад. Ҳамон дақиқаҳо ба фармони актёр буданд, ки ин 
лаҳзаҳо дилҳо дар толори тамошо бо дили актёр ҳамоҳанг ме- 
шуданд. Воҳидов чун санъаткори ҳукмрон на танҳо диққати 
тамошобинро ба худ тез ва ба куллӣ ҷалб намуд, балки идроки 
табъи ӯро ҳам ба ҷаҳонбинӣ ва тафаккури худ тобеъ гардонд. 
Моноспектаклҳои артист шавқу завқи мардумро ба осори му- 
тафаккирони гузашта ва адибони муосири тоҷик хеле афзуд, 
сафи мухлисон ва тамошобинони ӯ торафт зиёд мешуданд. 

Артист комьёбиҳои маданияти образофарии имрӯзаро исти- 
фода бурда, анъанаҳои қадимаи адабиёти классикиро эҷодко- 
рона равнақ дод, рӯҳи адибони номиро зинда намуд ва санъати 
-баланди онҳоро дастраси тамошобинони имрӯза гардонд. 

Театри шоирона барои Воҳидов бисьёр наздик буд, зеро дар 
он олами фикр ва олами сухан бевосита омезиш меёфтанд. Ху- 
хусусияти хоси услуби эҷодии артист ҳам асосан дар ҳамин 
буд: синтези фикр ва ҳиссиёт ба даст оварда шуда, дар он маз- 
муни асосӣ аз он ҳама ҷузъиёти хурд ва зудгузар тоза гардида 
барҷаста ва баргузида ифода меёбад. Фикру эҳсосоти ӯ осону 
бемашаққат не, балки бо дарду алам ва азобу ранҷи бешуморе 
даст медиҳад. Фикр ва ҳиссиёт гоҳе пуршиддат, гоҳе пурэҳтирос 
ифода меёбад ва дар натиҷаи ҳаёти муттасил бо тамоми қувва 
ба вуҷуд меояд. 

Агар ибораи режиссёри англис Питер Брукро кор фармоем, 
пас театри шоиронаи Воҳидов ин театри дарду алам («стра- 
даюший театр») буда, баробари қаҳрамон ҷафо мекашад, ранҷ 
мебинад, ғам мехӯрад. Ин театр баҳри инсон мубориза меба- 
рад, ба қувва ва қудрати маънавии ӯ бовар мекунад, инсонпар- 
варӣ ва ҳаётдӯстии ӯро ситоиш менамояд. Ин театр ҳаёти ин- 
теллектуалии мутафаккирони соҳибистеъдоди гузашта ва замо- 
ни моро бо шеърияти баланд тасвир менамуд. 

Дар моноспектаклҳо боз як сифати хоси санъати Ваҳидов 
аён гардид. Ҳунарпеша дар саҳна андешаҳои худро доир ба ҳа- 
ёт ва муносибати худро нисбат ба ҳақиқати зиндагӣ ифода на- 
муд. Маҳз бо ҳамин гуна сифатҳо ӯро метавон бо устодони бу- 
зурги саҳнаи имрӯза дар як қатор гузошт. 

Маълум аст, ки Хайёму Ҳофиз ва дигар классикони бузур- 
ги адабиёти форсу тоҷик ақидаву афкори зиддизамонавии худ- 
ро ошкоро изҳор карда натавониста, ба таъбироту кинояҳои 
рамзии тундутези нишонрас муроҷиат менамуданд. Воҳидов 

ин киноя ва ифодаҳои рамзиро, ки дар адабиёти форсу тоҷик 
анъанае буд, истифода бурда фикрҳои дурпарвози умумиинсо- 
ниро ба имрӯз ҳамоҳанг намуд. Барои ҳамин ҳам композиция- 


ҳои адабии ӯ мазмуни нави ғоявӣ-бадеӣ пайдо карданд. 


Процесси ба вуҷуд овардани ин композицияҳо аз артист ан- 
дешаҳои дурудароз ва амиқ аз худ кардани ашъори шоирро 
талаб менамуданд. Ҳунарпеша кӯшиш мекард, ки бо эҷодиёти 
шоир, ғоя ва хусусиятҳои бадеии осори ӯ, бо замони таърихӣ -- 
хулоса бо ҳама чизе, ки барои чуқур фаҳмидани фикру эҳсос, 
системаи тафаккур, ҷаҳонбинии вай кӯмак мерасонад, шинос 
шавад. Маҳз ҳаматарафа омӯхтани эҷодиёт ба актёр имкон дод 
дар мағз андар мағзи ашъори шоир одами зиндаро бинад. 


Воҳидов шеър хонда истода ҳар як манзараро нағз тасав- 
вур мекунад ва онро тобеи амалиёти фаъолонаи мақсаднок 
гардонида, бо ҳамин фикр ва ғояи дар назар доштаи худро 
мекушояд. Бинобар ин суханони ӯ боварибахш садо медиҳанд 
ва аз тарафи шунаванда бо камоли хушнудӣ пазируфта меша- 
ванд. 

Агар баъзе декламаторҳои номӣ, ба мисли устодони саҳнаи 
советӣ И. Ильинский, В. Яхонтов, Д. Журавлев ба истифодаи 
зинат, ороиш, мусиқӣ, грим, пӯшок, парик (мӯи сохта) ва дигар 
воситаҳои ёридиҳанда зид бошанд (ба фикри онҳо ин чизҳо 
диққати тамошобинро аз матн меканад), Воҳидов, баръакс, та- 
рафдори ин чизҳо буд. Онҳо ба вай кӯмак мерасонданд, ки му- 
ҳити ягон давраи таърихиро офарад ва дар эҷоди образ илҳом 
гирад. 

Моноспектакльҳои Воҳидов боигари ва ҳусну адои фавқулод- . 
да ва имкониятҳои забони тоҷикиро, ки дар байни забонҳои 
хушифодаи ҷаҳон мавқеи сазовореро ишғол менамояд, пурра 
кушод. 

Баъзан ҳофизоне ба дуньё меоянд, ки овозашонро худи та- 
биат равону зебо офаридааст ва ба сайқал додани он зарурате 
намемонад. Овози Воҳидов ҳам гӯё атои саховатмандонаи та- 
биат буд. Ин овоз мисли чашма шаффоф, махмал барин 
нарм буд, торҳои нафиси ҷарангосӣ дошт, ки ҳар як садои но- 
зуки он ба кас таъсиру ҳаловат мебахшид ва тамошобин маф- 
туни зебоии шеъри тоҷик мегардид. Овози Маҳмудҷон қудрате 
дошт, ки ба торҳои нозуктарини қалби инсон нохун зада, хурд- 
тарин нишонаҳои дарду алами одам ва эҳсосу ҳаяҷони боти- 
нии ӯро ифода мекард. Ин овоз тобишҳои гуногуни эҳсосот -- 
мавҷи ривоҷ гирифта истодаи орзуву умед ва нохост эҳтироси 
пурҳарорат, дарду ҳасрати чуқур ва якбора хашму ғазаби адо- 

нашавандаро дар бар мегирифт. Ин овоз дорои қудрати ман- 
тиқӣ, гармӣ ва самимияти амиқ буд. 

Ҳануз дар донишкадаи Москва, вақте ки машқҳои кор кар- 
дани роль сар шуд, устодони Воҳидов О. И. Пьіжжова ва Б. В. 
Бибиков сохтакорона ё худ сатҳи ифода намудани матнро 
қатъиян манъ карданд. Онҳо ҳаракат намуданд, ки донишҷў 
аз паи тарзи оддӣ, табиӣ, мисли дар ҳаёт сухан рондан бошаду 
мазмунро бурро ва саҳеҳ баён намояд. Воҳидов ин сабақро 
идома дод. Соатҳои дароз дар хона баланд-баланд шеър ё пор- 
чаи насриро хонда, овоз ва талаффузи худро сайқал дод ва дар 
моноспектакльҳо маданияти суханвариашро хеле баланд бар- 
дошт. Овози ӯ тозатар, аз рӯи тобишҳои оҳангу садо бойтар, 
буррову печонтар шуд, вусъат пайдо кард, ибораҳо суфта гар- 
диданд, суханҳо вазп ва салиқаи мусиқӣ ҳосил намуданд. Ху- 
лоса, оҳиста-оҳиста таносубу шакл ва мазмун, яъне баёни фикр, 
ҳиссиёт ва садо мувофиқат, хушоҳангӣ, пластикаи олиҷаноби 
нутқ, талаффузи бурро ва бенуқсон ба даст оварда шуд. 


Артист ҳангоми хондани монологҳо ё шеърҳо ҳар мисраъро. 


фикр карда мебаромад, тобиш, зада, ритми суханро, тарзи ифо- 
даи таъсирбахши онро ҷустуҷӯ мекард. Вай мантиқи суханро 
қувват дод. Барои ин ӯ сатрҳои начандон муҳимро тез, сатр- 
ҳои мазмунаш чуқурро мад кашида ё ду бор такрор намуда 
(бори дуввум пурҳарораттар), ё худ ягон калима ва ибораи 
мисраъро таъкид намуда, тафсидани фикр ва эҳсосро ифода 
мекард. 

Мисраъҳо мусиқавият доранд. Воҳидов ин мусиқавиятро 
дарк намуда имкон медиҳад, ки мо ҳам онро пай барем. Дар 
баробари ин, артист суханороиро намеписандад, балки мекуӯ- 
шад, ки фикри томи канда нашаванда ва муттасил инкишоф- 
ёфтаистодаро аз мазмун ба даст орад. Баъзан ў ягон шеъри ка- 
лонро мисли монолог дам нагирифта, фикрро яклухт баён ме- 
кунад ва касро бо ифодаи табий ва оҳанги ғайри чашмдошт 
дар ҳайрат мегузорад. 

Театршиноси москвагӣ А. Иняхин ба таҳияи русии «Гуф- 
тугӯ бо худ» баҳои баланд дода, боигарии овоз ва маданияти 
нутқи М. Воҳидовро махсус қайд кардааст: «Овози актёр хуш- 
оҳанг ва равону дилангез садо медиҳад. Тағьирьёбии мавҷҳои 
пардаи он қобили идрок буда, оҳанги муттасили ба худ хосеро 
ба вуҷуд меоранд, ки дар айни замон устувор ва беғаш аст. 
Актёр на танҳо тобишҳои хоси камеравиро истифода мебарад. 
Матн гоҳ-гоҳ ба забони форсӣ (тоҷикӣ, Н. Н.) садо медиҳад, 
ки ин пурасрории ашъорро мефизояд, печутоби оҳанги онҳоро 
мураккаб ва «гаронбаҳо» менамояд. Муҳити хушмизони иншо- 

ди махсуси забони дигар, ки чандон тӯл накашида, бо ду-се 
мавҷ ба вуҷуд меояд, шунавандаро мафтун мекунад. Воҳидов 
накҳату иффат, шохаҳои пуртоби овоз ва оташи ороми онро 
олиҷаноб ифода карда, имкон медиҳад, ки мо ҳам ҳис намоем. 
Актёр техникаи нутқи иҷрои камеравиро мукаммал аз худ на- 
мудааст, ба ӯ талаффузи аз ҳама буррову тез ва нозуктарини 
хониш, ки дар ин маврид ҳатман озод будан зарур аст, дастрас 
мебошад. Ҳамаи ин ба мавзӯи асосии композиция тобиши за- 
рурии шахсият ва маҳрамонаро эҳдо мекунад. 

Шояд барои ҳамин ҳам баъди спектакль фикре ба вуҷуд 
меояд: «Ҳар касе, ки барои ӯ назм бегона нест, Хайёмро дарк 
карда, дар бораи худ андеша меронад» !. 

Навоварии Маҳмудҷон Воҳидов натанҳо дар услуби бозӣ, 
мустақилона маънидод намудани образҳои барҷаста, боз дар 
он аст, ки ӯ театри андешаву гуфторро буньёд сохт. Таъсир ва 
бозьёфтҳои ин театр натанҳо дар моноспектаклҳо, балки дар 
рольҳои нави артист, чунончӣ, Эзоп (с. 1971), Рӯдакӣ (1973) 
мушоҳида карда мешуд. 

Муборизаи некӣ ва бадӣ, ҳақиқат ва ноҳақӣ, бузургии рӯҳ 
ва оҷизии ниятҳои паст--ин конфликти марказие буд, ки дар 
асари драматурги Бразилия Г. Фигейреду «Рӯбоҳ ва ангур» 
(дар таҳияи театри Лоҳутӣ «Эзоп» ном гирифт) инкишоф ёфт 
ва махсусан дар роли Эзопи Воҳидов хеле амиқу барҷаста ифо- 
да гардид. Артист характери қаҳрамони худро чуқур таҳлил 
карда, мағз андар мағзи мураккабиҳои диалектикаи ботини он- 
ро кушод ва фоҷиаи қаҳрамононаи Эзопро мувофиқи рӯҳи замон 
шарҳ дод. 

Эзопи Воҳидов аз дари пурҳашамате ба манзили сутунҳо- 
яш бошукӯҳу суфаҳояш мармарӣ оҳиста ва оромона дохил ме- 
шавад. 

Ӯро хоҷаи ин хонадон Қсанф ба занаш ҳадья овардааст. Хо- 
ҷа латтаи дар сари ғулом партофтаро мегирад ва мо марди 
хароберо мебинем, ки дар тан либосҳои дарида дорад ва басо 
зиштрӯю баднамост. Ӯ мӯйҳои фах ва ришу мӯйлаби расида, 
абрувони ғафс дорад. Чеҳраи пур аз оҷингу яраҳои шахшудааш 
нишонаи азобу кулфат ва зарби тозиёнаю шаллоқи хӯҷаинҳост. 

Эзопи Воҳидов ба гап медарояд. Вай масалҳои пурмаъно, 
нақлҳои аҷибу бамавриди худро бо самимияти хос адо наму- 
да, молпарастӣ, дурӯғгӯӣ ва тангназарии одамизодро фош мена- 
мояд. Дар ин саҳнаҳо оштинопазирии пурҳарорат зоҳир мегар- 


1" А. Иняхипн. На все времена. «Театр», 1976, Хо 9, саҳ. 53. 

дад. Ғулом дар хусуси забон бо ифтихори бузург ва илҳоми ба- 
ланд сухан ронда, қудрату тавоноии онро ҳамчун воситаи мад- 
ҳу санои ҳаёт исбот мекунад. Баъд бо нафрати бепоён гире- 
ҳи бадтарини чизҳо -- забонро кушода медиҳад. Артист ин мо- 
нологро бевосита ба тамошобинон муроҷиат карда мехонад ва 
дар суханони қаҳрамони ӯ тобишҳои нотиқона садо медиҳанд. 

Саҳнаҳо паи ҳам меоянд ва мо чун атрофиёни Эзоп ба лдо- 
ниш ва хирадмандии ӯ қоил мешавем. Ақлу заковат ва олами 
зебои ботини ӯ диққати касро ҷалб мекунад. Воҳидов ин роль- 
ро хеле оромона ва озод бозӣ карда, қатъияту устувории қаҳ- 
рамони худ, ҳиссиёти баланди одамгарии ӯро ифода мекунад. 
Ӯ Эзопро шахси соҳибкарам ва некӯкор нишон дода, тафсири 
ҷиҳатҳои халқии образи худро фаромӯш намекунад. Дар ҳас- 
тии ғулом як ҳисси бартарафнашаванда ва пурзӯри озодӣ ҷӯш 
мезанад. Қаҳрамони артист ин орзую умеди барои ӯ аз ҳама 
чиз муқаддасро гоҳ бо зориву тавалло, гоҳ бо истеҳзои номаъ- 
лум ва гоҳ бо эҳтироси кушоду равшан ифода мекунад. 

Қсанф ба Эзоп ваъдаи қатъӣ медиҳад, ки ҳар гоҳ дар ос- 
мон парвози ду кабӯтарро бинад, ӯро озод хоҳад кард. Эзопи 
Воҳидов аз беруни ҳавлӣ бо як шодмонии бузург дартозу ғал- 
тон меояду ба хоҷааш мегӯяд, ки дар домани уфуқ ду кабӯ- 
тари парвозкардаистодаро дидааст. Ин аломати нек аз раси- 
дани муждаи озодии ӯ шаҳодат медиҳад. Хӯҷаини дилсард ва 
беилтифот баъди базӯр аз ҷояш хестан ба «хаёли ботил»-и 
масалгӯй механдад. Эзоп бошад ба дурустии гапи худ қасам 
мехӯрад, чашм аз осмон намеканад. Шодию ҳаяҷони ӯ ба маъю- 
сӣ мубаддал мегардад, қоматаш хам мешавад. Ғулом беқаро- 
рона ин сӯву, он сӯ қадам мезанад, боз ба осмон, ба ҳамон 
ду ҷуфт кабӯтар чашм медӯзад. Дар ин муҳити беадолати ва 
дурӯғгӯи рӯзи ӯ сахт аст. Эзоп нишаста, сарашро ба рӯи зина- 
пояи суфаи мармар гузошта, зор-зор мегирьяд. «Озодӣ пок 
аст»,-- мегӯяд ӯ бо овози паст шаллоқу тозиёнаҳоро ба хотир 
оварда. Вақте ки гап дар бораи азоби виҷдон меравад, артист 
маънои чуқури покии рӯҳи инсон, наҷобати ӯро изҳор мена- 
мояд. 

Ҳунарпеша дар образи офаридаи худ ҷаҳонбинии гумани- 
стонаро бо лиризми амиқ омехт. Олами фавқулодда зебо ва 
бои масалгӯй, ақлу фаросати ӯ зани Қсанф -- Қлеяи нозанинро 
мафтун кардааст. Ӯ ба Эзоп ишқ изҳор карда ба зону меафтад, 
дастони мулоими худро ба гардани шахшӯли ғулом меовезал. 
Эзоп сари Қлеяро ба оғӯш кашида, аз самимият ва ишқу муҳаб- 
бати поки ӯ сонияе карахт мегардад ва мӯйҳояшро навозишко- 
рона мемолад. Баъд Эзопи шӯрбахт ҳис мекунад, ки ин «хуш- 

бахтӣ» қалби поки ӯро фирефта истодааст. Ӯ занеро, ки ишқ 
дар дили гармаш роҳ ёфтааст, густохона тела медиҳад. Дар 
ин саҳна эҳсоси амиқ ва беолоиши ғуломи зишт ба хоними со- 
ҳибҷамол аён мегардад. Ин муҳаббат пок ва инсонист. 

Воҳидов саҳнаи Эзоп ва Қлеяро бо санъати баланд ҷилва 
дода, дарду алами қалби бузурги қаҳрамон, ҳиссиёти поку бео- 
лоиш ва вазъияти рӯҳию ботинии ӯро бағоят нозуку боварибахш 
меофарад. «Ман танҳоям»,-- мегӯяд Эзопи Воҳидов бо изтиробу 
ҳаяҷон ва дарди пуразоби рӯҳӣ. Ӯ адолатро интизор аст. 

Ғулом хӯҷаини худро аз балое наҷот дода, роҳи аз даст на- 
додани хонаю молу^мулки ӯро ёд медиҳад. Аммо ин одами бе- 
шарафу беномус нисбат ба ғуломи «зархарид, моли шахсии худ» 
сахтгир аст. Эзопй ноумедгашта «ман дигар озодӣ намехоҳам, 
ин хеле қабоҳат мешавад»,-- мегӯяд маъюс шуда. 

Қсанф дар охир ғуломи худро озод кардан мехоҳад. Ана, ӯ 
хати озодӣ навишта истодааст. Эзопи Воҳидов чашм аз қала- 
ми ӯ намеканад. «Ту озод»,-- мегӯяд ҳӯҷаин. Эзоп хати озоди- 
ро гирифта ба коғаз менигарад, бовар намекунад, сипас онро 
ба сандуқи дилаш пахш мекунад ва ин коғаз барои ӯ як ҷаҳон 
шодӣ меорад, чеҳрааш кушода мешавад. Гулом кӯлворашро 
саросема ғундошта ба роҳ мешитобад. «Алвидоъ»,-- мегӯяд ӯ 
навозишкорона бо ҳар як бошандаи ин хонадон хайрухуш 
карда. 

Бо вуҷуди он ки ҳаёти Эзоп пур аз зиллату хорӣ, таҳқири 
ҳукмдорон ва басо пурмашаққату вазнин буд, вай дар роҳи 
озодӣ наҷобати одамӣ, зебоии маънавӣ ва бурдбории худро ни- 
гоҳ дошта тавонист. Ӯ бо гармии рӯҳ, заковати хирадмандона 
ва самимияти худ зиштию бадафтиашро ниҳон медошт. Ин дар- 
ду алам, изтиробу ҳаяҷон ва амалиёти бевоситаи қаҳрамон аз 
он сар мезад, ки артист ҳамеша нияту мақсади роли худ ва ҳа- 
маи порчаҳоро, ки бо хам зич алоқаманданд, ба хубӣ ҳис ме- 
кард. Ва ин ҳиссӣ муттасили кори эҷодӣ, инкишофи бошиддати 
фикр ва ҳолати рӯҳи баланд аз актёр зебоӣ ва қувваи хирад, 
психологизми ифодаи нозук ва чуқури эҳсосотро талаб мекард. 
Ид эҳсосот гоҳ мисли лирикаи самимӣ аз мағзи дил садо ме- 
ДОД, гоҳ дар шакли эътирози хашмангези иҷтимоӣ, ки то ба 
дараҷаи фоҷиа мерасид, ифода меёфт. 

Дар интиҳои спектакль, вақте ки Эзоп маргро интихоб на- 
муда онро нисбат ба асорат ва ҷабри маънавӣ беҳ мешумора- 
ду худро аз болои харсанги баланд мепартояд, эҳсоси ӯ вусъа- 
ти бошукӯҳи қаҳрамонӣ пайдо мекунад. Азму иродаи қавӣ, ус- 
туворӣ дар роҳи мақсад, зебоии маънавии инсон ва ғалабаи ӯ 

аз болои ҳама бадбахтию беадолатиҳо мазмуни асосии роли 
артистро ташкил медиҳад. 

Хотимаи спектакль дар иҷрои Воҳидов ба оҳанги тантанавии 
ҷасорату ҳушьёрӣ ва озодии ботинӣ, тасдиқи сифатҳои олии 
инсонӣ ва бузургии рӯҳияи босаботи инсон соҳиб мешавад. Ар- 
тист гӯё ба инсонпарварии ҳақиқии афроди озодидӯст мадҳу са- 
но мехонад. 

Ин навъ тафсир ёфтани образи Эзоп олами ночиз ва дар 
айни ҳол даҳшатангези ғуломӣ, риёкорӣ ва ҳатто ваҳшонияти 
табақаи ҳукмронро боз ҳам равшантар акс менамуд. 

Муваффақияти калони спектакли «Эзоп» на танҳо аз бозии 
олиҷаноби Воҳидов, инчунин аз шоирона ва халқӣ маънидод 
ёфтани ҳаёт вобаста буд, ки онҳоро ҳунарпеша нағз медонист 
ва ҳис мекард. Тамошобин дар ин спектакль аз имконияту бозь- 
ёфтҳои театри шоирона истифода бурда, лирикаи боҳарорат, 
дарки шоиронаи эҳсос ва драматизми пурқувватро писандид. 
Устоди каломи бадеъ Воҳидов ҳангоми нақли масалҳои Эзоп, 
ки дар пьеса фаровон истифода шудаанд, мисли ҳикоёти Саъдӣ 
ё рубоиёти Хайём, интиҳои насиҳатомези онро бо овози баланд 
ё таъкидкунон хонда, тобиши маъноӣ ва мантиқии онро меаф- 
ЗУДО 

Меъёрро ҳис намудан, аз чизҳои зиёдатӣ даст кашидан, қув- 
ваи эҳсоси худро дар тамоми равиши бозӣ дуруст тақсим кар- 
да таҳлили амали саҳнавӣ ва таъсирбахшии ролро хеле нозук 
кор карда баромадан, бо ним пардаи овоз ифода намудани маъ- 
нои чуқур -- ин ҳама на танҳо нишонаҳои истеъдод, балки ало- 
мати маҳорати баланд буд, ки артист охири солҳои шаст ва ав- 
вали ҳафтод ба даст овард. Дар роли Эзоп яке аз хусуси- 
ятҳои хоси санъати ӯ намоён шуд: ҳунарпеша бо пауза, тоби- 
ши сухан, нигоҳ ё ягон ҳаракат ноҳост фаввора задани эҳти- 
рос, ҳаяҷон, азиятро ифода мекунад ва тамошобинро маҳву 
мот мегардонад. Як сония ҳам хомӯш нагардидани ҳаёти 
пуршиддати ботинӣ дар атрофи артист таносубу ансамбли хоси 
мутамарказонидашударо ба вуҷуд овард, ки он ҳам шарикон 
ва ҳам тамошобинонро ҳукмфармоёна ба худ мекашид. 

Иҷрои роли Эзоп боз аз он шаҳодат медиҳад, ки Воҳидов 
натанҳо ҳунарпешаи лирикаи драматикӣ, балки актёри роман- 
тикӣ буд. Романтикаи Воҳидов нисбат ба романтикаи актёрҳои 
пештараи тоҷик оҳанги нав пайдо кард: басо ҷаззоб, мусаффо, 
ором, бо заковат ва лирикӣ буд. Ин хусусиятҳои тоза ҳангоми 
офаридани характерҳои барҷастаи қаҳрамонӣ, ки метавонанд 
худро фидо созанд ё корнамоие нишон диҳанд, бараъло мушо- 
ҳида мешуд. 

Ҷиҳатҳои нави романтикаи Воҳидов соли 1973 дар нақши 
Рӯдаки ҳам зуҳур ёфт. Таҳиягари спектакль А. Бурҳонов спек- 
таклро аз нав ба саҳна нагузошта, балки режиссураи Ё. И. 
Мительманро, ки понздаҳ сол пеш аз ин буд, эҳтиёткорона аз 
пав барқарор намуд. Табиист, ки образи Рӯдакӣ ва тамоми 
спектакль бештар дар асоси ёддошт офарида, ба тавассути он 
роли асосиро чи тавр бозидани А. Бурҳонов низ ба хотир овар- 
да шуд. Аммо Воҳидов ҳам бо шахсияту ҷӯшу хурӯши фав- 
қулодда ва ҳам хислатҳои замонавиаш тамоман ҳунарпешаи 
дигар буд. Имкониятҳои ӯ аз тарафи режиссёр пурра истифода 
нашуда бошанд ҳам, актёр баъди нахустин бор нишон дода 
шудани спектакль корро дар болои образ мустақилона идома 
дод ва дар чанд саҳна тобишҳои нав ба даст овард. 

Ҳунарпеша дар ин роль ба яке аз мавзӯъҳои асосии эҷо- 
диёти худ муроҷиат намуд. Ин мавзӯъ аз конфликти одами со- 
ҳибистеъдоди бузург бо муҳит, аз конфликти шахсе, ки аз за- 
мон ва ҷамъияти худ пеш рафтааст ва дар шароити қафомонӣ 
ва ҷаҳолатпарастии ҷамъияти феодалӣ ба ҳалокат маҳкум аст, 
иборат мебошад. Ин мавзӯи тасдиқи шахсияти эҷодӣ, ақли эҷо- 
дӣ, зебоии олами маънавии инсон, ки ибтидои худро аз Ромео, 
Незнамов, ЭВвоп мегирад, дар Рӯдакӣ идома ёфт. 

Нисбат ба Рӯдакии А. Бурҳонов, ки ӯ дар ин роль нахустин 
бор соли 1958 баромад карда, симои ҳаётӣ, заминӣ, эҳсоси сар- 
шори шоирро ифода карда буд, қаҳрамони Воҳидов ҷавонтар, 
хушқад ва пурилҳом буд. Артист конфликтро дар атрофи 
фикр ва эҳсоси қаҳрамон сафарбар намуда, диққати тамо- 
шобинро пеш аз ҳама, ба эҷодиёти шоир ҷалб кард. Рӯдакии 
Воҳидов оламро бо қалби шоирона дарк намуда ба ҳодисаҳои 
атроф бо эҳсоси шоирона назар меафканад ва баъд ба илҳом 
омада ашъори ширини худро эҷод мекунад. 

Шоир дар назди Маликаи тавоно истода ба вай шеъри худ- 
ро мехонад. Қаҳрамони Воҳидов нияти ба Малика тавозӯъ кар- 
дан надорад, вай ҳатто ҳузур доштани соҳибаи маҳбубааш -- 
Нигинаи канизакро фаромӯш кардааст. Тамоми вуҷуди шоир 
дар ҳукми суханҳост, ки басо аҷиб ба ҳам омехта, олами сеҳ- 
рофарини назми олиро ба зуҳур меоранд. Дар саҳнаи вохӯрии 
аввал бо амир Наср вай оид ба баҳор чунон осон бадеҳагӯӣ 
мекунад, ки гӯё тамоми табиат дар атроф зинда шудааст. Дар 
мавриди дигар Рудакӣ гурӯҳи мазлумонро озод мекунад, ки 
онҳо аз сабаби дода натавонистани хироҷ ба корҳои вазнини 
ҷаримавӣ маҳкум шудаанд. Ӯ ба сардори посбонон ангушта- 
рини қимматбаҳоеро медиҳад, ки онро худи Наср ба шоир тақ- 
дим карда буд. Дар нигоҳи Рӯдакии Воҳидов нисбат ба ин 

бандаи ҳарису нотавон чӣ қадар бадбинӣ ҳис карда мешавад. 
Ва баъди он, ки мазлумон озод шуданд, ҳамроҳи онҳо шодмони 
мекунад, дар табассумаш тамоми ботини саршор аз нишоташ 
зуҳур меёбад. 

Дар саҳнаи маҷлиси зиёфат ба шарафи вакилони халифаи 
Бағдод, сафирони Фарангистон, Хитой, Қиев, Ҳиндустон ва ди- 
гар меҳмонони иззатманд, ӯ нимтабассуме карда коғазу даво- 
ту қалами ғулом овардаро бо ишораи мулоими даст рад кар- 
да бадеҳатан шеър мегӯяд. Аз забони ӯ сухан не, балки му- 
сиқӣ садо медиҳад. 

Воҳидов асрори рӯҳи инсонро, ки ба сохти ботини одамони 
бузург дастрас аст, кашф намуда, натанҳо мавзӯи шоирона, 
балки мавзӯи файласуфона дарк намудани дуньёро низ инки- 
шоф дод. Вақте ки аз дӯсташ Маҷ мешунавад, ки ғуломони си- 
поҳсолор дар дашт Нигинаро дастгир кардаанд ва ӯ худро бо 
ханҷар ҳалок кардааст, шоир «Эй, хок ба сарам!» -- гӯён фиғон 
мебардорад. Дар ин фиғон дарди сахти дили пурхуни шоир, 
“эътирози вай нисбат ба бадӣ ҳис карда мешавад. Шоир ба мис- 
ли ҳайкал шах шудааст... Дар пайкар ва тамоми симои ӯ андӯ- 
ҳеро мебинем, ки аз замири қалб бар омадааст, трагизми дар 
ҳақиқат ҳаросонкунанда падидор аст, ки ифодаи он маҳз ба 
истеъдодҳои бузург муяссар мегардад. 

Охирин бедоршавии рӯҳии шоир дар айёми аз тарафи душ- 
манон кӯр карда шудани ӯ ба вуҷуд меояд. Шоири пиру ноби- 
но, ки акнун аз дидани рангҳои дуньё маҳрум аст, қадру қи- 
мати эҷодиётро дар ҳаёти мардум, меҳру муҳаббат ба шогирдон 
ва дӯстонаш мебинад. Чашмонаш намебинанд, аммо фикраш, 
қалбаш, дастонаш гӯё мебинанд, ашъор мехонанд. Ӯ китобҳои 
худро ба сари сина пахш карда, бо панҷаҳояш чунон навозиш- 
корона даст-даст мезанад, ки гӯё ин панҷаҳо ҳамаро мебинанд 
ва эҳсос доранд. Дар ин саҳна қувваи фоҷиавии истеъдоди Во- 
ҳидов пурра зуҳур ёфт ва образ илҳоми романтикӣ гирифт. 
Актёр рӯҳи зебои инсон, рӯҳи мардонагии ӯро, ки шикастно- 
пазир аст, васф намуд. Рӯдакӣ дар иҳотаи шогирдонаш оҳис- 
та-оҳиста ба сӯи мо, тамошобинон, қадам мегузорад. Суха- 
нони охирини ӯ, ки ба толори тамошо нигаронида шудаанд, 
ҳамчун хайрбод ба ояндагон садо медиҳанд: дар онҳо эъти- 
қоди шоир ба халқи худ, ба истеъдод ва ояндаи бузурги вай 
ифода ёфтаанд. 

«Рӯдакӣ, ба назари ман дар иҷрои М. Воҳидов ботаваҷҷӯҳ 
ва хушсалиқа, зарифу латиф ва нотарс падид меояд, дар ӯ оҳан- 
ги озоди илҳоми «моцартӣ» ва парвози андеша эҳсос мешавад. 
Аз ин ҳама ҳувайдост, ки шахсияти шоир ва истеъдоди фитрии 

азата аа, 


ХОТО ОО АХОӢ 


аЗ, 


вай ба мисли шеъри шоир ва тақдири ӯ аз ҳамдигар ногусаста- 
нист»!".-- қайд кардааст артисти халқии СССР Г. П. Менглет. 

Мунаққид Л. Елисон ин тавр баҳо додааст. Рӯдакӣ дар иҷ- 
рои Воҳидов «образест, ки рӯҳи олии қаҳрамонӣ дорад. Ҳис ме- 
кунед, ки актёр ҳам дигар гашта, дар вуҷуди ӯ табаддулоти ази- 
ми ботинӣ рӯй додааст... 

Дастовардҳои Воҳидов дар чунин нақшҳои гуногунрангу 
мураккаб, ба мисли Рӯдакӣ ва Незнамов, ки маҳорати комили 
ҳунарнамоиро мехоҳанд, имконият медиҳанд тахмин намоем, 
ки ин актёр аз ӯҳдаи таҷассуми ҳам шоҳ Фёдор, ҳам Петруч- 
чио, ҳам Уриэл Акоста, ҳам Пирамард, ҳам Ҳамлет, ҳам Ска- 
пен... баромада метавонад»?, 

Ботинан ошкор сохтани моҳияти маънавии образ аз ҷониби 
Воҳидов ролеро, ки понздаҳ сол боз аз тарафи актёри дигар 
офарида мешуд, ба тарзи нав ҷилва дод. 

Мавзӯи эҷодиёт дар санъати Воҳидов ба воситаи рольҳои 
дигар-низ ифода меёбад. Ҳунарпеша аввали марти соли 1969 
дар телеспектакли студияи телевизионии Душанбе «Саҳифаи 
ҳаёт» образи Шопенро ба забони русӣ офарид. Ҳунарпеша асар- 
ҳои ин бастакори машҳури Польшаро борҳо шунида кӯшиш 
мекунад, ки мусиқии ӯро ҳис кунад, мазмуни онро дарк намояд 
ва қувваи ҷараёни лирикаи эҷодиёти ӯро, муҳаббати санъаткор- 
ро ба ватан ифода намояд. 

Актёр доманаи эҷодиётро дар санъати кино ҳам идома ме- 
диҳад. Дар фильми «Ситораи шабистон» ба ӯ роли асосӣ Аҳ- 
мади Донишро месупоранд. Ҳунарпеша ба қиёфаи ин мутафак- 
кир ва маорифпарвари номии асри ХІХ чандон монанд набуд. 
Таҳиягарони фильм ва иҷрокунанда ҳам аз паи ин мақсад на- 
афтоданд. Маҷмудҷон, пеш аз ҳама, кӯшиш кард, ки дар симои 
ин марди закитабъу пурдон, солору донишандӯхта одами пеш- 
қадами Бухорои асри ХІХ-ро нишон диҳад. Баъди ду карат ба 
Россия сафар кардан дар замири ин марди бамаънию батамкин 
тахайюлоти тоза, орзуҳои нав, як гардиши бузурге ҳувайдост. 
У бо хашму ғазаб бар зидди мунофиқию фисқу фуҷури амир 
ва ҳомиёни ӯ мебарояд. Қаҳрамони Воҳидов баҳри озодию обо- 
дӣ, хайрияти мамлакат ва сокинони он мубориза мебарад. Ма- 
на, ӯ бо амир Музаффар дар масъалаҳои тарз ва сохти давлат- 
дорй гуфтугузор дорад, назди ӯ масъалаҳои муҳимми иҷтимоию- 
иқтисодиро пеш мегузорад. Аз ҷасорат ва дилсӯзии Аҳмади До- 


! Г. Менглет. Только правда, «Огонёк», 1973, Хо 28, саҳ. 9. 
2 Д. ЁЕлисон. Возможности коллектива, «Театральная жизнь», 1973, Хо 18, 
саҳ; 27. 

ниши Воҳидов ҳомию муборизи ободию амонии мамлакат ва 
халқ падидор аст. Мунаққидон қайд карданд, ки актёр дар об- 
рази «нависанда хоҳ дар коргоҳи рассоми барҷастаи рус Ве- 
решагин, хоҳ дар лабораторияи астроном ва олими рус Стру- 
ве, хоҳ дар сӯҳбат бо бастакори номии рус А. П. Бородив, бо 
солорию равшанфикриаш, ҳозирҷавобӣ ва пурдониаш ҳамаро 
дар ҳайрат мегузорад»". 

Воҳидов дар Қинофестивали УІ[ умумииттифоқӣ, ки апрели 
1973 дар шаҳри Алмаато баргузор шуд, барои иҷрои беҳта- 
рини роли мардона сазовори мукофоти дуюм гардид. 

Киностудияи «Тоҷикфильм» Воҳидовро ҳамеша дар мадди 
назар дошт. Нахустин нақши Воҳидов дар кино (Фильми «Зум- 
рад») -- образи Шариф, ки дӯсти содиқи Зумрад буд, ба кас 
таассуроти нек гузошт. Актёр дар ин роль ҷавони ситорагарми 
лоғарпайкар менамояд. Вай бо табассум ва шавқи зиёд девори 
кӯҳнаро сарнагун карда, ба одамон сурур мебахшад, нақшҳои 
талху номатлуби замони гузаштаро барҳам мезанад. 

Дар фильми «Ҳасани аробакаш» актёр дар сурати шоири 
ҷавони комсомоли солҳои сиюм Раҷаб, ки дар чеҳрааш та- 
бассум медамид, падидор гардид. Ин ҷавонмарди ҳаётдӯст ва 
романтик аз ҷониби тамошобин ба сифати прообрази лирикии 
муаллифи достон шоир Мирзо Турсунзода қабул шуд. 

Дар фильми «Достони Рустам» ба ӯ роли басо мураккаб -- 
дев Тулод супурда мешавад, ки ӯ дар рафти фильм шаш бор си- 
мои худро тағьир медиҳад, яъне ҳунарпеша шаш бор образҳои 
гуногун меофарад. Воҳидов, ки санъати таҷассумро нағз ме- 
донист, аз ӯҳдаи ин вазифаи душвор бомуваффақият баромад. 

Дар фильм тамоми ҳилаву найранги бади ба воситаи обра- 
зи дев Тулод, ки ӯ ҳар сафар аз Рустам зарба хӯрда, дар сурати 
нав пайдо мешавад, ифода ёфтааст. Вай гоҳ дар қиёфаи ҳофи- 
зи нобино, гоҳ дар симои котиб, гоҳ дар қиёфаи кампири бад- 
афти даллол, гоҳ дар намуди абрҳои тира, гоҳ дар шакли тор- 
танак, ки дар устухони косахонаи сари одам ниҳон шудааст, 
пайдо мешавад. 

Воҳидов рангорангии ин қиёфаҳоро на танҳо бо кӯмаки грим, 
дибос ва усулҳои мураккаби банаворгирӣ ба даст меорад, бал- 
ки ҳар сафар ботини қаҳрамони худро ба воситаи тамасхури 
нозук ва моҳирона баён намудани назми Фирдавсӣ мекушояд. 

Мана, ҳофизи нобино, ки пайкараш лоғар, чашмопаш тамо- 
ман пӯшида шудаанд, дар тан хирқаи фарсудае дорад, дар 


" Аскаралӣ Раҷабов, Иброҳим Усмонов. Ҷилои ситора, «Тоҷикистони 
советӣ», 11 январи 1973. 

миёнбандаш асбоби мусиқӣ овезон аст, мелангад (Рустам ӯро 
маиб кардааст) ба китфи писарбачаи асокаш такья карда, суст 
қадам мегузорад. Вай паст гап мезанад, зоҳиран оҷиз менамояд, 
Аммо дар симои ин ҳофиз иблиси зӯртарине ниҳон аст, ки худ- 
ро орому хирадманд нишон додан мехоҳад. Дар ким-куҷои ҳас- 
тии ӯ истеҳзо ниҳон аст: «Ҳақиқат? Хӯш, чӣ маъно дорад? Сӯх- 
тор-ана ин сухани ҳақ аст». 

Образи Тулод, ки аз тарафи ҳунарпеша бо илҳоми саршор, 
пурэҳтирос ва истеъдоди нодири таҷассум офарида шуда- 
аст, мавзӯи фоҷиавии зарурати некиро ҳамчун ҷанбаи бунь- 
ёдкори зиндагӣ дар худ дошт. «Қаҳрамони экрани Воҳидов бо- 
вуҷуди зиштиву бадаъмолӣ, садамоту хунрезиҳоро пеш оварда- 
ни хеш дар вартаи изтиробу пушаймонӣ меафтад, хираду виҷ- 
донро талқин мекунад: инсон набояд мисли каждум зиндагии 
худро барҳам занад! Роҳи зишту сиёҳи Тӯлод бо хастагиву мо- 
там бидуни бовариву тантана ва-оштӣ бо худу бо халқ анҷом 
меёбад»". Соли 1972 Воҳидов барои иҷрои ин роль дар қатори 
эҷодкорони фильмҳои «Достони Рустам», «Рустам ва Сӯҳроб» 
сазовори Мукофоти давлатии РСС Тоҷикистон ба номи Рӯдакӣ 
гардид. 

Нақши охирини Воҳидов дар фильми «Ишқи аввали Нас- 
риддин» оҳанги рамзӣ касб кардааст. Дарвеши нобино ҷаҳони 
атроф ва мардумро бо чашми дил мешиносад. Вай ақсои ҷа- 
ҳонро тай карда ташвишҳои беҳудаи орзуҳои яклаҳзаинаро 
идрок менамояд. Дарвеш, ки ба мароми худ эътиқод дошт, 
озодии ботинии хешро аз ҳама авлотар медонист, дар зин- 
дон танҳо ба танҳо марги худро интизор буд. 

Образи Дарвеш оҳанги ғамангез ва изтиробовар дошта, дар 
он ҳашамат ва бузургӣ, ғурури шикастнопазир ва мардонагие 
ниҳон буданд, ки онҳо эпизоди начандон калонро ба лавҳаи 
пуриқтидори фалсафии зиндагӣ мубаддал сохтаанд. 

М. Воҳидов ба арсаи кино бо таҷрибаи ғании актёри драмаи 
психологӣ, маҳорати сайқалёфтаи образофарӣ омад ва типи 
махсуси қаҳрамон, фарди ҷасур ва босалиқаро офарид. Эҳсоси 
ҷиддии ҳадди эътидол, хирад ва ҷозибаи ҳунарпеша ба қаҳра- 
монҳои экрании ӯ махсусиятҳои нотакрор бахшидаанд. 

Артист дар санъати кино ҳам мисли театр ролҳои барҷаста 
офарида, ботини қаҳрамони худро заргарона мекушояд. Аммо 
ҷустуҷую бозьёфтҳо бисьёртар дар театр, ҳангоми иҷрои рол- 
ҳои лирикию фалсафӣ муяссар мешуданд. Роли Хизрхон аз 


! Д. Молчанова. Актёр-поэт. актёр-философ, «Қоммунпист Таджикиста- 
на», 26 августи 1979. . 

спектакли «Фарьёди ишқ», ки дар асоси маснавии Амир Хус- 
рави Деҳлавӣ «Дувалронӣ ва Хизрхон» офарида шудааст, аз 
ҳамин қабил ролҳо буд. Ҳунарпеша бо як ҷиддияту ниҳояти 
худдорӣ мазмуни амиқи ботинии образро баён намуд. Рости гап, 
ду саҳнаи ишқӣ дар оғози спектакль дар иҷрои ӯ хушку кам- 
таъсир буданд. Вале аз саҳнаҳои вохӯрии Хизрхон бо падараш 
Алоуддин сар карда артист тамошобинонро бо эҳтироси ба- 
ланди фикр ва ҳисси гарму ҷӯшони худ маҳву мот намуд. Қаҳ- 
рамони ӯ, аз афти кор, кайҳост мушоҳида дошт: ҳар воқеаро 
бармекашид, ба он баҳо медод ва акнун дар дақиқаҳои лозим 
ҷасурона амал карда истодааст. Назар ба Хизрхони Амир Хис- 
рави Деҳлавӣ Хизрхони драматург ва актёр на танҳо фаъолтар, 
балки маънан бой буд. Вай гӯё дар худ одамдӯстии шоир ва 
сифатҳои наҷиби инсониро таҷассум намудааст. Хизрхони ӯ 
рақобати одамон ва беадолатиҳои подшоҳонро боиси бадбах- 
тии инсон ва кишвари худ мешуморад. Ӯ дар ақидааш устувор 
истода, тақдири фоҷиаомези худро бо рӯҳи бузург ва шаъну 
эътибори баланди инсонӣ пешвоз мегирад. 

Хизрхони нобино ҳамроҳи ҷаллод ба қатлгоҳ раҳсипор аст. 
Нохост дар роҳ Дувалрони пайдо мешавад, ки мулоқотро инти- 
зор буд. Дар ин саҳна Воҳидов на танҳо ҷавонмарди бад- 
бахту нобиноро, ки душманон чашмонашро кӯр кардаанд, балки 
изтиробу ҳаяҷони ошиқи ҳақиқатгӯй ва муборизро бо эҳсоси 
баланд ифода намуд. 

Соли 1975 Воҳидов боз як нақши нав офарид, ки он аз Хизр- 
хон ба кулли фарқ мекард. Ин нақши Усмонхоҷа аз драмаи на- 
ви Ҷ. Икромӣ «Гарнизон таслим намешавад» буд. Дар ин нақш 
қаҳрамон, олами маънавии ӯ бо сифатҳои зоҳириаш мувофи- 
қати беназир пайдо кард. Артист тамоми аломатҳои мадания- 
ти зоҳирии Усмонхоҷаро дарьёфта тавонист: вай айнак, телпа- 
ки қарокӯлии кабудчаранг, камзӯли моҳути басо зебодӯхт, дошт. 
Аз ваҷоҳаташ маълум буд, ки ин марди басо олуфта ва бо- 
маърифат дар Туркия хондаасту ба зиёиёни он ҷо тақлид ме- 
кунад ва ба ҳозирон бо назарбаландӣ менигарад. Воҳидов ха- 
рактеристикаи пурраи иҷтимоии қаҳрамонро ба вуҷуд оварда, бо 
таҳлили мӯшикофонае образ офарид. Раиси ҳайати Вакили 
мухтор Усмонхоҷа дар иҷрои ӯ шахси оқил, сиёсатмадори ҳушь- 
ёр ва дурандеш буда, мутаассиби ғояҳои пур аз макру фиреби 
ҳуд мебошад. Ӯ дар изҳори ақидаҳояш устувор буда, одамони 
ҳамдилу ҳамзабонаш ва ҳатто дудиларо ба шавқ оварда мета- 
вонад. Артист боварии комили Усмонхоҷаро дар ташкил додани 
давлати миллии туркӣ дар Тоҷикистон бе ҳеҷ дабдаба ва ман- 
манӣ ифода мекунад. Усмонхоҷа имову ишора ё ҳаракати беҷое 

кор намефармояд, фикру андешааш ҳамеша дар ҷараёни амал 
банд буда, дигаронро низ бо сухан ва фикр ба ҳаракат меда- 
рорад. ) 

Дар ин роль барои Воҳидов барин актёри интеллектуалӣ 
тарзи баёни сухан яке аз василаҳои муҳимми тасвир гардид. Ӯ 
мати рольро чуқур кор карда тобишҳои гуногун ва нозукта- 
рини онро бо паузаҳо, нигоҳҳо ва имову ишораҳои басо ифода- 
нок моҳирона пайваст намуд. Ба воситаи характеристикаи нутқ 
орзуҳои пиҳонии Усмонҳоҷа, табъи нозуксанҷ ва эҳтиёткории ӯ 
аён гардид. 

Дар саҳнаи охир вақте ки гарнизон таслим намешаваду Ус- 
монхоҷа ва одамони ӯ шикаст мехӯранд, қаҳрамони Воҳидов худ- 
ро дар ҳолати саргардонӣ ва сонитар дар дами ҳалокат дида, 
беқарор мешавад. Он кибру ғурур ва эътимод барҳам мехурад, 
ҷои онро асабоният ва тарсу ваҳм фаро мегирад. Раиси ҳайати 
Вакили мухтор дод мегӯяд, тез-тез қадам мезанад, аз чеҳраи 
қатъӣ ва омиронаи Усто Ҳикмату Занҷира ёрӣ меҷӯяд... 

Усмонхоҷа дар иҷрои Воҳидов рамзи шикаст хӯрдани ғояҳои 
пуч ва бемаънии миллатчиёни хоин гардид. Ролҳои нисбатан 
хурд низ дар иҷрои ҳунарпеша маънои баланд пайдо мекар- 
данд. Қотиби комитети партиявӣ Соломахин дар «Машварат»-и 
А. Гельман қаҳрамони асосӣ ҳисоб намешавад. Ӯ дар кабинети 
худ бюро гузаронида, масъалаи аз мукофот рў гардондани кор- 
гарони бригадаи Потаповро муҳокима мекунад, вале дар ин 
муҳокима мисли дигарон фаъолона иштирок надорад. Қариб 
гап ҳам намезанад. 

Воҳидов дар иҷрои ин роль ҷавонмарди батамкин ва доноро 
тасвир карда, серталаб ва принципиалӣ будани ӯро таъкид на- 
муд. Соломахин дар сари миз, рӯ ба рӯи тамошобин ором ни- 
шаста, ҳозиронро дар кабинети худ бо чашмони оқилонааш 
меомӯзад, ба Толя Жариков барин коргарҷавони ҷасур бо му- 
ҳаббат менигарад. Дар мавриди хондани монолог актёр ба лаби 
саҳна омада, бо тамоми эҳтирос сухан меронад ва тасдиқ ме- 
намояд: бо он чизе ки пеши роҳи прогресси илмию техникиро 
мегирад ва ба одамону дигаргунсозиҳои революционӣ халал ме- 
расонад бояд мардонавор зарба дода шавад. Воҳидов ин саҳ- 
наи муҳимро, ки дар он тамоми маънои асар ҷамъбаст ёфта- 
аст, таъсирбахш ифода мекунад. 

Ин роль бори дигар нишон дод, ки Воҳидов ҳамчун санъат- 
кори офарандаи рольҳои ҳамзамонони мо ҷолиби диққат аст. Ӯ 
аз саҳна метавонист дар бораи чизи аз ҳама асосӣ сухан ро- 
над, дар симои қаҳрамони хеш аломатҳои муҳимтарини даврро 
ҷамъбаст карда, сифатҳои нави ин шахсро ифода намояд. Ӯ ме- 

тавонист дар як мисоли ҷузъӣ, бо симои як персонажи алоҳида 
хусусиятҳои типии насли имрӯза, сифатҳои муҳими онро ку- 
шояд. 

Воҳидов на танҳо актёри навовари театр ва кино буд, бал- 
ки ӯ дар санъати режиссёрӣ ҳам лаёқат дошт, ки ин истеъдоди 
ӯ ҳанӯз дар моноспектаклҳо зуҳур ёфт. Соли 1976 вай драмаи 
нави С. Улуғзода «Алломаи Адҳам ва дигарон»-ро таҳия наму- 
да, бори аввал дар гузоштани асари калони саҳнавӣ қувваозмоӣ 
менамояд. Таҷрибаи ба дастовардаи ҳунарпеша дар фильми 
«Ситораи шабистон» ин ҷо кор дод. Драматург дар симои Ал- 
ломаи Адҳам на танҳо образи Аҳмади Дониш, балки тамоми мао- 
рифпарварони равшанфикр ва соҳибандешаро ҷамъбаст намуда, 
типӣ гардонидааст. Онҳо ба олами маҳдудият ва дуньёи қафо- 
мондаву хароби феодалӣ ҷанг эълон карда, ба маданияти прог- 
рессивии халқҳои дигар ва, пеш аз ҳама, мардуми рус меҳр пай- 
до мекунанд. Драматург тавлиди ин сарчашмаи дӯстиро дар ша- 
роити вазнини ҳукмронии риёкорон ва рӯҳониёни ҷоҳил, дар 
вазъияти режими нангини аморат кушода, нишон медиҳад, ки 
чи навъ як ҷузъиёти назарногир, яъне бӯсидани дасти зани рус 
ба Алломаи Адҳам ин қадар ташвиш ва дилсиёҳӣ меорад, чи 
навъ русидонии дӯст ва ҳамфикри ӯ Абдусалом то ба фоҷиаи 
сангсоршавиаш мерасад. Воҳидов ҳамчун режиссёр барои бар- 
ҷаста ифода ёфтани майлу хоҳиши неки ин одамони равшан- 
фикр кӯшид. Ӯ дар оғоз ва интиҳои спектакль Алломаи Адҳам 
ва пайравони ӯ Абдусалом, Ҳабиба, Раҳим, Неъмат, Пашков ва 
Пашковаро ба сурати нақши асосӣ тасвир мекунад. Баъзе аз 
инҳо масалан, хизматгори дари қозикалон Раҳим, ки толибилм 
асту дар пьеса характери эпизодӣ дорад, бо ташаббуси режис- 
сёр ба қаҳрамони фаъол, одами ростгую нотарс табдил ёфта- 
анд. 

Ҳанӯз дар аввали спектакль, вақте ки саҳна нимравшан 
гашта, қуръонхонии мударрису муллобачаҳо шунида мешавад 
ва сони аз радио овози диктор -- овози дили маорифпарварон 
баланд мешаваду онро хониши Ҷӯрабек Муродов шира ва қув- 
ват медиҳад, мисраъҳои Ҳофиз буррову таъкидкунон садо ме- 
диҳанд: 

Биё, то гул барафшонему май дар соғар андозем, 
Фалакро сақф бишкофему тарҳи нав дарандозем. 


Алломаи Адҳам ва пайравони ӯ гӯё ки бо даъват пайдо ме- 
шаванду дар симои худ буньёдкорони ҷаҳони навро таҷассум 
менамоянд. Дар замони тираю тори Бухорои асри гузашта, он- 
ҳо касонеанд, ки тағйирот ва дигаргунсозии сохти пӯсидаи фео- 

далиро орзу кардаанд. Ҳамин тавр режиссёр тамоми имконият- 
ҳоро ба кор бурда, бо ҳамроҳии рассом Я. Мамадқулов ва бас- 
такор С. Ҳамроев спектакле офаридааст, ки бо ҳама аломат- 
ҳо ба талаботи театри пешқадами имрӯза ҷавоб медиҳаду ғоя 
ва руҳаш ҳозиразамон аст. 

Воҳидов қисмҳои гуногуни таркибии спектакль, яънс тар- 
зи устокорона истифода бурдани сатҳи саҳна ва рӯшноӣ, оҳанг- 
ҳои халқӣ ва классикӣ, тарзи хушнамуд ва тундутез сохтани 
мизансценаҳо, ба воситаи сухан бархезондани низоъҳои дра- 
мавиро хуб фикр карда, ин ҷузъҳои таркибиро ба якдигар 
бевосита пайваст намуд. Азбаски ҳамаи саҳнаҳо мантиқан ва 
ботинан сахт пайванданд ва рафти инкишофу тағйири воқеаҳои 
асар суръат пайдо мекунад, ин спектакли калону мӯҳташам 
дилбазан нест. Сохту суроби он аниқ буда, намоиш тамошобин- 
ро бо драматизм ва дараҷаи тафсидани эҳсос ва фикрҳои ба- 
ланди шоирона мафтун менамояд. 

Дар намоиши «Алломаи Адҳам ва дигарон» ду тенденцияи 
асосии моноспектаклҳои ӯ натанҳо ба ҳам пайвастанд, балки 
васеъ инкишоф ёфтанд. Романтика ва шеърияти баланд, ки ба- 
рои санъати миллии тоҷик хос ва анъанавист, бо сифатҳои те- 
атри имрузаи советӣ -- бо василаҳои тасвирии образнок, пси- 
хологизми Ҷиддии таҳлилӣ, ки вақтхушиҳои зоҳирию тафсилоти 
маиширо намепарвараду тарзи табий ва оддӣ бозидани иҷро- 
кунапдагопро талаб мекунад, пайваст шуд. 

Боҳидов дар саҳнаҳои оммавӣ ба характеристикаи индиви- 
дуалии ҳар як иштироккунанда аҳамият надода бошад ҳам, 
онҳоро ҳамеша дар ҳаракат нишон дода, ба воситаи издиҳом 
муҳити замонро офаридааст. Дар намоиши аввал як гурӯҳ мул- 
лоҳо ва муллобачаҳо пайдо шудани меҳмонони алломаи Ад- 
ҳам--зану шавҳари русро куфру бидъат дониста, бо дасисаву фит- 
па шӯр меангезанд. Балвогарон бо овози баланд шӯру ғавғо бар- 
дошта, «муттаҳид будани худро зоҳир менамоянд. Аз ваҷоҳати 
онҳо қабоҳату ҷаҳолат ҳувайдост. Муллоҳо ва муллобачаҳо ал- 
ломаи Адҳамро таъқиб доранд, қариб аст, ки пахш карда, мис- 
ли Абдусалом лағадкӯб кунанд. Режиссёр ин издиҳоми бераҳ- 
му хунхорро ҳаҷву мазаммат намуда, шаъну эътибори Алло- 
маро дар худдорӣ ва оромиіо ботамкинии ӯ нишон медиҳад. Саҳ- 
наҳои хонаи Адҳам ва Абдусалом чун гӯшаи ороми илму маъ- 
рифат ва тамаддун аз гармӣ ва меҳру муҳаббати инсонӣ ранг 
бардоштанд. Ваҳшиёни замон ин ҷоро ҳам пахш мекупанд. 

Режиссёр ба иҷрокунандагон кӯмак расонд, ки дуньёи маъ- 
навии қаҳрамононро муфассал таҳлил намуда, бо тобишҳои 
психологӣ обуранг диҳанд. Хусусан ҳамкории режиссёр бо иҷ- 

рокунандаи роли алломаи Адҳам актёри номии тоҷик Ато Му- 
ҳаммадҷонов самарабахш буд. Дар ин спектакль ду соҳибис- 
теъдоди бузург -- Воҳидов ва Муҳаммадҷонов натанҳо дӯсти 
қарин, балки дар ҳалли вазифаҳои амиқи ғоявию бадеӣ ва бо 
шаклҳои гӯёю хушояндаи саҳнавӣ ифода намудани онҳо, му- 
раккаб ва аҷиб талқин додани ҳар як саҳна ҳамфикр ва ҳам- 
маслак будани худро собит намуданд. 

Образи алломаи Адҳам хеле барҷаста баромад. Бо воситан 
он яке аз мавзӯъҳои асосии спектакль -- дар шароити азобу 
машаққат ва пур аз хавфу хатар ҷуръат содир кардани як бу- 
зургвор ва дар кори азиму наҷиби худ танҳоӣ кашидани ӯ ба 
хубӣ ҳис мешуд. Худи Воҳидов дар роли дӯсти алломаи Адҳам 
Пашков баромад карда, симои як зиёии пешқадами русро тас- 
вир кард. Пашков дар иҷрои ӯ марди харобакаки назарногир 
намояд ҳам, бо хушмуомилагиаш, маданияти баланд, доногӣ, 
мулоимат ва бетакаллуфиаш дилкаш ва хоксор буд. Разолату 
бетартибиҳои аморати Бухоро дар ӯ аввал ҳайрат, сонӣ сар- 
гарангӣ ва дар охир ҳисси эътирози бепоён бедор мекунад. 

Нахустин кори мустақилонаи режиссёрии Воҳидов тарафҳои 
нави истеъдоди шукуфтаистодаи ӯ, роҳҳои тозаи навҷӯии вайро 
кушод ва исбот намуд, ки ин ҳунарпеша дар таҳияи асарҳои 
мураккаби саҳнавӣ лаёқат дорад ва аз ӯҳдаи аҷиб тафсир до- 
дани онҳо баромада метавонад. 

Роли охирини Воҳидов дар саҳна Ясон аз «Медея»-и Ев- 
рипид буд, ки ин шоҳасари драматургияи бостонӣ нахустин бор 
17-уми сентябри соли 1977 нишон дода шуд ва ҳунарпеша дар 
ин нақш ҳамагӣ се-чор маротиба баромад кард. Воҳидов, ки дар 
болои рольҳои тозаи худ пайваста кор мекард, фурсат наёфт, 
ки ин нақши навро сайқал диҳад. Аммо нияту мақсади эҷодии 
ӯ бе ин ҳам аҷиб буд. Артист услуби фоҷиаи Юнонро риоя на- 
муда, онро бо василаҳои ҳозиразамон оро дод. Ҳунарпеша си- 
мои ин қаҳрамонро барҷаста тасвир карда, ошкоро гуфтан ме- 
хоҳад, ки худпарастӣ, ҳарисӣ ва шавқи ҳукмфармоӣ ба инсон 
чӣ балоҳое меорад. Маҳз мана ҳамин эҳтироси Ясон ва па- 
дарарӯси нави ӯ Қреонт ба одамон зулму ситам ва ҳатто марг 
меорад. Воҳидов инкишофи фоҷиаи қаҳрамони хеш ва хислатҳои 
ӯро нишон дода тавонист. Ясони ӯ ҳангоми бори аввал пайдо 
шудан одами худписанд ва бешарм менамояд. Ин марди хуш- 
қадду қомат, олуфта ва чусту чолок суханони Медеяро бо пис- 
ханд пешвоз мегирад, занашро тарсонда, ҳатто ба ӯ дӯғ зада, 
сабаби хонадор шудани худро маккорона исбот мекунад. Вай 
як дараҷа «бо нармӣ» гап зада, гӯё хиёнати худро рӯпӯш карда, 
нафрати занашро нисбат ба хеш паст карданӣ мешавад. Баъд 

мо ӯро ҳамчун падари меҳрубон мебинем, ки писаронашро дӯст- 
дорӣ мекунад, ба «пушаймонии» занаш бовар намуда, мулоим 
мешавад. Воҳидов кори худро дар болои ин нақш ба итмом 
расонда натавонист. Дар саҳнаҳои аввал ӯ аз ин навҷӯӣ баъ- 
зан саргарми додгӯию зӯрзаниҳои нодаркор мешуд. 

Аммо дар пардаи охир санъати ӯ ба авҷи аъло расида буд. 
Ҳунарпеша фоҷиаи одами бетолеъ ва мусибатзадаро хеле таъ- 
сирбахш нишон медиҳад, ки аз чизи аз ҳама азизаш -- фарзанд 
маҳрум гаштааст. Саҳнаи норизоӣ аз худои Зевс бо як эҳсоси 
баланди драмавӣ иҷро шуда, фиғони пур аз дарду алами оҷизӣ 
ва дасткӯтоҳии Ясонро дар назди зани қавиирода ифода меку- 
над. 

Аз пуқтаи назари юнониёни қадим шахси бефарзанд ва бе- 
пасл бадбахттарин одам буд. Воҳидов ин матлабро барҷаста 
ифода намуда, ба он обуранги миллӣ бахшид. «Дар Эллада аз 
ту бадкирдор одам нест»,-- мегӯяд Ясони актёри тоҷик бо як 
ҷаҳон нафрати ошкоро оташин шуда. «Фарзандони азизам»,-- 
менолад ӯ бо қалби пурхун. Вай дар остонаи хонаи Медея то- 
ҷи сарашро гирифта мепартояд ва ба замин афтода, зор-зор 
мегирьяд. 

Маҳмудҷон Воҳидов ба майдони санъат аввали солҳои 1960- 
ум, дар давраи инкишофу болоравии маданияти халқи мо ва 
тантанаи сиёсати ленинӣ қадам ниҳод, ки аз эҷодкорон офари- 
дани асарҳои сазовори замон, тарбияи одами нав ва талқин 
намудани маданияти баланди маънавиро талаб мекард. Дар 
айни замон процесси инқилоби илмию техникӣ сар шуд, ки 
эҷодкории баланди касбӣ, меҳнати интеллектуалиро талаб ме- 
намуд. Ин ҷараёни амиқу доманадор ва болоравандан замон, 
типи актёрҳои нав, ҳунарпешагони зиёиро ба вуҷуд овард, ки 
онҳо фикру андеша ва эҳсоси баланди қаҳрамонони худро ба- 
со нозук ва ҳассосона ифода менамуданд. 

Дар театри имрӯзаи рус яке аз чунин актёрон И. М. Смок- 
туновский буд, ки ӯ дар нимаи дуюми солҳои панҷоҳ ба олами 
санъат қадам ниҳод. Ин ҳунарпеша бо наҷобати инсонии хеш, 
бо ҳассосӣ, нозукӣ, ҷаҳони бои маънавӣ, санъати баландмаз- 
мун ва услуби бозии ба худ хосаш дар инкишофи санъати те- 
атр ва кинои советӣ марҳалаи нав кушод. Таваҷҷуҳи Воҳидов- 
ро дар байни артистони пурмаҳорати рус пеш аз ҳама Смокту- 
новский ба худ ҷалб намуд ва услуби ӯ мӯҷиби диққати ак- 
тёри тоҷик гардид. Аммо ҳунарпешаи мо фақат пайрави ӯ нест. 
Воҳидов ҳам таҷассуми ҳамон нашъу намои шахсият ва эҷод- 
кори маданияти интелхектуалӣ мебошад, ки онро замони нав ба 
вуҷуд овардааст. 

Ба ҳама маълум аст, ки санъатро ҳамеша ҳунарварони дарь- 
ёдил, фидокор ва машаққатписанд пеш мебаранд. Воҳидов дар 
таърихи театри миллии солҳои б60--70-ум аз қабили чунин ка- 
сон буд. Ӯ ба сифати ҳунарманди баиродат ва соҳиби мақсади 
пок ҳастиву ҳунари худро ҳамеша сарфи нияти наҷибе мекард, 
ки баҳри он зистан дар олами санъат арзанда аст. Вай шахси 
боақлу маданиятнок, дурбину дурандеш буд. Маданиятнокию 
бомаърифатӣ ва ҳамқадаму ҳамнафаси замон буданаш ҳам 
дар тарзи фикрронӣ, ҳам дар худдорию таҳаммул, ҳам дар 
услуби бозӣ, ҳам дар баёни фикрҳои наву пешқадам ва боҷуръ- 
атона, ҳам дар тарзи либоспӯшии ӯ (пӯшоки Маҳмудҷон доим 
мувофиқи мӯд буд) пай бурда мешуд. Санъати касбии ӯ дар 
фаъолияти ҷамъиятӣ ва маданияти ҳақиқии инсониаш заминаи 
устуворе меёфт. 

Воҳидов касро, пеш аз ҳама, бо маҳорати мустақилона фикр- 
ронӣ ва дарккунии худ ҷалб менамуд. Ӯ ба ҳодисаҳои гузаш- 
та бо назари тоза нигоҳ мекард, аз тақлид ва "анъанаҳои бар- 
дурӯғ ҳазар менамуд. Пайвастагии узвии эҷодиёти ӯ бо ҷаҳони 
маънавии имрӯза ҳам дар ҳамин буд. Рӯҳи замон ва шахсия- 
ти инсон дар ҳар як образи офаридаи ӯ хонда мешуд. Дар ҳар 
як спектакль ба таври индивидуалӣ дарк намудани образ, дарь- 
ёфтани сарриштаи маъно ва мазмуни амиқи роль, суботкорона 
шарҳ додани эҳсосу андеша ва кушодани психологияи қаҳра- 
мон Воҳидовро ҳамчун актёри ҳозиразамон ва сермасъулият 
нишон медод. Аҳамияти иҷтимоии эҷодиёти ин санъатвари бар- 
ҷастаи тоҷик дар он аст, ки вай ба воситаи характерҳои ҳассос 
ва эътимодбахш тарафҳои гуногуни ҳаёт ва қувваи ибратбахши 
онро кушода, ба афкори тамошобинопи таъсир мерасонд ва дар 
ин масъала масъулияти баланд ҳис мекард. 

Воҳидов ба маънои пурра актёри муосир буд, зеро нидои 
замонашро мешунавид, набзи даврро ҳис мекард ва толори 
тамошобинони сершуморро шефтаи санъати баланди худ кар- 
да метавонист. 

- Умри кӯтоҳи Воҳидов дар умри ҷовидонии санъат таҷассум 
ёфт. Ин санъат санъати оддӣ набуда, бо заҳмати бешумор ва 
парвози баланди. рӯҳ муяссар гардид. Эҷодиёти ҳақиқӣ ва 
бозьёфтҳои эҷодӣ ҳам маҳз дар натиҷаи ба кор андохтани 
тамоми қуввату ғайрат ва фурӯ нишондани ҳамаи мушкилиҳо 
ба даст меояд. Воҳидов махсусан услуби эҷодии устоди бузур- 
ги санъати театрии тоҷик Муҳаммадҷон Қосимовро омӯхт, идо- 
ма дод ва бой гардонид. Ӯ актёре буд, ки қобилияти интеллек- 
туалиро бо қувваи эмоционалӣ, овози нодири зеборо бо плас- 
тикаи хушифода омехта метавонист. Вай ба файласуфона дарк 

намудани ҳаёт майл дошт. Ин хусусиятҳои санъати ӯ натанҳо 
аз истеъдод, балки аз меҳнат низ вобаста буд. Актёр дар наз- 
ди худ ва тамошобинон масъулияти бузургеро ҳис мекард. Вай 
аз муваффақиятҳо саргарм нашуда, муттасил кор мекард, ғар- 
қи ҷустуҷӯҳои эҷодӣ буд. Ҳунарпеша гоҳо ба қуллаи бахти ду- 
рахшон расад ҳам, баъзан маъюс шуда бовариашро нисбат ба 
худ гум мекард, рӯҳафтода мешуд, вале меҳнати вазнину фи- 
докорона, сарфи назар аз ин душвориҳою монеаҳо, ӯро аз ин 
ҳолат дур мекарданд. Дар қалби ӯ туғьёни фаъолияти эҷоди 
лаҳзае қатъ намеёфт. 

Воҳидов дар болои роли нав на танҳо дар театр, балки дар 
хона ҳам пайваста кор мекард, олами маънавии қаҳрамони 
худ, зебоӣ ва бузургии корнамоии ӯро муфассал ва чуқур таҳ- 
лил менамуд. Ӯ ба машқҳо ҳамеша тайёр меомад. Ақли баланд, 
дониши пухта, тасаввури бои эҷодӣ ба вай имкон медод, ки аз 
рӯи нияту мақсади худ мустақилона амал кунад, бозьёфтҳояш- 
ро ба рафиқонаш фаҳмонад ва баъзан ба онҳо детальҳои аҷиб- 
ро ҳам ёфта диҳад. Вай ғояи режиссёрро инкишоф дода, ал- 
батта, аз худ низ ягон чиз илова менамуд. Агар режиссёр ё 
ҳамкасбонаш ягон таклифи аҷиб пешниҳод кунанд, ӯ фавран 
ба илҳом омада, онро сайқал медод, бойтар менамуд. Ӯ маҳз 
дар натиҷаи шавқу ҳавас нисбат ба роли нав, саъю кӯшиш, 
ҷидду ҷаҳд, матонат ва сабру тоқат ғалаба ба даст меовард. 

Ҳунарпеша ба касбу меҳнати хеш ва меҳнати рафиқонаш 
эҳтирому муҳаббати беандоза дошт. 

Ин марди хушандом, ҷингиламӯ, ки дойим зарифу хуш- 
либос мегашту андак бо табассум ва хиҷолат гап мезад, на 
бо ҳар кас ҳамроҳ мешуд, ба иззати нафси касе ҳам наме- 
расид. Баръакс, бо рафиқонаш хайрхоҳона муносибат мекард 
ва агар нисбат ба онҳо эроде гирад, албатта, далел оварда, 
исбот менамуд ва фикри худро бо самимияту эҳтиром баён ме- 
кард. 

Ҳунарпеша ҳангоми бозӣ доим дар ҳолати фаъоли эҷодӣ 
буд. Ӯ рӯзи спектакль барвақт ба театр омада, то сар шудани 
намоиш ба образ даромада, ҳаяҷони эҷодий худро бедор мена- 
муд. Бинобар ин ӯ ҳар бори ба саҳна баромадан ҳолату аҳволи 
образи худро аз сар мегузаронид, ба изтироб меомад ва ннсон- 
ро бо,тамоми олами мураккаби интеллектуалӣ ва эмоционали- 
аш нишон медод. 

Олами эҳсосоти шахси ва бадеият бо тасаввури эҷодӣ мут- 
таҳид шуда дар амал таҷассум меёфтанд ва ҳақиқати саҳна 
ба вуҷуд меомад. Санъати ҳақиқии саҳна бошад, бе ҳиссиёти 
самимона вуҷуд надорад. «Ҳақиқати эҳтиросот ва ба ҳақиқат 

монандии эҳсосот дар шароити манзур -- ин ҳама он чизест, 
ки ақли мо аз драмнавис талаб мекунад»,-- навишта буд А.С. 
Пушкин. Гуфтаҳои ӯ ба бозии актёрҳо низ дахл доранд. Ҳисси 
зиндаву асил ва «ҳақиқати эҳтиросҳо» ҳаёти образро дар саҳ- 
на ба вуҷуд меорад. 

Шиори доимии Воҳидови санъаткор ҳам зебоии рӯҳи инсон 
ва «ҳақиқати эҳтиросҳо» буд, ки аз табиати солим ва ҳассоси 
ӯ сар мезад. Ӯ санъати сарду берӯҳро намеписандид. Эҳсоси 
хешро баъзан бо худдорӣ ифода намояд ҳам, дар саҳнаҳои 
муҳим, хусусан дар нуқтаи авҷи аълои спектакль онро табиӣ, 
бо хуни дил ва тамоми ҳастиаш изҳор медошт. 

Санъати Воҳидов ҳамеша аз ҳақиқат баландтар буд. Қаҳ- 
рамонони ӯ баробари ташвишу тараддуди ҳаррӯзаи зиндагӣ 
дар олами маънавии баланди комил ва пуробуранги хеш зин- 
даги доштанд. 

Истеъдоди беназири Воҳидов дорои сифати хосе буд: та- 
мошобинро бевосита бо ҷараёни эҷодиёти бадеӣ ошно мекард 
ва ба ӯ шодмонӣ мебахшид. Қувваи истеъдоди Воҳидов чун 
қувваи фардияти дурахшони актёрӣ ва шахсияти хоси санъат- 
кор қабул мегардид. Тамошобин ҳам ин сифатҳои хоси санъ- 
ати ӯро меписандид. Дар бозии ӯ услуби озод ва бетакаллуф, 
маҳорати устокорона ва ифодаи дақиқи пластикӣ, табъи сар- 
шори бадей ва маданияти баланди иҷрокунӣ мушоҳида карда 
мешуд. 

Ин хусусият пеш аз ҳама дар шоирона дидани инсон, басо 
амиқу моҳирона кушодани олами маънавӣ ва эҳсоси ӯ, роман- 
тикаи серобуранг ва идеалҳои баланди қаҳрамон зуҳур меёфт. 
Диққати Воҳидовро ҳам маҳз симои чунин шахсони характе- 
рашон комил ва пурқувват ҷалб менамуданд. ; 

Имрӯз ки асри нави жанри драма аз театр василаҳои бо- 
варибахши тасвирро талаб мекунад, санъати радио, телевизион 
ба инкишофи тадриҷии эҷодиёти актёр таъсир мерасонад, ҷус- 
туҷӯи усулҳои тоза ва василаҳои нави тасвир чун амри қону- 
ние ба назар мерасад. 

Воҳидов чун актёри ҳозиразамон ҷозибаи баланди интеллек- 
туалӣ дошт, талаботи давр ва набзи замони хешро ҳис мекард, 
баробари он қадам мезад, аз саҳна фикрҳоеро ифода мекард, 
ки муосиронро ба ҳаяҷон оварад. Артист нағз медонист, ки эҳ- 
сосот ва ҳаяҷонро аз силсилаи ғояҳо, аз миқьёси умумии та- 
факкури инсон ҷудо кардан мумкин нест. Бинобар он ӯ тамо- 
шобинро натанҳо ба доираи эҳсосоти хеш, балки ба олами ан- 
дешаҳои худ, ба дуньёи интеллектуалии қаҳрамононаш ҷалб 
менамуд. 


Ҳар як актёр, бастакор, рассом як идеали олӣ ё худ ола- 
ми хоси маҳрамона ва пурҳарорате доштанаш зарур аст, то ки 
дар ин бора аз саҳна ё экран гарму ҷӯшон гап занад, дар ак- 
си ҳол санъати ӯ таъсирашро бохта, тамошобинро ба ҳаяҷон 
намеорад, ба фикру андеша водор намекунад ва ҳоҷати ба саҳ- 
на баромада, ҳунарнамоӣ кардан ҳам намемонад. Хушбахтона 
Воҳидов, ки дили нозук ва наҷибе дошт, дорои олами хоси маҳ- 
рамона ва идеали баланди шахсӣ буд. Ин чиз алалхусус дар 
муносибати ӯ нисбат ба ҳаёт кушода мешуд. 

Артист дар ҳар як роли калон ва моноспектакльҳояш вази- 
фа мегузошт, ки фикру андешаҳои фалсафиро бо образҳо шои- 
рона бипайвандад ва дар ин роҳ ҳастии хеш ва таносуби ин ду 
маҷрои мухталифбуньёдро нигоҳ дорад. Ӯ монанди беҳтарин 
актёрҳои имрӯзаи рус И. М. Смоктуновский, О. Н. Ефремов, 
Е. А. Евстигнеев ва дигар артистони интеллектуалӣ дорои қув- 
ваи калони эмоционали буда, амалиётро маънидор ва фикрро 
амалӣ ифода мекард. Санъати ӯ саршор аз истеъдод, ақл, ҳаро- 
рати гражданӣ, эҳсоси замон ва чуқур фаҳмидани ҷараёни ҳа- 
ёт буд. Бинобар ин санъатгари тоҷик омиру фикру эҳсоси 
ҷавонон, калонсолон гардид ва тамошобинони нав пайдо 
кард. 

Ҳукумати Тоҷикистон хизматҳои Воҳидовро дар инкишофи 
санъати театрии тоҷик ба назар гирифта 5 декабри соли 1973 
ба ӯ унвони Артисти Халқии РСС Тоҷикистон дод. Баъди чаҳор 
сол вай ба унвони Артисти Халқии СССР пешбарӣ шуда буд, 
аммо гирифтани ин унвон ба Воҳидов насиб нагардид. Ӯ дар 
осмони ҷовидонии санъат мисли ситорае дурахшиду аз паи 
хеш нақши абадӣ ниҳода ногаҳон хомӯш гашт. 

Соли 1977 барои Тоҷикистон вазнин омад. Олими номӣ Бо- 
боҷон Ғафуров, шоири маъруф Мирзо Турсунзода ва актёри но- 
дир Маҳмудҷон Воҳидов ба ҷаҳон падруд гуфтанд. 9 ноябри 
соли 1977 аз дуньё гузашт. Хабари шум баъди ду-се рӯз дар 
Душанбе паҳн гашт. Хурду калон барои изҳори ҳамдардӣ ба 
хонаи ӯ меомаданд. 15 ноябри соли 1977 дар толори театри ба 
номи Лоҳутӣ маросими дафн барпо гардид. Матоъҳои сиёҳу 
сурх, ки ба деворҳои театр овехта буданд, ба толор намуди 
ҳузнангезе мебахшиданд. Ҳофизони дардошнои мо Барно Ис- 
ҳоқова, Шоиста Муллоҷонова, Ҷӯрабек Муродов шеърҳои на- 
вакак эҷодкардаи дӯстони ҳунарпеша -- Гулрухсор, Лоиқро бо 
нолаҳои осмонгир аз дилу ҷигар сароида, ҳамаро ба гирья 
оварданд. Гоҳ-гоҳ овози худи артист аз спектакли «Дуэл» ба 
гӯш мерасид. «Ман мемирам»,-- мегӯяд Азиз дар иҷрои Маҳ- . 

мудҷон ва ин суханони қаҳрамон мисли тир дили ҳозиронро 
сурох мекард. 

Барои видоъ тамоми зиёиён ва мухлисони сершумори ин 
ҳунарпешаи ҷавонмарг ҷамъ омаданд. Онҳо ин бадбахтиро дар 
маданияти рӯ ба тараққии худ зоеаи бузург медонистанд. Си- 
мои гарму пуртабассуми ӯ дар пеши назари ҳама зинда буд. Қӣ 
медонист, ки 19 октябрь ӯ моноспектакли худ «Гуфтугӯ бо 
худ»-ро охирин бор нишон медиҳад, 20-ми октябрь бори охир 
дар концерти бахшида ба 100-солагии рӯзи таваллуди шоири 
форсизабони Ҳинду Покистон Иқбол шеър мехонад ва 23-ми 
октябрь дар спектакли нав -- «Медея» дафъаи охирин роли 
Ясонро мебозад. Дар концерти ба Иқбол бахшидашуда ӯ ду 
шеъри шоирро хонда рӯҳи инқилобии ашъори ин мутафакирро 
хеле моҳирона кушод (29-ми ноябри соли 1969 ҳам дар телеви- 
зор баромад карда чанд шеъри Иқболро хонда буд) ва ҳамаро 
маҳву мот кард. Баъди қарсакзаниҳои дурудароз ӯ шеърӣ се- 
юмро хонд. 

Иштироккунандагони симпозиуми байналхалқӣ оид ба проб- 
лемаҳои этникии таърихи қадими Осиёи Марказӣ олимони Ҳин- 
дустон, Покистон, Англия, Франция ва дигар мамлакатҳо, спек- 
такли «Гуфтугӯ бо худ»-ро тамошо карданд. Рӯзи дигар оли- 
ми ҳинд Б. Б. Лал дар маросими пӯшидашавии симпозиум ба- 
ромад карда, ба меҳмоннавозии тоҷикон изҳори миннатдорӣ 
кард, беҳтарин таассуроти худро аз спектакли Воҳидов донист 
ва уро актёри бузург номид. Ҳама фахр мекардем, ки ба мис- 
ли Воҳидов ҳунарпешаи соҳибистеъдоде дорем, лекин баъди 
ӯро ногаҳон талаф додан қадру қиммати ин истеъдоди ба худ 
хос ва нотакрорро чуқуртар фаҳмидем. Ӯ аз қабили онҳоест, ки 
ҳеҷ кас ӯро иваз карда наметавонад. Солҳо мегузаранд, аммо 
ҳамеша ҷои Воҳидов холист, ӯ намерасад. 

Марти бемаҳал барои театр, кино, радио, телевизион, барои 
нависандагон, шоирон, мухлисони сершумори ҳунарпеша та- 
лафоти бузургест. Мо ӯро дигар дар нақшҳои барҷаста намеби- 
нем. Фоҷиаи «Ҳамлет», ки Маҳмудҷон солҳои дароз дар орзӯи 
ин роли бузург буд, бе иштироки вай гузашт. Воҳидов нақшҳои 
Чацкий, Ричарди сеюм, Треплев, Арбенин, Протасов, Штокман, 
Сирано де Бержерак, Сид, Рьюи Блаз ва дигар ролҳои класси- 
киро, ки маҳз ба ӯ мезебиданд, набозида рафт. Бисьёр ғунчаҳои 
истеъдоди бузурги Воҳидов ҳанӯз ношукуфта, хазон гардиданд. 

Бо вуҷуди ин вай дар 17 соли ҳунарварӣ дар театр, дар тӯ- 
ли ин умри кӯтоҳ ва дурахшон ба одамон лаҳзаҳои муқаддаси 
шодмонию таассуроти некро бахшид, дар вуҷуди онҳе изтиробу 
ҳаяҷон ангехта, қадру қимати зиндагии инсонро дар назарашон 

дучанд афзуд ва дар дилу дидаи мардуми санъатписанд абадӣ 
ҷой гирифт. Дар ҳамин аст маънии ҳаёти артист. 

Соли 1978-ум боғи маданият ва истироҳати зодгоҳи артист 
ва Театри давлатии ҷавонони Тоҷикистон ба номи ӯ гузошта 
шуд. Хотираи ин санъаткори бузург, ки дуньёи пурнури анде- 
шаю эҳсос, ҳарорати дил, заковати фитрӣ ва истеъдоди бенази- 
рашро бе заданҳои набзи замон ва қисмати халқу Ватан тасав- 
вур карда наметавонист, ҳеҷ гоҳ фаромӯш нахоҳад шуд ва дар 
ёди дӯстони шиносу ношиноси ӯ чун намунаи ибрати ҷавонмардӣ 


ва олиҳимматиӣи хоҳад монд. 


Маҳмуд Воҳидов 


МАРДИ ҲУНАР 


Муҳаммадҷон Қосимов. Артист. Соли 1907 таваллуд шуда, 
соли 1972 аз олам чашм пӯшид. Чунин аст кӯтоҳтарин тарҷу- 
маи ҳоли инсон. 

Аммо ҳамин шарҳи ҳол ҳам кофист, ки бо шунидани ин ном 
мо як ҷаҳон маънӣ ва воқеотро пеши назар оварем, ба ан- 
деша равем, изҳори эҳтиром кунем. Ба мо аз қадимулайём ба- 
рои он ном мегузоранд, ки худро дарьёбему дигарон моро ҷӯ- 
янд. Ҷустуҷӯи инсони нек бошад, расми дерини зиндагист. Му- 
таассифона, баъзан дер меҷӯем. 

Мо имрузҳо, дар остони ҷашни бузурги миллатамон, ба фар- 
зандони арзандаи ӯ изҳори миннатдорӣ мекунем. То ки онҳо 
дар рӯзи тантанаи Ватанамон ҳамроҳи мо бошанд. Ман ҳам дар 
қатори дигарон имрӯз дар ёди худ симои устоди ҳунар Му- 
ҳаммадҷон Қосимовро меҷӯям. 

Дар зиндагии мо ҳама касбу ҳунарҳо баробар қадр доранд. 
Меҳнати ҳалолу эҷодкорона ба касбҳо ранги нав, эҷоди нав 
мебахшад. Ва касб ба номи мо шараф афзуда, ба ҷамъият ошно 
мегардонад. Қӣ медонад, кадомин беҳтар аст -- ҳисобчи будан 
ё артист шудан? Лётчик будан ё электрик, ё пахтакори номдор? 
Ҳар касбу ҳунар бартарие дорад. Муҳим он аст, ки шахс ба ҷои 
худ афтад. Муҳимтар он, ки кас ба меҳнати худ шавқманд 
бошад, аз он лаззат барад, зеро замони мо замони меҳнати 
пуршараф аст. Вале аз чи бошад, Муҳаммадҷон Қосимов, ки пас 
аз хатми техникум дар зодгоҳи худ ҳисобчӣ шуда буд, якбора 
касби худро гузошту майл ба санъат кард. Шавқу хоҳиши дил 
ё гардиши ногаҳони зиндагӣ? Ин ба мо равшан нест ва муҳим 

ҳам нест. Муҳим он аст, ки ин дафъа назар ба ҳисобчӣ будан 
ҳунари артистии ӯ арзиши баланд гирифт. Шахси пурҳунар, ис- 
теъдоди табий ба ҷои лозима афтод. Ҳунару меҳнати артист 
шарафи номи уро афзуд ва номи Муҳаммадҷон Қосимов ба 
санъати тоҷик шӯҳрати босазое овард. 

Соли 1929 Муҳаммадҷон Қосимов техникуми кооперативии 
Тошкентро хатм намуда, ба зодгоҳаш райони Риштон баргашт. 
Дере нагузашта комсомоли фаъол, ҷавони серғайрат Муҳам- 
мадҷон Қосимов худро чун ҳаваскори санъат кашф кард. Ӯ дар 
бинои чойхонаи сурх ҷавонони лаёқатнокро гирд оварда, дас- 
таи ҳаваскорони санъатро ташкил намуд. Худ ки қобилияти 
дуторнавозӣ ва сарояндагӣ дошт, дигаронро тавассути ҳунараш 
ба санъат шавқманд мекард. Саҳначаҳои драмавӣ ороста, кори 
тарғиботӣ мебурд. Овозаи ҳунармандии Муҳаммадҷон Қоси- 
мовро мухбире аз Самарқанд мешунавад ва ӯро дида маслиҳат 
медиҳад, ки ба Душанбе равад. Зеро он солҳо дар пойтахти 
республикаамон аввалин театри тоҷик барпо мегардид. Баъди 
аризаву хоҳишҳо ҳисобчии район аз кор озод шуда, дар Ду- 
шанбе ба театри ба номи Лоҳутӣ ҳамчун артист ба кор қабул 
мешавад. Аз соли 1931 то соли 1972 дар бадали зиёда аз чиҳил 
сол Муҳаммадҷон Қосимов дар театри тоҷик кор карда, пой- 
девори санъати касбии онро мегузорад. 

Чиҳил соли хизмати садоқатмандона ба санъати театри дра- 
мавӣ, ба санъати нақшофарӣ. Солҳои зиёди шиносоӣ, малака- 
омӯзӣ, саводбарорӣ, солҳои эҷодиву шавқу илҳом. Дар ин муддат 
фатҳи ному шӯҳрат бо ранҷу ҷустуҷӯйҳои бехобӣ, хушбахтӣ бо 
нокомиҳо, писандидан бо нописандиҳо омехта, ҳаёти як марди 
санъаткорро дарбар мегирад ва Муҳаммадҷон Қосимов дар арзи 
ин солҳо сабзида, аз ҷавони ҳаваскор ҳунарманди бурузге ме- 
шавад. Ӯ худро аз ҷавонӣ ба касбе мебахшад, ки як дилашро 
мебоист ба садҳо тан тақсим кунад. Аз як тани ҷавону зебояш 
даҳҳо тани зишту зебо, сиришти поку нопок созад. Зеро ҳунари 
шавқи ҷавонӣ саргарми ҳунар буд. Баъдҳо давраи андешаву 
интихобнамудааш инро тақозо мекард. Дар аввал ӯ бо майлу 
сарфаҳмравӣ фаро расид. Воқеан, ин артисти, артисти театри 
драма будан чист? Аз куҷо оғоз меёбад ва чаро дар таърихи 
халқи мо то ҳол вуҷуд надошт? -- андеша мекард ӯ. Ба савол- 
ҳои зиёде ҷавоб меҷуст, то роҳи мақсуд равшантар шавад. Ба 
омӯхтани таърихи театрҳои русу ғарб шуғл кард. Ӯ соли 1999. 
бори аввал ба Москва рафта, бо устодони санъати рус шинос 
шуд. Аз ҳамон давр сафари Москва барои ӯ чун обу ҳаво за- 
рур буд ва ӯ қадри имкон зуд-зуд ба пойтахт мерафт, то ки аз 
мактаби ҳунари русӣ дарси ибрат омӯзад. Он замонҳо дар те- 

атрҳои Москва як қатор артистони овозадор дар авҷи камоло- 
ти эҷодӣ буданд. Инҳо Станиславский, Остужев, Қачалов, Хме- 
лёв ва дигарон буданд, ки Муҳаммадҷон Қосимов аз овони ҷа- 
вонӣ ба худ серталаб будан ва бозии табий ва зиндадилии 
борварибахшро ба эҷодиёти худ хос гардонд. 

Театри тоҷик зодаи инқилоб аст. Ҳоло ҳама медонанд, ки 
пеш аз туфони буньёди нав мо, тоҷикон, чӣ доштему чӣ не. 
Дини ислом дар қатори дигар халқҳои Осиёи Миёна мардуми 
моро ҳам ба доми фиреб андохта, ба нуқтаи охирини гумроҳӣ 
расонда буд. Хушбахтона, инқилоб расиду бо як таконе чорде- 
ворҳои асрҳо боз фарсуда ва аз фисқу фуҷур мағорбастаро ба 
хок яксон кард. Ҳама дӯстон ба сохтмони ҳаёти нав камар бас- 
танд. Душманон дар гурезу дар ситез шуданд. Муборизаи зин- 
дагии наву кӯҳна сар шуд. Аввалин мактаб, кушода шудани авва- 
лин канал, рӯзномаи аввалин, аввалин фабрика, театри аввалин... 
Пардаи ин театр соли 1929 нахустин бор кушода шуд. Театр -. 
ин калимаи сеҳрноку ҷаззоб, ки дар тамаддуни ҳама халқу мил- 
латҳои пешқадам ҳамчун ҷузъи аз ҳам ҷудонашавандаи тарақ- 
қиёти ҷамъият мавҷуд буд, ниҳоят ба сарзамини мо ҳам расид. 
Инқилоб медонист, ки театр ҳамчун оинаи худомӯзӣ ва худши- 
носӣ барои ҳаёти нав мисли мактаби савод зарур аст. Вай мебо- 
ист таърихи рӯзгори гузаштаву ояндаи миллатро таҷассум на- 
муда, барои камолоти одами нави даврон ҳамчун манбаи тар- 
бияи эстетикиву ғоявӣ хизмат мекард. Аз ин ҷост, ки роҳбария- 
ти республикаи ҷавон кушодани театри касбиро зарур донистанд. 
Буньёди театрро артистони ҳаваскор ташкил мекарданд. Онҳо 
аз шаҳру деҳоти республика ва аз Бухорову Тошкент даъват 
шуда буданд. 

Таърихи инкишофи театри тоҷик бо роҳи эҷодии Муҳаммад- 
ҷон Қосимов сахт пайванд аст. 

Инчунин пайваст аст қисмати эҷодии онҳое, ки бо ӯ ҳамкору 
ҳамэъҷоз буданд. Ҳар гоҳ, ки эҷодиёти фидокоронаи Муҳаммад- 
ҷон Қосимовро бо эҳтиром қадр мекунем, мо ӯҳдадор ҳастем но- 
ми ҳамаи он таҳиягарон ва актёронро, ки бо ӯ якҷоя заҳмат бур- 
даанд, низ бо ҳурмат ба забон орем. Зеро санъати театр ҳунари 
коллективӣ аст. Фақат дар иҳотаи артистони моҳир ва меҳнат- 
дӯст метавонист ҳунарпешае чун Қосимов ба воя расад. Ша- 
рикони содиқ ва илҳомбахши ӯ, ба монанди аввалин ҳунарпе- 
шаи саҳнаи тоҷик Гулчеҳра Бақоева, Софья Тӯйбоева, Мирка- 
рим Саидов, Абдураҳмон Саидов, Аслӣ Бурҳонов, Аҳад Сулай- 
монов, Тӯҳфа Фозилова, Ҳоҷиқул Раҳматуллоев, Бадриддин 
Ҳомидов, Ҳайдар Шоҳимардонов, Зоҳир Дӯстматов, Наим Ғиё- 
сов, Хайрӣ Назарова, Алиназар Хоҷаев ва дигарон буданд. Дар 

зоҳир гардидани истеъдод ва маҳорати артистии Муҳаммадҷон 
Қосимов хизмати режиссёрон Ҳомид Маҳмудов, Фатҳулло Ума- 
ров, Тиханович, Ёфим Мительман, В. Ланге, Ф. Александрин 
басо арзанда аст. 

Санъати театрӣ аз ҳунарҳои зебоест, ки муваққӣ ва лаҳзагӣ 
мебошад. Он чун шодӣ ва хушбахтии бебозгашт, чун хандаҳои 
дар лаб шикаста, чун насими форами даргузар аст, ки дар 
қалбҳо ҳаяҷони ширине бедор мекунад. Дар чунин лаҳзаҳои 
изҳори афкору эҳсос вуҷуди артист мисли тори нохунзадаи мут- 
риб ба ларза омада садо медиҳад. Маҳорати садобарорӣ ба то- 
ру пуди қалби ӯ пайванд аст. Фақат номи нақшҳо ба ин гу- 
воҳанд, ки артист Қосимов онҳоро зинда карда буд. Дигар аз 
куҷо ҷӯям он сарфи эҳсоси артистиро? Он ҳама ҷӯшиши шавқу 
илҳомро? Ҳама он боварии кудаконаи артистро, ки ба чӯби пе- 
ши по чун ба сутуни тилло назар мекард? Он нидоҳои ҷонха- 
рош ва овози ларзони гирьяолуд бебадал рафтанд, ки дар на- 
тиҷаи хаёлоту ҷараёни нозуки фикр ба ҷунбиш меомаданд. 

Дар даҳ соли аввал ӯ қариб бист нақш офарид. ЁЕтмишбой 
ва Арслон дар спектакли «Ду коммунист»-и Абдулҳақ Усмо- 
нов, Чадов дар асари Б. Белоцерковский «Даъвати ҳаёт», дар 
спектакли «Платон Қречет»-и Қорнейчук нақши Берест, Миллер 
дар асари Шиллер «Макр ва муҳаббат», Педро Қорильо дар 
«Алкасар»-и Е. Мдивани, Тоҳиров дар асари С. Саидмуродов 
«Тӯҳмат» ва ғайра. Ин асарҳо маҳсули ғоя ва тафаккури нави- 
сандаҳо мебошанд, ки дар оғози ҷавонии худ Муҳаммадҷон 
Қосимов бо шавқу ғайрати ҳунаромӯзӣ ба онҳо ҷон бахшида буд. 
Давраи даҳсолаи аввали эҷодиёти Муҳаммадҷон Қосимовро ба 
ҷавоне монанд кардан мумкин аст, ки шефтаи омӯзиш, ҷусту- 
ҷӯи роҳи маҳорат ва такомули эҷодист. Ва охири охирон маҳо- 
рат ба ӯ таслим мешавад. Оре, чунин буд. Муҳаммадҷон Қоси- 
мов дар давраи тайёри ба якумин Даҳаи адабиёт ва санъати 
тоҷик дар Москва (соли 1941) устоди ҳунари худ гардида 
буд. Театри драмавӣ дар рӯзҳои Даҳа дар Москва се спек- 
такль намоиш дод. «Қалтакдорони Сурх»-и Сотим Улуғзода, 
«Рустам ва Сӯҳроб»-и Абдушукур Пирмуҳаммадзода ва Воль- 
кенштейн ва асари ҷовидонаи Шекспир «Отелло». Дар ду спек- 
такль Муҳаммадҷон Қосимов нақши асосиро бозӣ мекард. Отел- 
ло ва дар драмаи «Қалтакдорони Сурх» Раҳимбекро. Дар ху- 
суси бозии Муҳаммадҷон Қосимов дар нақши Раҳимбек рӯзно- 
маи «Правда» аз 18 апрели соли 1941 чунин навишта буд: «Хиз- 
мати артист Муҳаммадҷон Қосимов, ки нақши Раҳимбекро бо- 
зӣ мекунад, пеш аз ҳама, дар он мебошад, ки ӯ тавонистаст си- 
мои зинда ва хавфноки душмани халқи тоҷикро нишон диҳад. 

Бозии ӯ дилчасп, ҳаракат ва ҷунбиши ҳар як ҷузъи баданаш ши- 
наму баҷо буда, ботин ва зоҳири душмани ғаддор, феодал ва 
ҷоҳили бераҳмро бараъло намоён мекунад». 

Аввалин асаре, ки аз драматургияи ҷовидонии Шекспир дар 
саҳнаи тоҷик гузошта шуд, «Отелло» мебошад. «Отелло» бо 
мавзӯи хубу банду басти моҳирона яке аз асарҳои беҳтарини 
саҳнавӣ ба ҳисоб меравад. 

Он дар тарҷумаи бисьёр хуби Абулқосим Лоҳутӣ барои ҳу- 
нарпешагони тоҷик имконияти беҳтарини ҳунарнамоӣ буд. Со- 
ли 1939 режиссёр Е. Мительман бо заҳмати зиёд ин намоишро 
ба вуҷуд меорад, ки барои артистон имтиҳони ҷиддӣ ва дарси 
ҳунар мегардад. Дар рӯзҳои Даҳа Қосимов бо Отеллои офари- 
дааш ба таҳсину эҳтироми тамошобинони Москва сазовор ме- 
гардад. Дар бораи пн образи офаридааш ба мухбири «Театраль- 
ная неделя» (соли 1941, рақами 17) ӯ чунин мегӯяд: «Отелло» 
шахси некноми замони худ буд. Шахсе, ки ба вай ҷасорат як- 
ҷоя бо нармдилии шоирона хос буд. Фоҷиаи ӯ дар он аст, ки 
тақдир ин марди нек ва зудбоварро дар иҳотаи одамони сияҳ- 
кору ҳилагар андохтааст. «Хиёнат»-и Дездемона барои ӯ на 
танҳо анҷоми бахт, балки зиёдтар аз он -- гум кардани боварӣ 
ба мардум аст. Ба назари ман асоси образи марди некрафтор 
бадрашкӣ не, балки заволи идеалҳост. Ман Шекспирро то ҳол 
дар саҳна надидаам. Танҳо як пьесаи ӯро хондаам, ки ин «Отел- 
ло» мебошад... Афсӯс, ба русӣ ҳанӯз бо душворӣ мехонам. Нақ- 
ши Отеллоро ҳамон тавре ки фаҳмидам ва ҳис мекунам, иҷро 
кардам». 

Артист дуруст мегӯяд: «Ҳамон тавре ки фаҳмидам ва ҳис 
мекунам». Ин асари ҷовидонии Шекспири бузург аз зери қалам 
чунон санъаткорона баромадааст, ки ба хислати ҳар миллату 
нажод рост меояд. Ҳар хонанда ва хусусан, ҳар артисте, ки бо- 
зидани нақше дар он насибаш шуда бошад, даставвал ба таас- 
суроти худ такья мекунад. Маҳз ба он ҳиссиёте ки баробари хон- 
дан дар вуҷудаш пайдо мешавад, фаҳми инсониашро бедор 
менамояд ва дар ботинаш бо қаҳрамони асар пайвандие ёфта, 
қисматашро бо қисмати ӯ ҳамранг мебинад ва ҷуръаташро 
ҳамсадо. ; 

Шекспир драмнависест, ки артисти хомро мепазонад, нота- 
вонро тавоно ва шогирдро устод мегардонад. Зеро баробари роҳ 
ҷустан ба амалиёти саҳнавӣ аз ҷаҳонбинӣ ва инсоншиносии 
драмнавис тафаккури артист низ бой мегардад. Баробари қаҳ- 
рамони асар назари ҳунарпеша ҳам ба оламу одам дигар ме- 
шавад. Боварӣ дорам, ҳарчанд, ки Муҳаммадҷон Қосимов он 

гоҳ фақат «Отелло»-ро хонда буд, худи ҳамин ҳам кифоя ме- 
кард, ки дар дилаш ба қисмати Отеллои накӯкор, ба муҳабба- 
ти кӯдаконаи поки ӯ, эҳсоси баланду афкори амиқи ӯ, монолог- 
ҳои чун дуои хайрбод вирди забоншуда ва самимиву буррои ӯ 
изтироби пуртуғьёне ба вуҷуд ояд. Отелло ғалабаи эҷодии ар- 
тист буд, ки тамошобини Москва қадр кард. 

Нахустин Даҳаи санъати тоҷик дар пойтахти ватанамон бо- 
муваффақият гузашт, ки саҳифаҳои зиндаи таърих ба ин шаҳо- 
дат медиҳанд. Бо қарори Президиуми Совети Олии СССР ба 
Театри давлатии академии-драмавӣ Тоҷикистон ордени Байрақи 
Сурхи Меҳнат супориданд. Ба Муҳаммадҷон Қосимов унвони 
олии Артисти Халқии СССР дода шуд. 

Дар назди театри драмавӣ акнун вазифаҳои муҳимми эҷо- 
дӣ гузошта шуда буд ва он рӯ ба камолот мениҳод, ки якбора 
Ҷанги Бузурги Ватанӣ сар шуд. Ин воқеаи мудҳиш нақшаҳои 
мардуми Ватанамонро дигар кард. Ба сафи армия беҳтарин фар- 
зандони халқ сафарбар шуданд. Қисме аз адибон ва санъатко- 
рони тоҷик низ ба дифои Ватан рафтанд. 

Акнун дар театр асарҳои доир ба ҷанг ба саҳна гузошта ме- 
шуданд. Муҳаммадҷон Қосимов, гарчанде либоси ҳарбӣ напӯ- 
шид, ҳама эҳсосу муҳаббати ба Ватан ва ҳама нафрату адова- 
ти ба душман доштаи худро тавассути ҳунари шево ва қалби 
пуршӯри худ баён мекард. Дар ин солҳо пьесаи Ёқубҷонов ва 
Зелеранский «Ба ҷанг», «Давом дорад»-и Брунштейн, «Дар 
оташ»-и Сотим Улуғзода ва ниҳоят асари Лопе де Вега «Чаш- 
маи гӯсфандон»-ро ба саҳна мегузоранд. Асари охирин аз ҷум- 
лаи асарҳои классикӣ буд, мавзӯи асар ва диловариҳои қаҳра- 
мононаш ба талаботи замон мувофиқат мекард. Дар ин спек- 
такль, ки писанди тамошобинон гардида буд, махсусан Софья 
Тӯйбоева -- Лоуренсия ва Муҳамадҷон Қосимов -- Менко мо- 
ҳирона ҳунарнамоӣ карданд. 

Соли 1942 Муҳаммадҷон Қосимов бори аввал ба кино 
даъват шуда, дар фильми «Писари Тоҷикистон» нақши қаҳра- 
мони асосии он Ҳофизро иҷро мекунад. Ип қадами аввалини ӯ 
дар санъати кино қадами муборак буд, ки муваффақият овард 
ва аз ҳунари санъаткории ӯ акнун тамошобинони сершумори ки- 
но ҳам баҳравар мешуданд. Ба толеи мо фильми номбурда дар 
архив ҳанӯз боқист. Вақте ки кас ин фильмро мебинад, дар пе- 
ши назар- ҷавонмарди сивупанҷсола Муҳаммадҷон Қосимов 
ҷилвагар мешавад. Артист бо як ҷаҳон нафрат нисбат ба ҷанг- 
ҷӯён қаҳрамони худро фидокор таҷассум мекунад. Дар фильм 
саҳнае ҳаст. Ҳофиз -- Қосимов болои ҷасади дӯсти қурбоншуда- 
аш аз барои интиқоми ӯ қасам ёд мекунад. Ин саҳнаи бо ма- 

ҳорат ва самимияти артистӣ офаридаи Қосимов имрӯз ҳам кас- 
ро ба ҳаяҷон меоварад. Баъди ҷанг дар саҳнаи театри тоҷик як- 
чанд асари драмнависони совстии рус умри дубора диданд, ки 
инҳо «Ғолибон»-и Чирсков (соли 1947) «Одами милтиқдор»-и 
Пагодин (соли 1948), «Садои Америка»-и Б. Лавренёв (соли 
1950), «Соли 1919-и фаромушнашаванда»-и Вс. Вишневский 
(соли 1951) ва дигаронанд. Дар ҳамаи ин спектакльҳо Муҳам- 
мадҷон Қосимов нақшҳои фаромӯшношуданӣ офаридааст. Ху- 
сусан образи Муравьёвро аз «Ғолибон»-и Чирсков ва образи 
Сталинро аз пьесаҳои Погодин ва Вишневский театршиносон ба 
диққати эътибор гирифтаанд. Муҳаммадҷон Қосимов дар дра- | 
матургияи республикаҳои бародарӣ ҳам истеъдоди худро ба кор 
бурдааст. Ӯ дар драмаи «Алишер ШЊНавоӣ»-и Уйғун ва Из- 
зат Султонов, дар «Номуси оила»-и Мухторов, дар асари Са- 
мад Вурғун «Хонлар» ва драмаи Шервонзода «Номус» нақшҳои 
гуногун офаридааст. Дучороӣ бо асарҳои миллатҳои гуногун аз 
артист ҷаҳонбинии васеъ, аз бар кардани расму оин ва анъа- 


"наи ҳамон миллатҳоро металабад. Ин ҳама бар ивази МЕХНарИ 


зиёди ҳунарпеша ба даст омадааст. 

Ҳунари артистӣ кори ниҳоят душвор аст, ҳарчанд ки дига- 
рон онро бозӣ, бозии дилхоҳ мегӯянд. Вале пӯшида нест, ки 
санъати ҳақиқӣ ба ивази заҳмати фидокорона, ишқи пурҷӯш ба 
вуҷуд меояд. Аслан, ҳунарманди саҳна бояд хеле доно ва пух- 
таву зирак бошад. Дар сарчашмаҳои таърихӣ пайдоиши те- 
атр зикр шудааст, ки намояндаҳои арзандаи санъати артистӣ 
касони зарофатгуй, латиф ва аҳлифаҳм будаанд. Аз ин ҷост, ки 
дар драмаву фоҷиа ва мазҳакаҳои Шекспир образи масхарабо- 
зони шоҳ, ширинкорон одамони донову дурандеш ва дилсӯз ме- 
бошанд. Оре, дилсуз. Санъати нависандагӣ, артистӣ, рассомӣ, 
хуллас, эҷодкорӣ аз дилсӯзӣ зоҳир мегардад. Барои чӣ ба шоҳу 
амирон ширинкорон лозим буданд? Зеро онҳо халал намера- 
сонданд. Баръакс, табъашонро аз зарофатҳои беғаразона рав- 
шан мегардонданд. Онҳо ягона касоне буданд, ки ҳақиқати талх- 
ро ба шаҳди ноб омехта, беозор менӯшонданд. Барои шоҳони 
одил ҳамин бас буд, то ки нуқтаи матлабро фаҳманд. Ба шоҳо- 
ни нодон бошад... Чӣ вазифаи душвор аст ҳунарпешаи асил бу- 
дан. Ҷи устукорие лозим, то ки драманавису артист ҳазлу бо- 
зикунон шавқи тамошобинонро афзуда, мақсади асосиро бе 
панди ошкоро фаҳмонанд. Муҳаммадҷон Қосимов тавонист дар 
натиҷаи меҳнати пайваста қуллаҳои баланди санъатро фатҳ 
намояд. Чи дар нақшҳои фоҷиавию қаҳрамонӣ ва чӣ дар нақ- 
шҳои мазҳакавӣ ӯ ба хубӣ мақсади драмнавис ва режиссёрро 
пай мебурд, барои иҷрои моҳиронаи он мекӯшид. Барои мисол, 

як лаҳзаҳои ҳунарнамоии Қосимов дар нақши колхозчӣ Қари-.. 
мов аз спектакли «Шодиёна»-и Зокиров (соли 1950) ин тавр 
"аст. Бо фароғат умр ба сар мебаранд. Дар колхоз обрӯяш нағз. 

Духтари калониаш мудири нонвойхона, духтари дуюмаш трак- 
Іторчӣ, сеюмӣ мактабхон. Боз баӯчӣ намерасад? Оҳ! -- мегӯ- 
яд Каримов -- Қосимов дилашро нишон дода.-- Ҳарчанд ки ман 
ухтаронамро дӯст медорам, илоҳӣ умрашон дароз шавад, ва- 
ле ягонтоаш ҷои писарро гирифта наметавонад. Эҳ кошкӣ ақал-. 
лан як писар медоштам. Аз шоди ба сарам осмонро і мебардош- 
ам...». 

Қаримовҳо боз интизори кӯдак мешаванд. Ӯ ҳар замон бо- 
мед фол мебинад. Шояд ин дафъа писар таваллуд шавад. 22 
ол қабл аз ин ӯ ба нияти писар соат харида мондааст. Ҳар ка- 
е ки аввалин шуда хушхабар орад, ин соат ҳамчун шодиёна аз 
ни вай мешавад. Афсӯс то ба ҳол ин орзуяш амалӣ нашудааст. 
нак, боз умеди нав. Ҳоло бояд аз таваллудхона хабари хуш 
асонанд. Қаримов бетоқат шуда, боз фол мебинад. Вай соа-. 
ашро ба суфачаи айвон гузошт «агар дасти ростам ёбад, писар 
ешавад, чап-- духтар»,-- мегӯяд худ ба худ. Сипас қафотар 
афта, чашмонашро мепӯшад ва чорзону зада, оҳиста-оҳиста ба 
ӯи соат меғеҷад. Наздик омада, бо дасти рост соатро мекобад. 
амеёбад. Баъд бо дасти чап мекобад, боз намеёбад. Аз пав бо 
асти росташ таҳдидкунон кофтан мегирад, ки агар ёфта ната-. 
онад, дасташро хоҳад бурид. Ҳаяҷони фолбинӣ торафт афзу-. 
а, ӯ ба обу арақ меғӯтад. Вале ба дасти чапаш бо хавфи ма-. 
одо ки он ба соат расад, навбат падода, ҳамоно бо дасти рост 
іофтан мегирад. Ниҳоят дасти рост ба соат бархӯрд. Қаримов 

“фтам! Писар! Писар!» -- гӯён мисли он ки фолаш рост баро- 
ада бошад, соатро мебӯсад. Дар ҳамин дам хабар меоранд, 
1 занаш ду духтар таваллуд кардааст. Қайфи Қаримов якбора 
епарад. Вазнин ба курсӣ нишаста, оҳи чуқуре мекашад ва ме- 
яд: «ЭҚқ, ман бахт надорам». 

Дар мисоли боло кас равшан мебинад, ки Муҳаммадҷон Қо- 
лмов таҷрибаи шахсии худро ба кор бурда, ба характери Қа- 
імов -- шахси дар таъсири хурофот монда чӣ гуна обуранги 
ёти медиҳад. Ин ҷо ҳунарпеша бо ҳамроҳии тамошобин чун 
ошкунандаи хислатҳои бад ба камбудиҳои қаҳрамонаш ме- 
ндад. Оре, ҳунарпеша механдад. Вале ӯ мегирьяд ҳам. Са- 
Іфаҳои бисьёри таърихи башарият пур аз воқеоти хунин, ҷан- 
ї ҷидол ва ҷаҳолату нодонианд, ки аз тасвири он чашмони на- 
лсандагон пуробу қалби санъаткорон реш-реш аст. Гӯё ки 
одкорон маҳз барои тасалли додани ҷамъияти йӣнсонӣ тавал- 


її хо-и 

.Соли 1957 дар сақнаи театри тоҷик фоҷиаи «Шоҳ Лир»-ро ба 
саҳна: мегузоранд. Нубуввати абадзиндаи Шекспир сарҳадҳо ва 
мамлакатҳоро тай карда, дарьёҳо ва биёбонҳоро гузашта, ба 
диёри кӯҳсори тоҷикон мерасад, то аз баландиҳои он Шоҳӣ бахт- 
баргашта Лир бо нидои ҷонхарош аз дилҳои мардуми мо раҳму 
адолат ҷӯяд. Қисмати носозгори Лир ба тамошобинони ҳама 
халқу миллатҳо фаҳмо «буда, ҳар як ҳунарпеша ба ин нақш 
мувофқи завқу табиати худ наздик мешавад. Сабаби фоҷиаи 
бо .Лир: рӯйдодаро яке аз ғурури салтанат донад, дигаре аз 
накӯкорӣ ва сеюмӣ аз ғафлати ӯ меҷӯяд. Муҳаммадҷон Қосимов 
Ларро чун образи падари дилозурда бозӣ мекунад, ки ин аз як 
ҷиҳат ба психологияк мардуми Шарқ наздик аст. Оре, падари 
пурмеҳр, вале нодон, ки гавҳарро аз хас фарқ накард, духтари 
азизаш ва худашро гирифтори фоҷиа гардонд. Истеъдоди 
Муҳаммадҷон Қосимов то ин дам дар нақшҳои гуногун сай- 
қал ёфта-ва барои иҷрои чунин нақши мураккаби драматургияи 
ҷаҳонӣ омода буд. Муҳаммадҷон Қосимов дар Даҳаи дуюми 
адабиёт ва санъати тоҷик дар Москва бори дигар маҳорати ба- 
ланди худро аз имтиҳон гузаронд. Бори дигар Шекспири саҳ- 
наи тоҷик аз тарафи тамошобини Москва ба таври бояду шояд 
қабул карда шуд. Дар ин намоиши ҳунарӣ заҳмату ғайрати Қо- 
симов ниҳоят бузург буд. Бицобар ик, бозии Муҳаммадҷон Қо- 
симов дар кақши Лир баҳои сазовор гирифт. Дар таҳлили спек- 
такли «Шоҳ Лир» арбоби санъати рус О. Пьжова чунин мена- 
висад: «Дар иҷрои Муҳаммадҷон Қосимов фоҷиа бо нафосати 
амиқ анҷом меёбад. Вақте ки Қарделия, духтари бовафои ӯ 
(духтари Лир -- М. В.) мемирад, дар сари ҷасади вай Қоси- 
мов -- Лир бо меҳри оддии инсонӣ истода, падарона ва ҳамчу- 
нин шоҳона видоъ мекунад. Ин дам пеши назари мо гӯё на Анг- 
лияи қадима, балки афсонаи зебои тоҷикие ҷилвагар мешавад, - 
ки дар он падари. ҷоҳил бо дили кӯри худ муросо карда ната- 
вониста, муҳаббатро хор карда ва ниҳоят, гӯё бахти гумкарда- 
ашро аз нав дарьёфта бошад, болои ҷасади беҷони духтараш 
ашки пушаймонӣ мерезад. Дар ин саҳна маҳорати артистии 
ҳунарпеша бағоят баланд гардида, ӯ ба фоҷиаи умумиинсо- 
ние, ки Шекспир ифода карда буд, хусусиятҳои тозае меаф- 
зояд». ; 

Образи Колесников ҳам аз спектакли «Дохунда»-и Ҷалол 
Икромӣ яке аз муваффақиятҳои эҷодии Муҳаммадҷон Қосимов 
мебошад. Дар ин бора журнали «Театр» навишта буд ки: «...Дар 
спектакли «Дохунда» образи Қолесников аҳамияти калон дорад. 
Аз тарафи муаллиф ин образ чандон равшан тасвир наёфтааст. 
Барои ҳамин ҳам бояду шояд кушода додани ин образ ба зим- 

маи М. Қосимов афтодааст... Дар образи Қолесников -- Қоси- 
мов дилу ҷони роҳбари партиявӣ, донишу ташкилотчигии шахси 
ҳарбӣ моҳирона таҷассум ёфтааст. Қолесников -- Қосимов шах- 
си содда, накӯкор ва дар айни замон чун одами ҳақиқӣ сахт- 
гиру матинирода аст. Ҳунарпеша тавассути бозии худ аз саҳна 
ба мо мегӯяд, ки чӣ гуна будани халқи русро... мо, тоҷикон, апа 
ҳамин тавр мефаҳмем. Маҳз ҳамин гуна русҳое, ки Қосимов 
ифода мекунад, муҳаббат ва боварии халқи тоҷикро сазовор 
гардидаанд». 

Мо дар симои Артисти Халқии СССР Муҳаммадҷон Косимов 
ҳунарпешаи бошарафи замонро медидем, ки барои обрӯи санъ- 
ати халқаш ҷидду ҷаҳд кардааст. Ӯ бе таълими махсус, ба ивази 
меҳнати садоқатмандона ба пояи баланд расидааст. Устодон ва 
омӯзгорони ӯ Рӯдакию Фирдавсӣ, Шекспиру Шиллер, Гоголу 
Бальзак, Островскию Лопе де Вега, Горькийю Айнӣ, Лавренё- 
ву Икромӣ, Шервовзодаву Ғанӣ Абдулло буданд. Ниҳоят, омӯз- 
гори ҳақиқии ӯ ҳаёти социалистии мо буд. Дар солҳои авҷи ка- 
молот ӯ мекӯшид, то ки кори эҷодӣ ҳаматарафа авҷ гирад. Ҷус- 
туҷӯ мекард. Қувваи худро дар навъҳои дигари кори эҷодӣ ме- 
озмуд. Аз ин ҷост, ки ӯ бо якҷоягии нависандагон ва гоҳо ба 
танҳоӣ пьесаҳо менавишт, тарҷумаҳо мекард. Қувваашро дар 
корӣ режиссёри борҳо санҷида спектакльҳо офарида буд. Муҳам- 
мадҷон Қосимов ҳосили фаровони умрашро ба халк, ба ҷамъ- 
ият бахшидааст. Билохир, ӯ пойдевори санъати моро устувор 
гузоштааст, ки буньёди ин қаср бардавом аст. 


БИР ШЕ 


Афзудани шумораи ҳунарпешагони ҷавонро дар театр Му- 
ҳаммадҷон Қосимов аз таҳти дил хоҳон буд. Вақте ки хатмку- 
нандагони студияҳои Шепкин ва Институти театрии шаҳри 
Москва ба театр омадем, ӯ аввалин шуда, бо дилгармӣ моро 
истиқбол кард. Бо чашмони нармнигоҳи худ ба ҳар яки мо на- 
зар меафканд. Гӯё умеде меҷуст, истеъдоде меҷуст. Дар табас- 
суми пурмеҳри ӯ ботини софаш акс меёфт. Муҳаммадҷон Қо- 
симов бо гуфтори хуше, ки ба кирдораш мувофиқат мекард, 
муҳаббати ҷавононро ба худ ҷалб менамуд. У ба мо чун чанори 
бузурге соябон буд. Мушфиқу некхоҳ буд Раи мисли падар. Ба ӯ 
раҳмдилӣ ва гузашт кардан хос буд. Аммо сахтгир буд. Гоҳо 
қаҳраш меомад, ки бесабаб набуд. Аз шунидани дурӯғи пурзиён, 
даъвои беҷо ва ё ғайриодоб дармегирифт. Дар ин ҳолатҳо мо 
хафа намешудем, баръакс хавф мебурдем, ки асабӣ шуда, боз 

саломатиашро накоҳонад. Ҳақгӯиҳои ӯ ба мо хуш меомаданд, 
зеро он ҳама бо самимияту некҳоҳӣ гуфта мешуданд. Қосим-акаи 
мо (ўро дар театр хурду калон ҳамин тавр ком мебурданд) ба ҳар 
нақшаву бозьёфтҳои эҷодии мо бодиққат ва ғамхорона назар 
мекард. Аммо ҳеҷ гоҳ аз даҳони ӯ таърифи барзиёд намебаро- 
мад. Фақат аз цигоҳи гарму гуфтори кӯтоҳи ӯ матлабро пай 
бурдан мумкин буд. Бо Муҳаммадҷон Қосимов дар саҳна ҳа- 
маро пай бурдан мумкии буд. Бо Муҳаммадҷон Қосимов дар 
саҳна ҳамроҳ бозӣ кардан ба ман ҳам муяссар шудааст. Дар 
«Бунафша»-и Мирзо Иброҳимов ӯ падари ман -- Воҳидро бозӣ 
мекард. Профессор Сафоӣ, марди якраву ҳақиқатхоҳ, аз қа- 
дамҳои беҷои писараш дар хавф монда, ҳамеша бо занаш хар- 
хаша мекунад, орому қарорро аз даст медиҳад. Мазҳакаи нави- 
сандаи Озарбойҷон Мирзо Иброҳимов дар саҳнан мо мавқеи 
хубе ёфт. Профессор Сафойӣ -. Қосимов аз зери айнак ба ман, 
писари ношуди худ чунон нигоҳҳо мекард, ки суханҳои ҳанӯз 
нагуфтаи ӯ бараъло хопда мешуданд. Ёд дорам, дар анҷоми 
спектакль, вақте ки Воҳид дар назди умум фошу шарманда гар- 
дид, ваќ ба ман наздик шуда: -- Ана акнун ҷазоятро каш! -- 
гуфт. Ишро бо чунпиц оҳанги қаноатмандона гуфт, ки кас худро 
аз ханда боздошта наметавоцист. Ман ҳар гоҳ, агар дар саҳна 
ба Муҳаммадҷон Қосимов нигоҳ мекардам, аз чашмони зинда- 
ву нигоҳҳои маънидори ӯ ба илҳом меомадам, беихтиёр бозиам ; 
ҷон мегирифт. 

Мадаминбек дар «Ҳуррият»-и Ғанӣ Абдулло яке аз нақшҳои 
охирини Қосим-ака буд. Ин нақш ҳаҷман калон набошад ҳам, 
мазмуни чуқур дошт. Дар асар ғояи ҳалкунанда мебозид. Мада- 
даминбек аз як тараф ба фишори амири Бухоро, аз дигар тараф 
зери таъсири англисҳо ва аз ҷониби сеюм аз дастболоии лашкари 
инқилобгари Фрунзе ҳайрон мондааст. Намедонад, ки бо кадоми 
онҳо сулҳ бандад. Мадаминбек, марди нотарсу далер, дар иҷ- 
рои Қосим-ака обуранги зинда гирифт. Тавассути хираду ҷаҳон- 

инӣ вадили бузурги иксонии ҳунарпеша Мадаминбек симои 
барҷастае шуд. Вай дар рӯ ба рӯи Фрунзе барин сарбози пурзӯр 
меистод. Ман, ки нақши полковники англис Бейлиро бозӣ ме- 
кардам, бо Мадаминбек вохӯрӣ доштам. Аз рӯи вазифа бояд ба 
ӯ фишор оварда, ба тарафи худамон, ба тарафи англисҳо ме- 
кашидам. Баъди салому алейк, вақте ки ба сари матлаб омада, 
арзи худро баён мекардам, Мадамивбек -- Қосимов ба ман бо 
нигоҳи шеронаи чашмони пурхун чунон теғ кашида менигарист, 
ки аз чунин нигоҳ қаҳрамони ман дар хиҷолат мемонду худам 
оҷиз. Намедонистам нақшамро чӣ навъ бо нақши ӯ баробар 
кунам. Овоз ва рафтори оромонаи Мадаминбек -- Қосимов бо 

салобати худ ҳамаро мағлуб мекард. Ин салобат ва пурзӯрии 
образи ӯ аз ҳар як ҳаракати ӯ зоҳир мегардид. 

Муҳаммадҷон Қосимов на фақат дар театр устоди кори худ 
буд, балки дар санъати кинои мо ҳам саҳми арзандае гузош- 
тааст. Образҳои Саҳл бинни Мансур дар «Қисмати шоир». Қова 
дар «Коваи оҳангар», Азимшоҳ дар «Дохунда», Исмоилбек дар 
«Сарҳад дар кӯҳсор», Қаримов дар фильми «Бо амри дил», Зол 
дар «Достони Рустам»... Инчунин дар шунавонидани радиову 
намоишҳои телевизион ҳам хизматҳои ӯ босазо буд. Беҳуда 
нест, ки партия ва ҳукумат меҳнату истеъдоди артисти маҳбуби 
халқ Муҳаммадҷон Қосимовро ба эътибор гирифта, бо ордену 
медальҳо сарфароз кардааст. 


ХЕ ож 


Ман қар гоҳе ки Муҳаммадҷон Қосимовро хаёлан ҷустуҷӯ 
мекунам, лаҳзаи гувороеро, ки мо боре ҳамроҳ гузаронда будем, 
ба лавҳи хотир меорам. Дар рӯзҳое, ки фильми «Достони Рус- 
там»-ро ба навор мегирифтем, мо ҳамроҳ дар шаҳри Исфара 
дар як меҳмонхона мезистем. Ман ба вай аксар вақт ҳамроҳӣ 
ва дастьёрӣ мекардам. Баъди фильмкашии рӯзона ҳар ду аз 
паи истироҳат мешудем. Чақ-чақ мекардем. Риштаи хаёлро ба 
орзуҳои ширин мебастем. Ҳар бегоҳирӯзӣ ба лаби руд, ба чой- 
хонаи усто Қурбон мерафтем. Ё 

Усто Қурбон ғиҷакнавози маъруф ва марди меҳмоннавозе 
буд. Ҳар гоҳ ки ману Қосим-ака ба чойхонаи ӯ мерафтем, «биё- 
ед, муаллим» -- гӯён пешвоз мебаромад. Ҳавои бегоҳирӯзии ла- 
би руди Исфараро ҳар кас ки тобистон ба он ҷо рафта бошад, 
ба хубӣ тасаввур мекунад. Аҷаб дилкашу форам. Баъзан усто 
Қурбон барои мо ғиҷак менавохт. Қосим-ака лаззат мебурд ва 
дари сӯҳбат кушода мешуд. Ёд дорам, боре аз чойхона хесте- 
муто мобайни пули болои руд рафтем. Шамоли серуну форам 
беихтиёр моро боздошт. Қосим-ака ба панҷараи лаби пул такья 
карда, ба фарози кӯҳҳои барфпӯш, ки оби он аз зери пои мо 
ҷорӣ буд, нигоҳ мекард. Хомӯш будем. Баъди лаҳзае, гӯё аз 
манзараи дилрабои атроф ба ваҷд омада бошад, аз ҷавонии худ 
ёд кард. Аз шавқу шӯхиҳо, ғайрату бебокиҳои овони ҷавонӣ, аз 
шавқу рағбати эҷодии солҳои баъдина. Нақл мекарду ҳар гоҳ 
ба оби равон ва баландиҳои дуродур назар меафканд. Пай бур- 
дан душвор набуд, ки ӯ аз гузашти вақту қуллаҳои фатҳношу- 
да андеша меронд, роҳи тайкардаро дар назари хаёл санҷида, 
шуду нашуди корро аз ҳисоби зиндагӣ ихтисор мекунад. Афсӯсу 
дареғи тезгузарии вақт фикрро равшан мекард, вале намегу- 

зошт, ки кас ҳисоби моҳу солҳои баръабасрафтаро ёбад. Боди 
форам мӯйҳои сафеди ӯро парешон ва пешонии аз ҷӯшиши ан- 
дешаҳо тафсидаро сила мекард. Вақт ҳамчунон даргузар буд, 
чун оби равон... 


Фаррух ва Хуррам Қосимов институти санъатро хатм кар- 
данд. Фаррух бо серғайратӣ, санъатдӯстӣ, ҷустуҷӯ ва шавқи илм- 
омӯзӣ ҷавонии падараш Муҳаммадҷон Қосимовро ба ёд меорад. 
Хуррам чӣ? Хуррам ҷавони асили имрӯза аст. 

Мегӯянд, ки писарон бояд аз падарон дида баҳунартар бо- 
шанд. Қошкӣ ҳамин тавр мешуд... Вале ҳар як шахси аз санъ- 
ат андаке бохабар ба хубй медонад, ки номи фарзанди бовафои 
халқи тоҷик, санъаткори моҳир Муҳаммадҷон Қосимов чун ной- 
девори қасри маданияте, ки мо ҳоло дар сохтмонаш ҳастем, дар 
сафҳаи таърих пойдор ва дурахшон хоҳад монд. 


Маҳмуд Воҳидов 


ОШЬЁНИ МЕҲР 


Баъд аз панҷ соли хатми институт бори аввал ба самолёте 
нишастам, ки ҷониби Москва парвоз мекард. Аз мулоқоти оян- 
да дар ҳаяҷон будам. Хаёлам ҳам дар парвоз буд. Замони до- 
нишомӯзӣ, ёди Москва, ки моро тарбият додааст, хотираи дӯс- 
тон, кӯчаю истгоҳҳои шинос, хобгоҳ, рӯзҳои серию бепулӣ ва 
ниҳоят ёди устодон... Ин дам панду пешгӯйии омӯзгорон, таъ- 
киду сарзанишҳои меҳрубонона аз лавҳи хотир гузашта, беих- 
тиёр лабро ба табассум моил мекард. То ба манзил расидан 
хеле вақт буд, бо вуҷуди ин дил метапид, имтиҳоне дар пеш буд. 
Баъди панҷ соли хатми донишкада вохӯрдан бо муаллими ази- 
зи худ имтиҳони ҷиддиест... 

Дар меҳмонхона ҷо гирифта, ба назди телефон омадаму ра- 
қамҳои маълумро ёфта, занг задам. 

-- Бале, гӯш мекунам,--садо баровард овози шинос. 

-- Ассалому алайкум, мӯҳтарам Ольга Ивановна! Ба шумо... 

-- Ин кист? - бетоқатона пурсид овози шинос. 

-- Шумо Маҳмудро дар хотир надоред? 

-- 0О-о-о, худоё, Маҳмуд?! 

-- Ин манам.. і 

-- Туро кадом шамол парронд?.. 


-- Ба командировка омадам. Бачаҳо саломи гарму ҷӯшон 
фиристоданд. Бигӯед, саломатии шумо чӣ тавр? 


-- Э, ту саломатии маро ба як сӯ мону беҳтараш гӯй, ки 
кай ба хона меоӣ? 


-- Ҳар вақте ки лозим донед, 

-- Гӯш кун. Мо ҳозир ба дарс меравем, беҳтараш бегоҳӣ 
биё. Дарвоқеъ, вақтро беҳуда нагузаронда ба ягон театр рав. 
Баъди спектакль мунтазир мешавам. Хайр азизам, то бегоҳ. 
Ҳа, гуфтагӣ барин, имшаб дар Таганка «Одами ғамхор»-ро на- 
моиш медиҳанд. Ман телефон мекунам, ба ту билет мемонанд. 
Албатта рафта бин, баъд фикратро мегӯӣ. 

Гӯё ки аз вохӯрии мо панҷ сол не, балки панҷ соат гузашта 
бошад. Ман фақат тавонистам, гӯям, ки хуб.. майлаш... ал- 
батта... 

Душвор аст баён кардани ҳиссиёте, ки баробари пахш кар- 
дани занги дари Ольга Ивановна маро фаро гирифт. Онро кас 
мавриди рӯ ба рӯ шудан бо шахсони азизи худ ҳис мекунад. 
Вақте дасти нарму меҳрубон ва пажмурдаи муаллимаро гириф- 
та ба рӯяш назар кардам то тағьироте ҷӯям, дидам ки ду чаш- 
ми омӯзгор чун ду чашми модар аз зери айнак мисли барқ ме- 
дурахшанд ва аз чеҳраи пираш нур меборад. Даме бесухан гу- 
зашт. Сонӣ бо овози ларзон канда-канда «салом, азизам, са- 
лом» гуфт. Маро ба курсӣ нишонда худ аз рӯ ба рӯям ҷой ги- 
рифт, синча карда ба рӯям нигаристу ба гап даромад. 

-- Хӯш, зиндагиат чӣ тавр? Не ист. Ту аввал гӯй, ки ба 
спектакль рафтӣ? Маъқул шуд? 

-- Ольга Ивановна, ба ин спектакль мунаққидон кайҳо ба- 
ҳо додаанд... 

Ольга Ивановна як ба як рафиқони ҳамкурси маро мепур- 
сид. Аз муваффақияти онҳо беҳад шод мегардид. Агар монеъаи 
пешравии шогирдони худро фаҳмад, ба ғазаб меомад ва хомӯш 
мемонд. 

-- Эҳ, тамоман фаромӯш кардаам. Охир ту меҳмон ҳастӣ. 
Қанӣ, ин ҷо биё,--гӯён маро аз паси худ ба ошхона даровард. 

-- Ин ҷо нишин. Чи менӯшӣ, қаҳва ё чой? 

-- Қаҳва. 

Дар хона касе набуд. Борис Владимирович ба коре андар- 
мон шуда дер монда будааст. Ғамхорӣ ва меҳмоннавозии Ольга 
Ивановнаро дида, суханони Абдусалом Деҳотиро ба ёд меовар- 
дам. Он кас дар яке аз вохӯриҳо ба мо, студентони Институти 
театрии Москва дар ҳаққи Ольга Ивановна чунин гуфта бу- 
данд: «Агар ин гуна занони бофазилат ва омӯзгори донову дил- 
сӯз дар Тоҷикистони мо ду-се нафар мебуданд, санъати халқи 
мо чи қадар пеш мерафт». 

Ҳақиқатан ҳам, дар ин синну сол нисбат ба вазифа ва касби 
худ ин гуна серталаб шудан, ақлу дониш ва меҳру муҳаббати 
инсонии худро ба қалби дигарон ҷой кардан, аз садоқати бу- 

зурги инсонӣ, аз дили бузурги эҷодкории кас шаҳодат ме- 
диҳад. ! 

Ҳангоме ки аз бемаҳал вафот кардани Деҳотӣ лаб кушодам, 
Ольға Ивановна хеле маҳзун шуда, муддате ба фикр фурӯ рафт. 

Занги дар фикрҳои парешонро ҷамъ кард. 

-- Борис Владимирович омад,--гуфту Ольга Ивановна ба 
кушодани дар рафт. Баъди фурсате марди қаддарози салобат- 
дор вориди хона шуд. Ин кас Борис Владимирович Бибиков. 
Профессор, ҳамсар ва ҳамкасби Ольга Ивановна. Муаллими хе- 
ле сахтгир. Рости гап, дар ҳузури ин кас мо хеле қобил мешу- 
дем. Гарчи аз давраи студентӣ солҳо гузаштааст, бо вуҷуди ин 
вақти вохӯрдан саломам нимғурма баромад. Лекин ӯ маро хе- 
ле бо эҳтиром ва меҳрубонӣ пешвоз гирифт. Маълум шуд, ки 
ин панҷ соли мустақилӣ маро дар чашми он кас шахси боъэти- 
бор нишон дод. Бо диққат менигарам. Мӯйсари сафедаш боз 
ҳам сафедтар шудааст. Ба рӯи ӯ хастагии рӯз осори худро 
гузоштааст. Ваҷоҳаташ ором. Хаёлаш лаҳзаи гузаштаи умрро 
ба пеши казар меорад. 

Дар яке аз залҳои хурди институтамон репетицияи спектак- 
ли дипломии «Қамбағалӣ айб нест» мерафт. Саҳначаи охирини 
пардаи якумро машқ мекардем. 

Борис Владимирович, Ольга Ивановна ва муаллими дигара- 
мон М. П. Чистяков дар зал нишаста ба мо луқма мепартоф- 
танд, то ки дуруст амал кунем. Ҳар қадар зӯр мезадам, иҷ- 
рон мақсади режиссёрон муяссар намешуд. Борис Владимирович 
бо ҳар роҳ эҳсосӣ маро бедор кардан мехост. Ӯ бо гапҳои тунду 
тез (ин яке аз усулҳои ба кор андохтани артист аст) маро шарм 
медоронд, аламамро меовард, гулӯгирам шуд. Ба наздам омада 
бо оҳанги таъкид гуфт: «Артист шудан мехоҳӣ! Дониста гир, 
чандон осон нест, ки ту тасаввур мекунӣ!» 

Ив дам чашм аз мӯйҳои ӯ наканда, мефаҳмам, ки сахтгирии 
устод фақат ба фоидаи ман будааст. 

Борис Владимирович мактуберо ба Ольга Ивановна дароз 
кард.-- Имрӯз аз Ашқобод гирифтам. 

-- Аз туркманҳоямон? -- бо шодӣ пурсид Ольга Ивановна.-- 

Қанӣ бинем, чӣ навиштаанд, ин шайтончаҳо. 
- Ӯ мактубро кушода, айнакашро аз чашм гирифта, коғазро 
ба чашмаш хеле наздик бурду онро бо шавқ хонд. Вақти хон- 
дан гоҳ-гоҳ механдид, гоҳ аз хондан боз истода, айнакро ба 
чашм мемонду ба тавсифи ин ё он шогирд медаромад. 

Мактуб боиси сӯҳбати дуру дароз шуд. Қаҳрамонони сӯҳ- 
бати сарзада шогирдон буданд, вале ҷои воқеаҳо зуд-зуд ди- 
гар мешуд. Аз Ашқобод ба Тотористон мегузаштанд ва аз он 

ҷо ба Қароқалпоқистон. Хусусиятҳои миллии қазоқҳоро бо 
бошқирдҳо муқоиса мекарданд, бошқирдҳоро бо доғистониҳо. 
Зеро қариб дар тамоми гӯшаи мамлакати мо шогирдони онҳо 
хизмат мекунанд. 

Ҳангоми нақл Ольга Ивановна гӯё дармегирифт. 

Ман ба чеҳраи гарми ин ду нафар омӯзгор, ба рӯи ду инсо- 
ни соҳибдил нигариста, фикр мекардам: хушбахт аст шогирде, 
ки аз онҳо тарбия дидааст... ; 

Поянда бод устоде, ки бо меҳри худ дар дили шогирд ошьён 
дорад! 


Маҳмуд Воҳидов 


ДУР АЗ ВАТАН 


Рӯи олам дидан одам дидан аст, 
Неку бадро дар ҷаҳон санҷидан аст. 


Мирзо Турсунзода. 


Иирӯз мо ба сафар омадаем. Субҳ медамад. Мошини сабук- 
рав аз хиёбонҳои сабзу хуррам гузашта ба сӯи фурудгоҳ ме- 
шитобад. Баҳор дар шаҳри мо ҷилванамоӣ дорад. Хиёбонҳои 
сарсабзи пойтахтро бо ҳавас тамошо мекунем. Мошин аз болои 
дарьёи Душанбе мегузарад. Дар тарафи чап бинои боҳашамати 
намоишгоҳи хоҷагии халқ намоён аст. Бояд гуфт, ки тамошои 
ин намоишгоҳ боиси ифтихори ҳар як тоҷик аст. 

Мошини мо аз назди бозор гузашта ба хиёбони Ленин ба- 
ромад. Хиёбонро аз ду тараф биноҳои мӯҳташами театру до- 
нишкадаҳо, китобхонаву магазин, Академияи Фанҳо ва хонаҳои 
сершумори истиқоматӣ зеб додаанд. 

Мошин ба фурудгоҳ расид. Имрӯз ин ҷо хеле серодам ва пур- 
шукӯҳ аст. Аҳли шаҳр ҷамъ омадаанд, ки намояндагони худро 
ба роҳи дур гусел кунанд. 

-- Роҳи сафед, азизон! 

-- Бахт ёратон бодІ!.. То боздид!.. 

Рӯз чашм мекушод. Мо аз оғӯши пурмеҳри бародарони худ 
ҷудо шуда, бо гулу гулдастаҳои диёр ба самолёт савор шудем. 


«ЗАМИНИ ОДАМОН» 


Мо дар айёме зиндагӣ мекунем, ки мислашро таърих нади- 
дааст. Сайёҳон дар тӯли солҳо байни чӯлу биёбон, кӯҳу дарьё- 
ҳо, баҳру уқьёнусҳо мусофират мекарданд, то аз як иқлим ба 

иқлими дигаре расанд. Аксар дар ин роҳ беному нишон мешу- 
данд. 

Вале имрӯз роҳи солҳо баробари соат шудааст. 

Экспо -- 67. Ин намоишгоҳ ба муносибати садсолагии дав- 
лати Қанада дар соҳили уқьёнуси Атлантика, дар шаҳри хуш- 
манзараи Монреаль барпо гардидааст. Намоишгоҳ дар байни 
ҷазираҳои Еленаи Муқаддас, Нотердам ва нимҷазираи Сите де 
Гавр ҷой гирифтааст, ки масофаи он ба 500 гектар рост меояд. 
Намоишгоҳро дар муддати се сол қариб нӯҳ ҳазор одам буньёд 
кардааст. ; 

Аз панҷ се қисми масофаи Экспо -- 67-ро павильонҳои мам- 
лакатҳои ширкаткунанда гирифта, масофаи боқимондаашро па- 
вильонҳои якҷояи байналмилалӣ ва ҷойҳои истироҳатӣ, тамо- 
шогоҳҳои дилкушо банд кардааст. Азбаски павильонҳо аз ҳамди- 
гар дур-дур ҷой гирифтаанд, барпокунандагони намоишгоҳ пе- 
шакй ғами тамошобинонро низ хӯрдаанд. Яъне дар 5--6 метр 
баландӣ давродаври Экспо вагончаҳое сохтаанд, ки аз даруни 
он набаромада, намоишгоҳи бузургро тамошо кардан мумкин 
аст. Хатти нави метрои истгоҳи ҷазираи Елена ҳамеша серо- 
дам буд. 

Роҳбарони он пешгӯӣ мекарданд, ки намоишгоҳро қариб сӣ 
миллион одам тамошо кардааст. Вале ҳангоми баста шудани 
он маълум гардид, ки 50.306.648 нафар одам тамошо карда бу- 
дааст. Соли 1965 дар оғози намоишгоҳи оянда барпокунандато- 
ни он ба давлатҳои ширкаткунанда мавзӯи намоишгоҳро так- 
лиф карданд, ки «Одам ва олами ӯ» ном дошт ва сухани яке 
аз шахсони мӯътабари асри мо, нависанда ва лётчики санчҷиш- 
гари франсавӣ Антуан де Сент Экзюпери буд. 

«Одам бояд,-- навишта буд Экзюпери дар китоби худ,-- дар 
замине, ки барои одамони аст, ақаллан як хиштро барой сохта- 
ни бинои зиндагӣ ниҳад». 

Аз ин ҷост, ки ба намоишгоҳ «Замини одамон» ном гузош- 
таанд. 

Ба ман, махсусан, павильонҳои Иттифоқи Советӣ ва Чехо- 
словакия хеле маъқул шуд. Навбатҳои беохири муштоқони па- 
вильони советӣ ба ин шаҳодат медиҳад. 

Дар Экспо-67 зиёда аз 70 павильони давлатҳои гуногун ва 
панҷ павильони байналмилалӣ мавҷуд буд. Агар павильони ало- 
ҳидаи ҳар давлат дар бораи худ нақл кунад, павильонҳои бай- 
налмилалӣи монанди: «Одам-офаридгор», «Одам ва ҷамъият», 
«Қашфиёт ва одам», «Одам ва истеҳсолот», «Одам -- таъмин- 
кунанда», мақсади ягона -- нишон додани роҳҳои тараққиёти 

цамъияти имрӯза ва муайян кардани роҳҳои ояндаи зиндагии 
мардумро ба зимма мегирифт. 

Дар намоишгоҳ кор ва маҳсули меҳнати одамро дидан мум- 
кин буд. Муборизаи одам бо табиат ва ғолибияти ӯ бар зидди 
сармо, касалӣ, гуруснагиҳо, андешаи одам аз шароити имрӯзаи 
зиндагӣ ва фардои он гӯё масъалаҳое буданд, ки намоишгоҳ бо 
тамошочиёни худ дар хусуси онҳо мубодилаи афкор менамуд. 
Павильони «Одам ва ҷамъият» масъалаи муҳим ва хатарнок 
будани афзоиши инсониятро таҳлил менамуд. Дар як муддати 
кӯтоҳ, яъне аз вақти расми кушоди намоишгоҳ (28 апрель) то 
баста шудани он (27 октябри соли 1967) одами рӯи дуньё сиву 
панҷ миллион зиёд шудааст. Бинобар ин масъалаи аз ҷиҳати иқ- 
тисодӣ таъмин намудани инсоният хеле муҳим аст. Дар намоиш- 
гоҳ ҳар миллат мақсадеро ба миён гузошта буд. Мамлакати мо 
кашфиёти кайҳонро пешоҳанги худ қарор додааст. Баъди та- 
мошои ин намоишгоҳи бузург кас ба хулосае меояд, ки замин 
ба куллӣ симояшро аз нав сохтааст, рӯ ба тараққӣ мебошад. 
Неъмати ин замин барои ҳамаи одамон кофист. Фақат ин за- 
мини муқаддасро ба бахти инсоният аз ҳар гуна офати ҷанги 
нав бояд ҳифз кард. 

Вақте ки аз фурудгоҳи Шереметьевои шаҳри Москва ба са- 
молёти ИЛ-86 нишаста ба ҷониби ғарб парвоз намудем, субҳи 
босафои 22 май буд. Дар фазо даҳ соат парвоз кардем. Ҳафт 
соати он дар болои уқъёнуси Атлантика гузашт. Барои аксари 
мо, ки бори аввал уқьёнусро медидем, тамошои он хеле маро- 
қангез буд. Аз тирезаи самолёт ба мавҷхезу талотуми беохири 
уқьёнус назар менамоем. Қанори уқъьёнус дида намешавад ва 
дар гӯшаи дилҳо як лаҳза изтироби ноаёне пайдо мешавад. Ам- 
мо ҳамин, ки чашм аз тамошои уқьёнус бардошта ба мусофи- 
рони орому бепарво менигарӣ ва қудрату ҳашамати ин мурғи 
фӯлодинро ҳис мекунӣ, дил ором мешавад. Мардуми бебок дар 
баландии ҳашт ҳазор метр ҳам худро чун дар замин пиндошта, 
рақсу бозӣ мекарданд. 

Мусофирон мафтуни созу навоҳои мо гаштанд. 


Гар Ватап ин асту кор ин асту давр ин аст мо 
Як замон аз паҳлуи шамсу қамар ҳам битзарем,-- 


гуфта буд ҳанӯз соли сиву нӯҳум шоири тоҷик Ҳабиб ІОсуфӣ. - 


Рақсу суруду оҳангҳои дилнишини тоҷикӣ дар фазо пиз дили 
тамошобинонро тасхир мекард. 
Аз гӯшаи ҳамеша яхбастаи ҷазираи Гренландия гузаштем. 
Баъди ду-се соати дигар соҳил вамудор шуд. Самолёт то- 

рафт нишеб мерафт. Дере нагузашта шаҳри Монреаль ба назар 
расид. Гирду атрофи шаҳр қабои сабз дарбар карда буд. Мо 
чун қосидони саҳар дар канори он манзил гузидем. 

Шояд мо аввалин намояндагони миллати тоҷик будем, ки 
ба ин сарзамин меомадем. Мо либосҳои миллӣ дар бар доштем 
ва устувор қадам мениҳодем. Чун аз фурудгоҳ баромада ба ав- 
тобус ҷойгир шудем, чизи аввалине, ки моро ба ҳайрат андохт, 
шумораи зиёди автомошинаҳо бул. Дар назди фурудгоҳ сарои 
калони пур аз автомобиль буд. Шумораи мошинҳо ба шумораи 
хизматчиёни аэропорт мувофиқат намекард. Он гоҳ савол додем, 
то сабабашро донем. Маълум гардид, ки мусофирон ҳангоми 
сафар ба мамлакатҳои дигар мошини худро дар фурудгоҳ мон- 
да ба саёҳат мерафтаанд ва дар бозгашт музди нигаҳбонии он- 
ро дода ба мошини худ ба хона бармегаштаанд. Автобус моро ба 
манзилгоҳе овард, ки он дар кӯчаи Бодри буд. Азбаски нақшаи 
вақти мо баҳисоб буд, мо ҷомадонҳоро ба меҳмонхона гузошта, 
ба тамошои шаҳр баромадем. 


Шаҳри Монреаль соли 1942 дар ҷои хушманзараи соҳили 
уқьёнуси Атлантика буньёд шудааст. Аз се як қисми аҳолии он 
франсавӣ мебошанд. Боқӣ дар шаҳр анғлисҳо, америкоиҳо, ито- 
лиёиҳо ва дигар миллатҳо умр ба сар мебаранд. 

Дар шаҳр зиёда аз панҷ ҳазор корхонаҳои саноатӣ мавҷуд 
аст. Аз ҷумла шаҳр корхонаҳои бофандагӣ, нафткашӣ ва хӯ- 
рокворӣ дорад. Ба шаҳр сайёҳони зиёде меоянд. Қӯчаи -ккалон- 
тарини шаҳр Нотердам ном дорад, ки дар гирду атрофи он идо- 
раҳои молия ҷой гирифтааст. Дар Монвреаль зиёда аз ҳазору сад 
калисо будааст: Шумораи банкҳои. шахсӣ ва давлатӣ ба 4 ҳа- 
зору даҳ мерасад. 

Дар шаҳр ҳашт кинотеатри калон ва чиҳил кинотеатри хурд 
кор мекунанд. Ду бинои театр ҳаст, аммо дастаи ҳунарпешаго- 
ни муқимӣ надорад. ; 

-- Ана, дар ин маҳалла одамони бой зиндагй мекунанд,-- 
роҳбалад ба тарафи чап ишора кард. 

-- Ҳо, дар он хонаҳои ҷигариранг як хонуми миллионери 
бева иқомат мекунад. 

Намуди хонаву ҳавлиҳои зебо диққати сайёҳонро ба худ ме- 
кашад. 

-- Ин гуна хонаҳоро дар ивази чанд ҳазор доллар сохтан 
мумкин аст? -- кунҷковӣ кард яке аз мусофирони мо. 

Роҳбалади мо, духтари зебои рус Лариса мехост ҷавоб ди- 
ҳад, лекин як инженери ҷавон, ки худаш аз Свердловск буду 
ҳамчун сайёҳ ба Экспо омада буд, гапи ӯро бурид: 

-- Магар ту бо он хонуми миллионер. издивоҷ карданӣ ҳас- 
тӣ? ; ; Ё 
Садои ханда автобусро фаро гирифт. Аз ин аскияи дӯстона 
соҳиби савол як дараҷа дар хиҷолат монда бошад ҳам, чизе 
гуфта натавонист магар, ки аз ҳама баландтар механдид. Дере 
нагузашта, мо ба теппае баромадем, ки он ҷоро кӯҳи Шоҳи ме- 
номидаанд. Ҷои сабзазор ва хеле хушбаҳра буд. Вақте ки ав- 
тобус ба пастӣ мефаромад, Лариса ба мо хонаи шахси аз ҳама 
бойтарини Монреальро нишон дод. 

-- Нигоҳ кунед, ин ҷо ҷаноби Сименс зиндагӣ асдунд ) Сз 
ҳо ду нафаранд, аммо ин бино 42 хона дорад. 

-- Ҳе, ҳе-е..-- хандиданд ҳама якбора. 

-- Онҳо бисту ду нафар пешхизмат МОрАВА гухар 
давом дод Лариса. 

-- ХудоёіІ -- овоз баровард боз ҳамон коргари кунҷков.-- 
Охир, онҳо дар ин қадар хона чӣ кор мекунанд? 

-- Ба фикрам мушу гурбабозӣ мекунанд,-- ҷавоб дод боз 
ҳамон инженер. 

Хандаи хушҳолона аз нав баланд шуд. Дар ҳақиқат аз зин- 
дагии ин зану шӯи пир, ки ин қадар ҷойро банд кардааш ода- 

мони мо ба ҳайрат мемонданд. 

Баъди сайру гашт ба қаҳвахонае, ки ҷои хӯрокхӯрии мо таъ- 
ин шуда буд, омадем. Соҳиби ошхона меҳмононро бо лутфу меҳ- 
рубонӣ қабул кард. 

Хастагии роҳ аз тамошои шаҳр дида бештар асар кард. Мо 
вориди утоқи худ шудем. Ҳарчанд, ки хоб ба ҷогаҳ мекашид, 
худдорӣ мекардем, то ба шароити иқлими дигар ва манзили 
нав, ки аз вақти Москав ҳафт соат ва аз Душанбе даҳ “соат 
тафовут дошт, одат кунем. Ба дарди мо телевизори дар гӯша 
истода даво шуд. Онро имтиҳон кардем, ки шаш канал- дорад 
ва ҳамаи он баробар кор мекунад. 

Яке хабар мешунавонд аз дигаре савти ҷаз меояд, инаш чӣ? 
Асбоби дандоншӯиро таъриф мекунад. Боз ҷаз ва якбора дан- 
доншӯӣ! 

-- Онҳо ба ҳам чӣ алоқа доранд? -- пурсидам аз рафиқи 
ҳамхонаам. 

-- Ин тарғибот аст. Яъне, як навъ усули молфурӯшӣ. Бин, 
чӣ хел таъриф мекунанд,-- гуфт дар ҷавоб Музаффар Бурҳонов. 

Баъд порчае аз фильм намоиш дод... Баъд ғолибони кадом 
як мусобиқа... боз пастаи дандоншӯи... Боз фильм.. Оҳ, аз аф- 
таш фильми кавбоӣ, мебинем! 

Субҳ хеле барвақт бедор шудем. Дари дутабақаи айвонро 
кушода берун баромадем. Ҳавои серуни пагоҳии моҳи май ода- 

ми пимхобро меҳрубонона навозиш карда, ҳушьёр менамуд. Аз. 


айвони шаҳрро тамошо кардем. Айнан ҳамон хел хонаҳо, ки дар 
шаҳри мо ҳастанд. Одамон қам зоҳиран фарқ надоранд. Аз би- 
нои шафат овози гирьяи кӯдак баромад. Гирьяи писарам ба ёд 
омад. Садои пошнаи марде дар кӯчаи холӣ баланд шунида шуд. 
Ои сӯ нигаристам, дар даст портфель, марди миёнсоле бо ши- 
тоб мегузарад. Дар ин саҳари солеҳон ӯ ба куҷо мешитобад? 
Аҷабо, ба ӯ нигариста баъзе москвагиҳои саросема аз пеши на- 
зар гузаштанд... 

Баъди наҳорӣ ба мо тамошои ҷойҳои боқимондаи шаҳро так- 
лиф карданд. Вале ба намоишгоҳ рафтанро ихтиёр кардем. Хат- 


ти. нави метро сели одамонро беист ба намоишгоҳ меовард. Чу-. 


нин гуногунии забону миллатҳоро ба фикрам фақат дар роҳи 
ин намоишгоҳи бузург дидан мумкин буду халос. Зеро ба тамо- 
шои Экспо-67 аз тамоми гӯшаҳои дуньё сайёҳон омада буданд. 
Азбаски тамошои тамоми камоишгоҳ дар як рӯз ғайри имкон 
буд, хоҳишмандон ба павильонҳои дилхоҳашон навбат меғги- 
рифтанд. Павильонҳо расо дар соати даҳ дарҳои худро боз ме- 
карданд. 

Аз даромадгоҳ на он қадар дуртар, дар ҷои андаке баланд 
ду павильони бузург меистоданд. Яке гунбазшакл буд, ки ба 
ШМА тааллуқ дошт ва дигаре бинои чоркунҷаи азиме буд, ки 
бомаш мисли боли мурғи фӯлодии майли парвоз дошт ва ба фа- 
лак сар мекашид. Дар назди даромадгоҳаш ҳайкали досу болға 
ва тамғаи Иттифоқи ЕЕ меистад. Дар тарафи рости он бай- 
рақҳои 15 республикаи бародарӣ ҷилва мекард. 

Дар соати муайян бо ҳайати ҳукумати Тоҷикистон ва рӯз- 
номанигорони шаҳрӣ конференцияи матбуот барпо шуд. Ба саҳ- 
наи толори ќонцертӣ аъзоёни ҳукмати Тоҷикистон дохил шу- 
данд. Райиси Совети Вазирони республика Абдулаҳад Қаҳҳоров, 
котиби ҚМ ПК Тоҷикистон Ибодат Раҳимова, президенти Ака- 
демияи Фанҳои Тоҷикистон Муҳаммад Осимӣ, вазири хоҷагии 
қишлоқӣ Тоҷикистон А. Махсумов, Қаҳрамонони Меҳнати Со- 
циалистӣ Имомалиев, Ю. Воронин, инчунин мутарҷимони мо 
А. Қамолова ва И. Раҷабова дар президиум ҷой гирифтанд. Роҳ- 
бари павильони советӣ қайати президиумро ба рӯзноманигорон 
шиносонид. 

Вақте ки сухани муқаддимавиро ба раиси мӯҳтарами мо до- 
данд, барқи акќкосҳо беист шӯъла меафрӯхтанд ва рӯзномани- 
горон гуш ба қимор омодаи сухани раис буданд. 

Инак, каломи ширини тоҷикӣ дар ҳузури рӯзноманигорони 
дуньё ба гӯшҳо танинандоз ғардид. Садо ва маънии он лафзҳо 
ба ҳама дилнишин буд. Ахбори муфассал дар бораи Тоҷикистон 

барои аксар рӯзномангорон тааҷҷубовар менамуд. Онҳо нобо- 
варока гаштаву баргашта саволҳо медоданд. Раиси мӯҳтарами 
мо ба ҳамаи он саволҳо муфассал ҷавоб мегардонд. Намояндаи 
занони баробарҳуқуқи тоҷик Ибодат Раҳимова аз ҳаёти зано- 
ни озоди мо нақл кард. 

Ҳозиронро бо натиҷаҳои шоёни кори олимон ва инкишофи 
соҳаҳои гуногуни он президенти Академияи Фанҳои Тоҷикистон 
Муҳаммад Осимӣ ошно намуд. 

Баъди анҷоми конференцияи матбуот концерт барпо гашт. 
Мо се нафар бори аввал ба саҳна баромадем ва бо суханони 
ҳазору садсолаи устод Рӯдакӣ концертро оғоз кардем: 


То ҷаҳон буд аз сари одам фароз 
Қас набуд аз роҳи допиш бениёз 


Мақсади худро бо мисраъҳои Мирзо Турсунзода ифшо на- 
мудем: 


Дӯстиро ҷустуҷӯ дорем мо, 
Аз амонӣ гуфтугӯ дорем мо. 


Дар байн ду забони маъруфи олам -- забони англисӣ ва 
франсавӣ, ки ҳоло забони байналхалқӣ низ ба шумор мераванд, 
забони модарии мо пешоҳанг буд ва баланд садо медод. Оҳан- 
гу садои форами ин забони бостонӣ, ки имрӯз дар саҳнаи бу- 
зург, дар баробари забонҳои байналҳалқӣ гӯшрас мешуд, ба 
шунавандагон писанд омад. 


ҒАРИБОН 


Рӯзнпомаи «Интертейнмент» худи ҳамон рӯз дар саҳифаи худ 
аз концерти ҳунарпешагони тоҷик ахбор дода, навишта буд: 
«Ҳеч, кас аз ин барномаи концерти аҷоиб ғофил намонад». Ҳа- 
мин тариқ, қунарнамоии ҳунарпешагони мо аз баромади нахус- 
тинашон ба дили тамошобинони гуногунмиллат ва гуногунфикр 
роҳ ёфт. . 

Ба истеъдод ва маҳорати онон на танҳо тамошобинони Эксе- 
по-67 кафкӯбӣ мекарданду аҳсан мехонданд, балки намоянда- 
гони ҳӯкумати худамон ҳам дар ҳайрат буданд. Онҳо баъди 
муваффақияти концертҳо бо чеҳраи шод ва ифтихори зиёде 
моро ба оғӯш гирифта изҳори хушнудӣ менамуданд. Суруд- 
ҳои халқии тоҷикӣ, оҳангҳои шӯхи шавқангез дар иҷрои Шоис- 
та Муллоҷонова мақбули шунавандагон гардид. Баъди суруд- 

ҳои миллӣ Ҳанифа Мавлонова бо таронаҳои мураккаби опера- 
вӣ баромад кард ва ҳамаро мафтун сохт. 

Рақсҳои миллии тоҷикӣ дар иҷрои Гавҳар Мирҷумъаева, 
рақсҳои классикии балет дар иҷрои Малика Собирова ва Му- 
заффар Бурҳонов хеле дилнишин буданд, аз тараққиёти санъа- 
ти миллишаклу социалистмазмуни мо шаҳодат медод. Аҳмад 
Бобоқулов ҳам борй дигар исбот кард, ки соҳиби истеъдоди ба- 
ланд ва овози хуб мебошад. Ман монологи машҳури Ҳамлетро 
аз фоҷиаи Шекспир «Ҳамлет» ба самъи ҳозирон расонидам. 
Ҳамлетро кӣ намедонад? Аммо иҷрои он ба забони тоҷикӣ аз 
ҳунарпеша басо қуввату маҳоратро металабад. 

Агар дар санъат фикр ва мақсади муайян бошад, бе донис- 
тапи забон ҳам он фикру мақсадро дарк кардан мумкин аст. 
Гап дар маҳорати санъаткор мебошад. 

Шояд вақте расад, ки ҳунарпешагони театри драмавии то- 
ҷик ин асари Шекспирро бо забони модарии худ дар Англия ё 
дар дигар гӯшаҳои замин иҷро карда, баҳои сазовор гиранд! 

Баъди концертҳо аксар одамони ношинос аз мамлакатҳои 
гуногун изҳори шиносоӣ мекарданд. Рӯзе баъди концерти рӯ- 
зона чанд нафар мардони ношинос, ба утоқи артистии мо даро- 
маданд. Чеҳраашон ба назар гарм метофт, онҳо дар ҳаяҷон бу- 
данд. 

Мо аввал гумон кардем, ки онон одамони худӣ мебошанду 
ҳамчун сайёҳ ба ин ҷо омадаанд. Вале дере нагузашта маълум 
гардид, ки онон тоҷику ӯзбеконанд, ки дар Америка умр ба сар 
мебаранд. Ба Экспо-67 омадани моро аз рӯзномаву радио шу- 
нида аз Нью-Йорк омадаанд, то ки савту сози моро шунаванд 
ва бо мо вохӯранд. 

Ҳамин тавр вохӯрии ҳамватанон оддӣ ва ғайри чашмдошт ба 
амал омад. Онҳо ҳафт-ҳашт нафар буданд. Қисме аз онҳо ба 
тоҷикӣ ва қисми дигаре ба забони ӯзбекӣ ҳарф мезаданд. 

Байни мо пурсуҷӯ сар шуд. Ба саволҳои зиёди онҳо муфас- 
сал ҷавоб гардонда, дар навбати худ мехостем бо ҳаёти онҳо 
шинос шавем. Ба саволҳои мо на чандон кушоду пурра ҷавоб 
медоданд. Аз рафтору кирдори худ шарм мекарданд. Ҳар яки оқн- 
ҳо дар ҳар мавриде аз сарҳадди Иттифоқи Советӣ гузашта- 
анд. Падари яке аз тарси инқилоб сарваташро гирифта гурех- 
тааст, дигар, солҳои душвори сохтмони ҷамъияти социалистӣ 
дар Тоҷикистон аз душворӣ рӯ тофтааст. Хуллас, ҳамаашон аз 
кирдори худ пушаймон шуда, дар ёди ватан месӯхтанд: «Сар- 
навишт ҳамин будааст» гӯён худро таскин медоданд. 

о Онҳо аз зисту зиндагонӣ, ободӣ ва фаровонии Тоҷикистону 
Узбекистон ҳикоятҳо шунида мутаассир мешуданд. Онҳо дар 

панҷ-шаш концерти мо ҳузур доштанд. Вақте садои мусиқӣ ба- 
ланд мешуд, ё овози Ҷӯрабек форам садо дода манзараи кӯҳис- 
тон, дашту водӣ, баҳору тобистони зебои ватанро ба ёд мео- 
вард, ашки ҳасрат мерехтанд. 

Дар ик лаҳзаи ширин хуб мефаҳмиданд, ки айшу ишрати 
мамлакати ғайрро ба гадоии ватани худ иваз кардан нашояд. 
Дар ғарибӣ дил ҷароҳатдор мешавад, мегӯянд, рост аст. Вақте 
ки «Зиндагиатон чӣ тавр?» мегуфтем, онҳо ҷавоб медоданд: 

-- Ба ҷуз дидори ватан, ҳама чиз мерасад. Фақат ёди ва- 
тан дардест, ки ҳар рӯзу соат азият медиҳад. 

Дар байви нишастагон.як мӯйсафеди хурдҷуссаи лоғар буд. 
Симои хаста ва чашмони маҳзуни ӯ диққати моро ба худ ҷалб 
мекард. Баъди баромади худ аз паҳлуи саҳна ҳамеша симои ӯро 
тамошо мекардем... Вақте ки вай суруди ҳофизони моро бодиқ- 
қат мешуниду лаззат мебурд ба ман чунин менамуд, ки ин мар- 
ди ҷаҳондида, дар ин дақиқа тамоми ҳаёти барабас рафтаашро 
ба хотир меорад, медидам, ки беихтиёр ашк аз рӯи пуроҷингаш 
мечакад. Аммо риштаи хаёлоташ канда намешуд. Чашмонаш 
ба рӯи ҳофиз буд: шояд дар ин лаҳза деҳаи назарногири айёми 
бачагиашро медид ва ғарибии худро бештар эҳсос мекард. 


РӮЗИ МИЛЛИИ ТОҶИКИСТОН 


Рӯзи миллии мо 28-уми май қарор гирифта буд. Он субҳ 
барвақт ба Экспо-67 омадем. Соати нӯҳу ним либосҳои миллӣ 
дар бар ба ин рӯзи ботантана омода шудем. Вақте ки ба даромад- 
гоҳи павильони советӣ ба назди байрақҳои республикаи Итти- 
фоқӣ саф оростем, гирду атрофи павильонро одами бисьёре иҳо- 
та карда буд. Хоҳишмандони павильони советӣ ба сафи артис- 
тони мо нигариста аз воқеа огоҳ шудан мехостанд. 

- Дере нагузашта ба назди микрофонҳо намояндаи Экспо-67 
ва директори павильони советӣ Борисов омада, аз кушода шу- 
дани рӯзи миллии Тоҷикистон хабар доданд. Раиси Совети Ва- 
зирони республика рафиқ Абдулаҳад Қаҳҳоров мухтасар сухан 
гуфта, рӯзи миллии моро кушода эълон кард. 

Гимни Тоҷикистон ба тамоми майдон баланд садо дод. Бай- 
рақи миллии мо бардошта шуд. 

Баъди -ин-маросими тантанавӣ мо бояд меҳмонони павиль- 
они советиро ба тамошо даъват карда, худамон чун соҳибҷашн 
пеш мегузаштем. Дар ҳамин вақт тамоми расмияти пешинаро 
тағйир додем. Садои мусиқӣ баланд шуд. Ҳама дар майдон ба 


83 


рақс даромадем, як лаҳза роҳбарони Экспо-67 ба ҳайрат ва та- 
аҷҷуб афтоданд. Чунки ин хилофи одати муқарраршуда буд. 
Садои доира торафт баланд мешуд. 

Аҷибаш он буд, ки якбора ҳама бе таклифи якдигар ба рақс 
даромаданд. Гарчи на ҳама хуб мерақсид ва ҳаракати баъзеҳо 
хандаовар менамуд, лекин ҳама бо шавқу завқ мерақсиданд. 

Ҳамин тавр рақскунон ба экскалатори даромадгоҳ омадем. 
Соат расо даҳ буд, мо аввалин шуда ба павильон даромадем, 
хоҳишмандони онро низ даъват кардем. Дар павильони советӣ 
байрақчаҳои миллии республикаи мо ҳар ҷо-ҳар ҷо ҷилвагар 
буданд. Рӯзномаи Эксло-67 саҳифаҳои худро бештар бо ахбо- 
роти муфассалу аксҳои мо оро дода, дар бораи республикаи 
мо ба се забон маълумоти пурра додааст. 

Аз ҳар ҷо садои мусиқии тоҷикӣ ба гӯш мерасид.. Дар 
толори кино бошад фильмҳои ҳуҷҷатӣ ва бадеии истеҳсоли сту- 
дияи «Тоҷикфильм» намоиш дода мешуд. Экспонатҳои респуб- 
ликаи моро тамошобинони павильони советӣ бо шавқ тамошо 
мекарданд. Имрӯз ба мо, артистон, лозим буд, ки ду концерти 
калон намоиш дода, рӯзи миллии худро бо тантана қайд кунем. 
Ҳамин тавр ҳам шуд. Қонцерти рӯзонаро бомуваффақият гу- 
заронида, ба тамошои павильонҳои дигар рафтем -- чизи ягонае 
ки дар Экспо-67 шахсан ба ман таъсири калон бахшид, тамо- 
шои «Лабиринт» буд. Як бинои махсуси сеошьёна сохта буданд, 
ки фақат фильми ҳуҷҷатии режиссёри Канада Роман Кретерро 
намоиш медод. Фильм ҳамагӣ ним соат мерафт, баробар дар се 
ҷо намоиш дода мешуд, якбора дар ду экран дар шакли амудӣ 
ға уфуқӣ намоиш медоданд. 

Фильм аз таърихи ба вуҷуд омадани инсон ва зиндагии ӯ 
вақл мекард. Лабиринт роҳҳои зиёди сарпечест, ки аз инсон 
роҳи худро ёфта, душвориҳои рӯи роҳашро барҳам задааст. Хе- 
ле фильми хубест, одамро ба андеша водор мекард. 

Бегоҳирӯзӣ концерти калонтарин барпо гашт. Ин охирин 
концерти мо буд. 


МӮЪҶИЗАИ ТАБИАТ 


Рӯзи дигар, 29 май автобуси мо ба ҷониби музофотӣ Онта- 
рио, басӯи пойтахти он--шаҳри Торонто роҳ гирифт. Дар назди 
шаҳри Торонто бузургтарин шаршараи дуньё мавҷуд аст. Мо 
ба тамошои ин мӯъҷизаи табиат мерафтем. 

Торонто яке аз шаҳрҳои калонтарини Қанада мебошад, як 

миллиону ҳафтсаду ҳаштод ҳазор аҳолӣ дорад, масофааш 250 
МИЛ. 

Якумин аврупоие, ки ба Торонто қадам гузоштааст, Элъен 
Бреле мебошад. Номи ин шаҳр аз калимаи ҳиндӣ буда, Торон- 
то, яъне вохӯрӣ будааст. 

Ҳоло ин шаҳр яке аз шаҳрҳои хеле ободи Қанада мебошад. 
Бояд гуфт, ки қариб 40 фоизи даромади мамлакати Қанадаро 
ҳамин музофоти Онтарио медиҳад. 

Шаҳри Торонто ҳоло дар истеҳсоли мошинҳои сабукрав, 
радиоприёмник ва телевизорҳо дар дуньё ҷои сеюмро ишғол 
мекунад. 

Вақте ки аз ошьёнан баланди яке аз меҳмонхонаҳои Торон- 
то ба атроф менигаред, як манзараи аҷиберо мебинед: дар бо- 
ми хонаҳои серошьёва мошинҳо меистоданд. 


Биноҳои олиҷаноб бо тартиб ҷой гирифтаанд. Шаҳр наму- 
ди идона дошт, ҳар ҷо байрақи миллии давлати Қанада ҷилва- 
гар буд. 

Баъди тамошои шаҳр рӯзи дигар ба шаршараи Ниагара ома- 
дем. Ин шаршара дар сарҳадди Америка воқеъ буда, кӯпруки 
калоне Америкаро бо Қанада мепайваст. 

Ин шаршараи баландтарини дуньёро кас бе ҳаяҷон тамошо. 
карда наметавонад. Сайёҳони олам баҳору тобистон ба тамо- 
шои ин мӯъҷиза меоянд. Наварӯсон моҳи аввали хушбахтии худ- 
ро дар гирду атрофи ин манзараи афсонавӣ мегузаронанд. 

Ин шаршара хеле воқеаҳои аҷибро аз сар гузаронидааст. Дар 
ошхонаву дӯконҳои атрофи он расми одамонеро дидан мумкин 
аст, ки бо нияти бой шудан ва ба далерӣ шӯҳрат ёфтан худро 
ба шаршара андохта фақат як нафар наҷот ёфтааст. Ҳоло су- 
рати ӯро дар маҷаллаҳо, қуттии гӯгирд, сигарет ва банкаҳои 
мураббо часпонида, мардумро ба тамошои ин шаршара даъват 
мекунанд. 

Мо мӯзаву боронӣ пӯшида бо лифт ва нақҳб ба ҷое расидем, 
ки аз он ҷо манзараи рехтани оби шаршара хеле хуб дида ме- 
шавад. Паҳнои шаршара 162 фут аст. Тамошои ин гӯшаи сеҳ- 
рангези дуньё яке аз беҳтарин таассуроти сафари мо гардид... 

Автобуси мо ба ҷониби фурудгоҳи шаҳри Монреаль барме- 
гашт. Мо ғарқи таассурот будем, ҳар чизи дидаамонро бо зин- 
дагии хеш муқоиса мекардем. Дар ҷои дур ва бегона нашъаи 
дидори Ватан хеле азизу гуворо будааст. Вақте ки дар фуруд- 
гоҳи Монреаль, шоири маҳбубамон Мирзо Турсунзодаро дидем, 
ҳама якбора хурсанд шуда, худро гӯё дар Душанбе пиндоштем. 
Шонри мӯҳтарам, ки баъди як ҳафтаи сафари мо ба Монреалъ. 

омада буданд, моро ба Ватан мегуселониданд. Ҳама он касро - 
иҳота карда, аз Ватан пурсуҷӯ мекардем. Гӯё ки мо Ватанро 
солҳо надида будем. 

Ҳамин вақт як хонуми айнакдор маро ба назди худ хост. 
Тарҷумондухтари мо фаҳмонд, ки хонум Жанна Қастания мебо- 
шад, ба ман ҳадьяе овардааст. 

Ман ҳайрон шудам. 

-- Ба шумо барги сабзе овардам,-- гуфт хонум Қастания,-- 
умедворам, ки ба шумо хуш меояд! 

Хонум як қартаи «Ҳамлет»-ро ба ман тақдим кард... 


Маҳмуд Воҳидов 


ШАБҲОИ ТӮФонӣ 


Он рӯзҳо аз рӯзҳое ц 


Уданд, ки ба нудрат ва дер меоянд, ва- 
ле зуд мегузаранд. Ме; 


УЗаранду меҳре ба оғӯши кушоди ёрон,. 
нуре аз дурахши чашмҳои хандон ва бӯе аз гулзори дӯстон дар 
қалбу ёди инсон боқӣ мемонанд. Ин нақши меҳри дӯст ба ҳар 
Ка ЗАЗИР ГОДУЗАД мебахшад, то ки дар арсаи ҳаёт баландтар 
Ва далертар парвоз бикунад. Дар дили инсон ду чиз -- муҳаб- 
бат ва адоват бештар Нақш мебандад; якеи ин нақшҳо инсон- 
ро хушбахт мекунад, дигаре бадбахт. Ба дилҳо адоват ҳар қа- 
АЉ ШУД, ОСОН шавад, ҳамон қадар мардуми рӯи замин 
хушбахт мешаванд. Ана барои ҳамин ҳам сиёсати хирадман- 
донаи Партияи Қоммунистӣ на Давлати Советӣ баробарӣ, ба- 
ЁО Ира ДУСТИИ ХАХКЗОВЕ зарин мекунат, і 

Ана бо ҳамин ният, Дар он рӯзҳои тирамоҳи заррин мо, як 
гурӯҳ адибон ва санъаткорон, ба хонаи бародарони озарбой- 
Онаи ҳуд рафтем. Рафтем, то ки дӯстии ин ду халқи аз қадим 
аад ИРРОР БЕ Низомии бузург онҳоро маънан васл кардааст: 
заршанд ганди -худро ба зевари форсӣ ороста, боин қисмат ду 
ЗЕЗЕрО ЯК кардааст, бери дигар биозмоем ва ба оромгоҳи ин 
марди хирад суҷуд овареу, 

Аз ин сафари диёри дӯстон, аз он рӯзҳои тирамоҳи пурфайз 
Ба ад, ОН шабҳои ТУФОНИ нанд лаҳзае, ки дар ёди дил мондааст, 
Ҳоло манзури назари хонандагони мӯҳтарам менамоям. 


КР АЕ 
Харзнаидеви хаво абр буд ва борон меборид, Боку моро 
бо канда пешра шзирифа, Чанд дақиқа пештар, ҳангоме ки аз. 
болои Хазар парвоз Доштем, байни худ баҳс мекардем. Гумон 

набаред, ки мо аз ҷисмҳои осмонӣ ва ситораҳои дур баҳс мена- 
мудем, ё ки аз тирезаи самолёт ба баҳри Хазар нигариста, дар 
байни ду баҳри нилгун мондани худро оҳанги фалсафӣ медо- 
дем. Не, ҳаргиз ин тавр набуд. Гарчи мо намояндагони адабиё- 
ту санъат, мардуми эҷодкор будем ва эҷодкорон зотан зебои- 
парастанд ва дар чунин лаҳзаҳо бояд аз мӯъҷизаҳои сеҳранге- 
зи табиат ва қудрати ақлу хиради одам,ки роҳи кишварро, ро- 
ҳи дилҳоро наздик кардааст, сухан гӯянд; мо бошем, бо вуҷуди 
дар осмон будан, баҳсамон заминӣ буд. Ду кас якеро маломат 
мекарданд, ки чаро беҳуда пальто гирифтааст. Ӯ исбот мекард, 
ки ҳозир ба ҳар ҳол тирамоҳ аст ва обу ҳавои Қавказ аз Осиёи 
Миёна хеле фарқ дорад. Он ду нафар, ки яке бо боронии боло- 
нии худ фахр мекард ва дигаре онро надошту худро тамоман 
беташвиш ҳис менамуд, исбот карданӣ мешуданд, ки ҳоло то- 
бистон аст ва имрӯз шаҳри Боку офтобист. Ҳамин тавр баҳ- 
самон то гарав нарасида, самолёти мо ба аэропорт фуромад. 
Аз самолёт берун нашуда, ҳама якбора хандидем. Зеро пешвоз- 
гирандагон дар сар кулоҳу дар тан пальтои гарм доштанд, ки 
аз сардии ҳавои Боку гувоҳӣ медод. 

Ҳаво гарчи сард буд, мо дар оғӯши пурмеҳри дӯстони озар- 
бойҷонӣ, ки бо дастагулҳои бӯстони худ моро истиқбол наму- 
данд, гарм шудем: Ташнагии дидорро аз пиёлаҳои гулобе, ки 
духтарони озарӣ ба мо дароз карданд, шикастем. Шоиру нави- 
сандагон, аҳли санъат, коргарон, пешқадамони истеҳсолот ва 
студентони Боку ба пешвоз баромада буданд. Дар ин лаҳзаҳо 
гӯё ду халқ ба ҳам омехтанд, як тан шуданд ва гӯшу дидаҳо ба 
«ӯе дӯхта шуд, ки ду Мирзо, ду ҳамкасбу ҳамном, ду ситораи 
-дурахшони ин халқҳо ҳамоғӯш шуда, муҳаббати халқҳои худ- 
ро ба якдигар тақдим менамуданд. 

Инак, шаҳри Боку, ватани дӯстони озарӣ, шаҳри неъмат ва 
-савъатро ба мо пешкаш намуданд. Мо бо чеҳраи хандон ва ди- 
-ляи шод дар оғӯшаш ҷой шудем. 


БИЕЗИЕЗ 


Рӯзҳои маросими кушодашавии ин ё он маърака ҳамеша ҳая- 
ҷоновар аст. 16 октябрь аз ҳамин рӯзҳо буд. Қисми тантанавии 
маҷлис, баромади шоиру нависандагон гузашту навбат ба мо 
расид. Дар ин қисм бояд ҳунарпешагони мо бо якҷоягии ҳофи- 
зону раққосони Озарбойҷон баромад мекарданд. Ба ман ҳам 
-лозим буд, ки ду бор баромад кунам, хеле дар изтироб будам. 
Аца дар ҳамин ҳолати обуадошавӣ як воқеаи ногуворе рӯй дод, 
ки бойиси хиҷолати ман шуд. Баъд аз он ки навбати аввалро бо 

як азоб гузаронида, аз саҳна баромадам, чашмамро сиёҳӣ пахш 
карда буд, қариб ҳеҷ касро намедидам. Ба ҷавоби суханони таб- 
рикии рафиқони дар навбатистода як навъ ғур-ғур кардам. Вак- 
ти гузаштан аз даромадгоҳи саҳна шояд касеро озор додам, ки 
«вой» гуфтани маҳине ба гӯшам расиду ҳушам ба ҷояш омад. 
Баргашта ба паҳлӯям нигоҳ кардам, ки духтари зебое аз 
дарди тоқатфарсо афташро турш карда, пояшро мемолид. 
Баъд сарашро бардошту бо нигоҳи шикваомезаш як олам маъ- 
ниро фаҳмонданӣ шуд. Ман бошам ба ҷои узр хостан дӯғ 
задам: 

-- Охир, шумо гурбача барин дар зери по чӣ кор мекунед?! 

-- Шумо ҷасур менамоед, ҷавон,-- гуфт ӯ аз гапи ман ба 


“ҳайрат омада.-- Маро то ин дам касе ба гурбача нисбат надо- 


да буд,-- илова намуд ӯ бо такаббур.-- Аввало, агар чашм до- 
ред, ба пеши поятон нигоҳ карда гардед! -- хитоб кард алами 
дардро фурӯ бурда, ки ба болояш гапҳои ман зиёдатӣ буданд.-- 
Баъд, ба фикрам, дар синни шумо одамро аз гурба фарқ на- 
кардан аломати солимӣ нест. 

Тамоман шах шуда мондам. Авф пурсидан аз ёдам рафта 
буд. Гӯё чашмони фаттони ӯ маро сеҳр карда бошанд, беҳара- 
кат рост меистодам. Шариконаш шояд гуфтанд, ки ман меҳ- 
монам, вай якбора аламашро фурӯ бурда, табассум кард. Ни- 
гоҳаш гӯё мегуфт: «Наход маро пешпо занед». Ман гуноҳамро 
ҳис кардам, вале таъсири меҳри ногаҳониаш узр пурсиданро аз 
ёдам рабуда буд. Фақат раҳмхӯрона гуфтам: 

-- Шумо ҳам баромад доред? 

-- Бале,-- ҷавоб дод ӯ. 

-- Шумо шуғл доред? -- боз пурсидам. 

-- Суӯруд мехонам. 

- Сурудҳои классикӣ, ё эстрадӣ? 

-- Ман бештар сурудҳои халқиро меписандам.- - Аз аф ОЛЙ 
пай бурд, ки ман на танҳо дағал, балки кунҷков ҳам ҳастам, 
риштаи гапро канду ба назди ёрдамчии режиссёр рафт. 

-- Сурудҳои халқӣ,, ин хеле хуб аст,-- гуфта мондам аз па- 
саш. Гӯё ки бо ин чиҳатҳои хуби сурудҳои халқиро ба ӯ мефаҳ- 
монда бошам. Афсӯс, вай дигар ба пасаш нигоҳе накард, ки 
инаш аз ҳама аламангез буд. 

Дуввум навбати баромадамро ҳам гузаронида, озодона на- 
фас гирифтам ва аз ложаи тарафи рост ҷое пайдо намудам, то 
ки боқимондаи концертро тамошо кунам. Рақси балетӣ тамом 
шуд. Эълон карданд, ки ҳоло баромади ҳофизи филармония 
Зайнаб Хонларова. Якбора зал ба ҷунбиш омад, мардум бо каф- 
заниҳо ҳунарпешаи дӯстдоштаи худро пешвоз мегирифтанд. Қаф- 

занӣ ба авҷ расид. Ба саҳна нигаристам, то бубинам, он ҳунар- 
пешаи хушбахт кист. Худоё, ин ҳамон аст. Ҳамон духтари зебое, 
ки ман чанд дақиқа пештар гурбача номида будам. Чӣ нисбати 
номуносиб! Садои мусиқӣ баланд шуд. Пас аз он овози фораме 
аз он лаби майгун ва ҷунбиши ҷозибадоре, аз он қади мавзун 
бурун омада, ҳамаро обу адо кард. 

Ӯ чанд суруде ки он шаб хонд, ба тамошобинон писанд омад. 
Зайнаб сурудҳои ба Озарбойҷон бахшида шударо бо як ҳиссиё- 
ти беназире иҷро намуда, ҳамаро беихтиёр ба ин мулк ошиқ 
мекард ва қувваи сурудҳояш дар қалбҳо эҳсосоти ватанпарва- 
риро бедор менамуд, ки ин ҷиҳаташ аз ҳама қимат буд. Овози 
сеҳрангези ӯ он шаб ҳамаи адибону санъаткорони моро ҳам 
маст карда буд. Фақат ман нимҳушьёр будам. Бале, аз он гус- 
тохии худ ҳам шарм мекардам ва ҳам механдидам. Ҷуръате на- 
доштам, ки пас аз концерт аз ӯ узр хоҳам. Аллакай дер шуда 
буд, чунки санъати олии ӯ маро тасхир карда буд. Ёди он шаб, 
овози Зайнаб ва нақши нн рӯбарӯшавӣ дар хотири ман дер хо- 
ҳад монд. 


ЭИЕЗИЕЗ 


Тамошои Харсангҳои нафти Озарбойҷон ба рӯзи дуюми са- 
фари мо рост омад. Лангари киштӣ бардошта шуд, мо рӯ ба 
баҳр ҳаракат кардем. Шамоли сахти рӯзҳои аввал гӯё ба шара- 
фи меҳмонон бошад, ҳоло пасанда шуда буд. Мавҷбозии баҳр 
хеле зебо ва назаррабо буд, ҷунбиши мавҷҳо чун ҳаракатҳои 
зарифи дасти раққосаи мумтоз бо санъати худ дидаҳоро сеҳр 
мекард. Аз соҳил то Харсангҳои нафт севуним соат роҳ пайму- 
дем. Қиштинишинон ҳар кадом ин вақтро бо майли хеш ме- 
гузаронид. Ҳар ҷо-ҳар ҷо садои шеърхонӣ ва баҳси шеъри нав 
байни шоирон дар авҷ буд. Суруду мусиқии тоҷикиву озарӣ 
ҳам паси ҳам, гӯё мусобиқа мекарда бошанд, аз каноре ба 
гӯш мерасид. Дар ин мусобиқа Зафари мо зафар карда буд 
ва бо сурудҳои дилкаши худ дӯстони озариро мафтун гардони- 
да буд. Дар гӯшаи дигар насрнависон роҳҳои осон намудани 
тарҷимаи беҳтарин асарҳои нависандагони ҳамдигарро меҷус- 
танд, то ки хонандагони ҳарду тарафро бо бозьёфтҳои эҷоди- 
ашон шод гардонанд. 

Аммо мо, аксар ҷавонон, пас аз пурсупос ва фаҳмидани аҷо- 
иботи он шаҳре ки ҳоло ба сӯяш равонем, зудтар расиданро 
бесаброна интизор будем. Зеро мо шаҳреро медидем, ки ҳатто 
тасаввур карданаш душвор аст. Бале, ҳамин тавр буд. Охир, 
агар ба шумо гӯянд, ки дар рӯи баҳр шаҳри зебое буньёд шу- 

дааст, албатта табассум менамоед ва бо тезӣ бовар намекунед. 
Агар боз ба шумо илова намоянд, ки кӯчаҳои мошингузари ин 
шаҳр хокӣ ва асфальтпӯш набуда, балки тахтагину оҳанинанд, 
кинотеатру хонаҳои маданияташ бошад, ба зебой аз худи кино- 
театру хонаҳои маданияти шаҳри Боку монданӣ надоранд, шаб- 
ҳои ин шаҳр мисли дигар шаҳрҳои муқаррарӣ чароғон ва зебост, 
дар ин шаҳри баҳрӣ ҳам одамон ошиқ мешаванд ва дар ҷойҳои 
дилнишин мулоқот мекунанд, шумо, албатта, гиребони ҳайрат 
медоред. Ва дидан замоно ба буньёдкорони ин шаҳри мӯъҷиза- 
вӣ, ба нишондиҳандагони «мӯъҷизаи ҳаштум», ба ҳазрати одам, 
одами советӣ, ба қудрату бузургии он беихтиёр аҳсант хоҳед 
гуфт. 

Дар бандар одамони бисьёре ҷамъ омада буданд. Дар рӯи 
нафтчиён табассум мавҷ мезад. Овозҳои меҳмоннавозонаи он- 
ҳо дар ҳар қадам садо медод. Аз аввалин қадам дар ин ҷо мо 
ҳарисона ба мардумонаш менигаристем. Дар симои онҳо хис- 
латҳои фавқулодда меҷустем. Вале соҳибони ин шаҳри баҳрӣ 
аз одамони муқаррарӣ фарқе надоштанд. Дар симояшон низ 
қаҳрамониашонро дарк кардан душвор буд, чунки ҳама мар- 
думи оддӣ ва хоксор буданд. Фақат вақти синча кардани чашм- 
ҳо ва дастҳои коргарӣ ва бодиққат нигоҳ кардан ба чеҳраҳои 
дар тӯфону шамолҳои сахт обутобёфта аломати фидокории ин 
мардони майдонро дидан мумкин буд. 

Диққати шахси бори аввал ба ин шаҳр омадаро ҳама чиз 
ба худ мекашад. Махсусан пойҳои оҳанинаш. Бале, замини ин 
шаҳр пойҳое дорад, ки онҳо то қаъри баҳр мерасанд. Дар болои 
ин пойҳо -- равҳои оҳанин, хонаҳои ду-се ошьёна, майдончаҳои 
спортӣ, клубу кинотеатрҳо, киоскаҳо ва кӯчаҳо сохта шудаанд. 
Мо дар кӯчаҳои он савори мошин қариб ним соат гаштем. Дар 
ин муддат фақат чоряки шаҳрро давр зада тавонистему бас. 
Дар баъзе ҷойҳо харсангҳои калоне аз сатҳи баҳр сар бардош- 
та меистоданд. Аз ин аломат номи ин шаҳрро пай бурдем. Дар 
айни замон Харсангҳои нафт бо ганҷи худ, бо ҳашамати худ, 
ки онро мардумони оддии шуҷоатманди советӣ буньёд карда- 
анд, дар тамоми дуньё овоза дорад ва нахустин шаҳри калони 
баҳрӣ ба шумор меравад. 

Пас аз шиносоӣ бо шаҳр ва тамошои насосҳои нафткашӣ 
моро ба клуби тобистонаи нафтчиён оварданд. Қлуб аз одам 
пур буд. Дере нагузашта, вохӯрии иштирокчиёни даҳаи адабиёт 
ва санъати Тоҷикистон бо нафтчиён оғоз ёфт. Қоргарон барома- 
ди С. Улуғзодаро хеле самимона қабул карданд. Суханони хи- 
радмандонаи муаллими маҳбуб дар дили ҳар яки онҳо ҷо гирифт. 
Шоири дӯстдоштаи мо Боқӣ Раҳимзода шеърхонӣ карданд. Де- 

ре нагузашта, навбат ба ҳунарцешагон расид. Аз баромадҳои 
санъаткорони номии мо коргарон хеле шод шуданд. Дар рӯи 
саҳнае ки дар сатҳи баҳр вуҷуд дошт ва чанд метр дуртар аз 
он оби баҳр мавҷ мезад, Зӯҳраи мо дар ҳавои мавҷҳо печутоб 
мехӯрд. Қабои ҳамранги осмонаш дар чарх задан мавҷзании 
оби баҳрро мемонд. Моҳихӯракҳо муддате тӯъмаҳои худро фа- 
ромӯш карда, мафтуни рақси ӯ шуда, аз болои саҳна пайваста 
парвоз мекарданд. Агар касе аз қаъри асрҳо ҳамин лаҳзаро 
медид, ҳақиқатро афсона мепиндошт ва гумон мекард, ки Зӯҳ- 
раи осмонӣ ба баҳр фуромадааст. Қафзаниҳои пурмавҷи нафт- 
чиён Зӯҳраро гаштаю баргашта ба саҳна мекашиданд. 

Шояд Артисткаи Халқии республика Раъно Ғолибова дар 
эҷодиёти чандинсолаи худ бори аввал дар концерти шаҳри баҳ- 
рӣ иштирок дошт. Аз ҳамин сабаб сурудҳои шӯхи тоҷикиро бо 
илҳоми пурҷӯшу хурӯш месароид. Дар охир вақте ки ӯ як су- 
руди зебои озарӣ «Лолалар»-ро ба мардум пешкаш кард, 
коргарон бо ӯ ҳамовоз шуданд. 

Пас аз вохӯрӣ бо коргарон сӯҳбат кардем. Бо ин мардони 
наҷиб мо аз наздик шинос шудем. Бо камоли майл дар бораи 
кору борашон ба мо ҳикоят. мекарданд. Инчунин дар бораи на- 
хустин асосгузорони шаҳр -- инженерон, бригадирони аввалин 
ва коргарони оддие, ки ҳанӯз соли 1949 дар ибтидои сохтмони 
ин шаҳр ба ин ҷо роҳ кушода, баъзеашон қурбон шуда буданд 
ва ҳам дар борай онҳое, ки то ҳол монда нашуда хизмат мекар- 
данд, як ба як нақл намуданд. 

Вақте ки аз забони онҳо воқеаҳои аҷиб ва саргузаштҳои 
ғарибро мешунидем, аз яхселҳои сахти зимистон ва тӯфонҳои 
тобистон огоҳ мешудем, ба худ савол медодем, ки ин мардумро 
чӣ ҳавасманд менамояд, ки ба ин сахтиҳо тоб биёваранд? 
Романтика? Не, на танҳо романтика, балки муҳаббат ба меҳнат, 
муҳаббат ба касб, ба Ватан. ( 

-- Дар ин ҷо ҷавонон чӣ хел ишқ меварзида бошанд»?-- гуфт 
шоири ҷавон Лоиқ ба ҳамсӯҳбатамон марди тот, ки Наврӯз ном 
дошту забони тоҷикиро мефаҳмид ва гурӯҳи коргарони ҷавон 
ки хандаву шӯхикунон мерафтанд нишон дод. 

-- Ба ишқварзӣ, ба фикрам, хеле ҷои қулай,-- гуфтам ҷа- 
воби марди тотро интизор нашуда.-- Алалхусус, агар ишқат 
барор нагирад. 

Пас аз пасанда шудани ханда Наврӯз ба гап даромад. 

-- Ба фикрам, барои ишқи ҳақиқӣ ҳама ҷой мувофиқ. Агар 
дӯст дорию дӯстдорат наздат ояд, хонаи танг олами васеъ ме- 
шавад, на фақат шаҳри мо, балки рӯи замин тангӣ мекунад. 

Ба аломати тасдиқ ҳама сар ҷунбондем. Шоири ҷавон дар 

ҳолате ки баҳрро бо завқ тамошо мекард, якбора ба ваҷд ома- 
да, манзараҳои тасаввуроташро ба забони ҳол гуфтан гирифт: 

-- Шаб. Осмони ситоразор. Баҳр ором. Чароғи хонаҳо хо- 
мӯш. Мардум масти хоб. Аз дур садои насосҳои нафткашӣ ба 
гӯш мерасад, смена кор карда истодааст. Ду ҷавон дар равша- 
пии маҳтоб болоп ана он харак нишастаанд,-- гуфт вай хараки 
растаро пишон дода, ки чанде дуртар аз он оби баҳр мавҷ ме- 
зад ва шалаппоси бархӯрдани мавҷҳо ба сутунҳои оҳанин ба 
гӯш мерасид.--- Ҷавон тор менавозад. Садои мусиқӣ бо садои 
мавҷҳо ҷӯр мешавад. Ба гӯши касоне ки азоби бехобӣ мека- 
шанд, ин оҳанги форам расида, онҳоро ба хаёлу орзуҳо меба- 
рад. Маҳбубааш рӯяшро ба осмон бардошта, ситораҳоро тамо- 
шо мекунад, аз ширинии оҳанг ё ишқ чашмонашро пӯшида, маст 
мегардад. Ногаҳон,-- давом кард шоир, дастонашро ба мисли 
артисти драма, ба ҳаракат дароварда,-- садои тор қатъ меша- 
вад. Онҳое ки дар бистари худ аз оҳанги тор лаззат мебурданд, 
якбора аз ҷой ҷаста, бо хавотир ба назди тиреза меоянд ва ба 
сӯе ки садо меомад, нигоҳ мекунанд. Табассум дар торикии хо- 
на дар лабонашон барқ мезанад. Мебинанд... 

-- Чиро, ситораи  афтодаистодаро? -- бетоқатона пурсид 
шоири ҷавон Мастон. 

-- Не, бӯсаи моҳтобиро,-- гуфт шоир ва ҳанӯз ханда па- 
санда нашуда, тот ба ӯ кӯмак расонд: -- Он вақт маҳбубааш ба 
ҷавон ишваомез хоҳад гуфт, ки «куҷо донанд ҳоли мо сабук- 
борони соҳилҳо».--Ҳама бо завқ хандидем.--- Бояд шеъри нав 
эҷод кунед,-- гуфт коргари дигаре ки Одил Аҳмадов ном дошт. 

-- Бале, ии шаҳр ва мардуми он арзандаи шеъру достон- 
ҳои олӣ ҳастанд,-- тасдиқ кард шоир. 

Вақте ки киштии мо аз шаҳри нафтчиён ҷудо шуд ва мо ба 
Боку баргаштем, рӯз аллакай бегоҳ шуда, торикӣ афтода буд. 
Дар дили ҳамаи мо, ки бори аввал ин шаҳри ғайриоддиро ди- 
да будем, як олам таассурот нақш баст. Шоирону нависанда- 
гони мо дар дафтарҳои қайди худ, ба тору пуди шеъру ҳикоя- 
ҳои навашон, аломат мегузоштанд. 

То Боку расиданамон қариб се соат вақт буд. Наврӯз ва 
Одил Аҳмадов, ки бо мо аллакай дӯст шуда буданд, бо як 
коргари дигаре ҳамроҳи моён ба Боку мерафтанд. Сменаи ко- 
рии нафтчиён 8-рӯзӣ будааст. Онҳо ҳашт рӯз дар Харсангҳои 
нафт кор мекунанд ва ҳашт рӯзи дигар дар Боку, ки хонаву ҷои 
аслии онҳо дар он ҷо аст, дам мегиранд. Мо ҳама давра шуда 
менишастем. Сӯҳбати ин мардони кор хеле аҷиб буд. Гапро ҳар 
замон ба дигар сӯ мебурданд ва бештар аз дӯстии қадимии 
халқҳои мо ва қаробати забони тотӣ ба забони тоҷикӣ ҳарф 

мезаданд. Ба Боку қариб расида будем, ки Одил бо дилкашо- 
лӣ коғазеро аз дафтарчаи кисагиаш канда, ба рӯи он адресаш- 
ро навишту ба Мӯъмин Қаноат дароз карда, бо ҷиддият гуфт: 

-- Албатта шеъри дар бораи шаҳри мо менавиштагиатон- 
ро ба ман фиристед: шаҳри Боку, хиёбони БУСҲаМОБӢ ХЕЛИ 
36, хонаи 20. 

-- Бо ҷону дил -- гуфт шоир адресро гирифта. 

Баргашта ба паси худ нигоҳ кардем. Барқи чароғҳои шаҳ- 
ри Харсангҳои нафт торафт аз мо дур мешуд, вале шӯълаи он- 
ҳо дар чашмони мо буд. Дар байни равшании ду шаҳр, шаҳри 
Боку, шаҳри заминӣ ва шаҳри баҳрӣ киштии мо ҳаракат ме- 
кард. Даруни киштӣ пур аз одам буд. Даруни дили одамон пур 
аз ганҷ. 


«ХОХ Ож 


Роҳҳо. Одамро ба куҷоҳо ки намебаранд. Ӯро дар роҳ зе- 
боиҳои табиат, воқеаҳои аҷиб ва одамони гуногун дучор мео- 
янд. Кас бо сад умед ба сафар мебарояд. Ин хислати хоси одам 
аст. Аз Боку то Ганҷа бо мошини сабукрав ҳаштсоата роҳ 
аст. Самолёт дар ним соат мебарад. Мо мошинро интихоб 
кардем. Гурӯҳи мо бо роҳбарии раиси Иттифоқи нависандагони 
Озарбойҷон Мирзо Иброҳимов ва Мирзо Турсунзода ба шимо- 
ли республика ба Ганҷа роҳ гирифта буд. Роҳе ки мошини 
моро дар дам кашида буд, тамоми хатти Қавказро бурида ме- 
гузашт. Мо аз байни кӯҳу водиҳо, шаҳру деҳаҳо, боғу токзор- 
ҳои бепоён гузашта, бо зиндагии серу пури меҳнаткашон: шино- 
со мешудем ва аз меҳмоннавозии эшон сарфароз мегаштем. 

Дар роҳ кас, албатта, ба ягон мазор дучор мешавад. Мах- 
сусан дар сари мазори мардуми фозил бозистодан ва эшон- 
ро ба некӣ ёд кардан хеле гуворост. 


Қабр аз барои ман чӣ зарур аст, чун бувад, 
Дар синаҳои мардуми ориф мазори ман. 


Ҳангоме ки дар сари қабри яке аз намояндагони барҷастаи: 
адабиёти аввали асри ХХ-и Озарбойҷон Мирзо Алиакбар Со- 
бир сархам будем, ки мисраъҳо ба ёд меомад. Собир нависан- 
даест, ки дар замони мутлақияти подшоҳи халқи дар зери асо-- 
ратмонда ва зору бенавошудаи худро ба роҳи илму дониш раҳ- 
намой мекард. 

Барои ба онҳо фаҳмондани ғояҳои озодӣ ба мубориза хес- 
та буд. Ҳоло ватани вай Шимахӣ яке аз водиҳои зархези Озар- 
бойҷон ба ҳисоб меравад. Махсусан токзорҳои нопайдоканори! 

он хеле.даромади калон медиҳанд. Авлоди Собир имрӯз хуш- 
бахту хушиқбол аст. Мошини мо суръатро торафт суст мекард 
ва пас.аз дақиқае бозистод. Овози нақораю сурнай моро 
аз мошин берун кашид. Халқ дар сари роҳ ҷамъ омада буд. 
Маълум шуд, ки тӯи арӯсӣ будааст. Ҷавонон чобукона ме- 
рақсиданд. Азбаски шоирони мо чанд. соат дар даруни мо- 
шин менишастанд ва аз мошинсаворӣ дилбазан шуда бу- 
данд, қарор доданд, ки ба хушбахтии келину домод бирақ- 
санд. Артисти Халқии республика Валаматзода, ки мумто- 
зи ин ҳунар мебошад, бо рақси кавказии худ диққати мар- 
думро зуд ҷалб намуд. Соҳибони тӯй аввал гумон бурданд, ки 
ӯ озарбойҷонист. Вақте ки дар байни ҳозирон баҳс сар шуд, 
муаллим Мирзо Турсунзода ин «муаммо»-ро зуд кушоданд. 
Ҳазл карда гуфтанд, ки дар ҳақиқат Ғаффор аз як тараф 
озарбойҷонист. Ӯ домоди ганҷавиён аст. Дар ҷавониаш, вақте 
ки дили ӯро духтари озарӣ асир карда буд, вай маҳз барои 
ба даст даровардани маъшуқааш рақси чобуки озарбойҷониро 
омӯхта буд. Баъдтар санъати тамоми рақсҳоро азхуд намуд. 
Ҳоло вай устоди ин ҳунар аст. Ин ҳикояти муаллим ҳамаро 
хушҳол кард. Пас аз ин муаррифӣ ҳозирон ба домоди худ из- 
ҳори миннатдорӣ карданд ва аз таваҷҷӯҳи меҳмонон хеле шод 
шуданд. 

Аз рӯи нақша мо бояд дар шаҳри Мингечаур як шаб хоб 
рафта, субҳи дигар ба Ганҷа мерасидем. Ҳамин тавр ҳам шуд. 
Бегоҳӣ дар Мингечаур, ки шаҳри ҷавони саноатӣ мебошад, ша- 
би вохӯрӣ бо ҷомиаи шаҳр хеле хуб гузашт. Он шаб ҳозирон 
хусусан шеърҳои шоири ҷавон Лоиқ Шералиро хеле писанди- 
данд. Ҳангоме ки пас аз шеър хондани ӯ тамошобинон беист 
кафкӯбӣ мекарданд ва шоири ҷавон дар саҳна хиҷолатмандо- 
на таъзим менамуд, ин ҳолати ӯро Мирзо Иброҳимов пай бур- 
да, ба Мирзои мо табассумкунон гуфтанд:--«Лоиқи шумо аз 
шоир дида бештар ба деҳқон монанд аст». Сонӣ рӯзҳои охир 
он кас фикрашонро дар бораи Лоиқ давом дода, орзу наму- 
данд, ки ин шоири умедбахш дар назм «ҳамеша деҳқон би- 
монад». 

Шаб гузашту рӯз шуд. Боз ба роҳ даромадем. Нигоҳ дош- 
тани анъанаҳои хуби миллӣ шоистаи эҳтиром аст. Инро мо ба 
дарвозаи шаҳри Ганҷа расидан ҳамоно ҳис кардем. Дар назди 
дарвоза саворони бисьёре саф ороста буданд. Як фойтуни пур- 
зебу зиннат ҳам он ҷо мунтазири меҳмонон буд. Дарвозабон аз 
посбонҳои муқаррарии даромадгоҳи шаҳру қалъаҳо хеле фарқ 
дошт, Ӯ посбони боэътимоди ин шаҳри қадим буд ва хоҳад монд. 
Эҳтимол бо амри ӯ ин саворон аз шаҳр ба беруни дарвоза ба- 

ромада, мунтазири амри дигар буданд. Якбора садои мусиқӣ 
баланд шуд. Гулу гулдастаҳо ба сари мо рехтанд. Мо, ки ҳама 
ин дақиқаро кайҳо мунтазир будем, саросемавор ба сӯи дарво- 
забон тохтем ва дар назди ӯ ба зону афтодем. Оромӣ. Ҳама 
хомӯш. Дарвозабон хомӯш. Атроф ҳама хомӯш аст. Дар қалби 
ҳама суханони эҳтиром, миннатдорӣ печутоб мехӯранд, вале 
забонро ёрои сухан нест. Фақат тавонистем гӯем: 

-- Салом, эй марди хирад, яке аз бузургони замин Низо- 
мии Ганҷавӣ! Салому эҳтироми ворисони худ, тоҷиконро қабул 
фармо! 

Садои мусиқӣ аз нола ба наво гузашт. Ин гӯё аломати он 
буд, ки Низомӣ саҷдаи моро қабул намуд ва шаҳрро ба мо 
пешкаш кард. Хурду калон ба рақс даромаданд. Сипас-ду меҳ- 
мони олиқадр, ду Мирзо-- Мирзо Турсунзода ва Мирзо Ибро- 
ҳимовро ба аломати эҳтиром ба фойтун шинонданд. Дарвоза 
жушода шуд. Ба шаҳр даромадем. Ин қисми роҳ аз ду тарафи 
мошини мо саворагон мерафтанд. Чӣ дилписандие дошт ин 
гуна пазироии ганҷавиҳо. Ба ҳар ҳол дили кас шод мешуд, 
аз он ки ҳисси ифтихори анъанаҳои миллиро нигоҳ медоштанд. 
Тамошои ин шаҳри қадима, ки ҳоло сохтмонҳои меъмориӣ он 
тамоман рангубори дигар гирифтааст ва бо ободӣ, зебоию пур- 
неъматии худ аз бисьёр шаҳрҳои Ватанамон монданӣ надорад, 
ба бинанда ҳаловат мебахшад. Заводу фабрикаҳои онро дидем 
Вохӯриҳо бо мардуми шеъру санъатдӯсти Ганҷа хеле ҳам са- 
мимона гузаштанд. Дар шаҳр театри драмавиашонро меписан- 
дидаанд. Мо хоҳиш кардем, ки бо ҳайати театр шиносо шавем 
ва ягон намоишро бо забони озарӣ бубинем ва шунавем. Хоҳи- 
ши моро баҷо оварданд. Он шаб, ки ба театри ба номи на- 
васиндаи маъруфи Озарбойҷон Ҷаъфар Ҷаборлӣ рафтем, асари 
Мирзо Иброҳимов «Духтари қишлоқӣ»-ро намоиш медоданд. 
Ҳамон асар дар театри академии драмавии мо ҳам намоиш 
дода мешавад, вале бо номи «Бунафша». 

Ман бо майли тамом интизори кушодашавии парда будам. 
Зеро ин шахсан барои ман хеле аҷиб буд. Чунки дар ҳамин 
намоиши театрамон аз иштироккунандагон будам. Баъди он ки 
худи муаллиф, мӯҳтарам Мирзо Иброҳимов донистанд, ки ман 
дар «Бунафша» роли қаҳрамонашон Воҳидро бозӣ мекупам, хе- 
ле шод шуданд ва таклиф намуданд, ки дар концерти хотимавӣ 
ҳамроҳи Артисткаи Халқии СССР Ҳакима Қурбонова, ки ӯ яке 
аз санъаткорони беҳтарин ва дӯстдоштаи халқи Озарбойҷон 
мебошад, ҳамроҳ ягон саҳнаро иҷро кунем. Ман бо камоли 
майл розӣ шудам. 

Баъди барғаштан аз Ганҷа маро бо Ҳакимахонум бо теле- 

фон шиносо карданд. Мо барои концерти хотимавӣ аз «Бунаф- 
ша» саҳнаи панҷумро интихоб намудем. Бояд ин саҳначаро ман 
бо забони тоҷикиву он кас ба забони озарӣ якҷоя бо ду забон 
бозӣ мекардем. Мушкил буд, вале завқовар. Азбаски ҳар рӯз мо 
бо баромаду вохӯриҳо банд будем, натавонистем, ки дуруст 
машқ кунем, то порчаи интихобкардаамон пухта шавад. 

Фақат пагоҳии рӯзи концерти хотимавӣ ба мо муяссар шуд, 
ки бо ҳам вохӯрем. Соати ёздаҳ шитобон ба театр расидам, 
маро мунтазир буданд. Пас аз вохӯрӣ директори театр, ки мар- 
ди ҳалим будааст, маро ба гримхонаи Қурбонова бурд. 

Зани тануманди зебое ки хеле ситораи гарм дошт ва мўй- 
ҳои тиллорангаш гардани дарозашро панаҳ карда, то китфаш 
фуромада буданд, сӯҳбат кардем. Ҳар яке аз пешрафти рафи- 
қони санъаткори худ сухан мерондем. Вақти машқ тарсу ҳа- 
рос доштам, аммо дилдории он кас маро рӯҳ бахшид. Бо ҳа- 
мин расидани бегоҳии охирини даҳаро мунтазир шудем. 

Соати 7 бегоҳ. Аъзоёни ҳукумати Озарбойҷон, намоянда- 
гони ташкилотҳои партиявӣ, аҳли адаб, ҷомиаи шаҳри Боку, 
дӯстдорони адабиёту санъати халқи тоҷик дар бинои Театри 
ба поми Азизбеков ҷамъ омаданд. Нависандагон ва ҳунарпе- 
шагони мо имшаб боз маротибаи дигар бо назму санъати дил- 
пазири худ тамошобинонро мафтун гардонданд. Сомеон шеър- 
ҳои М. Турсунзода, Б. Раҳимзода, А. Шукӯҳӣ, М. Қаноат, ва 
Озодро бо кафкӯбиҳои зиёде тақдир карданд. Овозу нафаси 
Шоиста Муллоҷонова ҳамаро ба ҳайрат гузошт. Зафар Но- 
зимов, Абдулло Абдурауфов, Орифшо Орифов, Зӯҳро Кари- 
мова, Гулзора Ҳасанова низ суруду рақсҳои дилкаши тоҷи- 
киро манзури тамошобинон намуда, бо ҳунари худ ҳозиронро 
ба ваҷд оварданд. 

Дар навбати худ ман қарор додам, аз «Достони Рустам 
ва Сӯҳроб» ба забони тоҷикӣ порчае хонам. Аз шавқи шуна- 
вандагон маълум гардид, ки озариҳо забони форсӣ-тоҷикиро 
хуб медонистаанд, ки ин боиси рӯҳбаландии ман гардид. Қариб 
дар охирҳои концерт навбати мо омад. Ба Ҳакимахонум нигоҳ 
кардам, то ки аз ҳолаташон огоҳ шавам. Дар баромадгоҳ омо- 
да буданд. Зоҳиран хеле ором менамуданд. Нигоҳи ман шояд 
тарсу ҳаросамро ошкор менамуд, ки он кас бо табассуми худ 
маро таскин доданд. Шунидани он ки ману Ҳакима Қурбопо- 
ва аз намоиши «Духтари қишлоқӣ» як саҳна бозӣ хоҳем кард, 
тамошобинонро хеле дар ҳайрат овард. Онҳо пешакӣ ба тамо-- 
шои ин саҳнаи аҷибу завқовар тайёр шуданд. Ҳакимахонум 
ба саҳна қадам мондан ҳамоно садои кафкӯбиҳои тамошоби- 
нон ба ҳурмати ӯ баланд шуд. Аввалин сухане ки баъди аз па- 

саш ба саҳна тохта баромадан бояд ба ӯ мегуфтам, рости гап 
ҳеҷ лоиқи ин хонум набуд. Тамошобинон хомӯш шуда, мунта- 
зири маколама буданд. Ба Ҳакимахонум нигаристам, ки аз ман 
дуртар меистоданд ва бо нигоҳашон мегуфтанд, ки гапро сар 
кунам. Ман ҳам бо ҷуръат хитоб намудам: 

-- Ба назди ман биё, эй духтари қишлоқии ман, беҳ, беҳ, 
беҳ.-- Гапам базӯр то охир расида буд, ки садои ханда баланд 
шуд. Ман ба иштибоҳ афтодам, ки халқ аз фаҳмидани суханони 
ман хандида бошад ё аз ногувории ҳолатам. Баъди ду-се са- 
волу ҷавоб маълум гардид, ки бисьёр касон забони тоҷикиро 
қариб баробари забони озарбойҷонӣ мефаҳманд. Завқи хандаи 
тамошобинон ба мо илҳом бахшид. Дар баъзе мавридҳо баъ- 
зан ману Ҳакимахонум бо забони якдигар гап мезадем. Он кас 
ягон калимаро бо инҷиқӣ гӯянду ман ба озарбойҷонӣ ҷавоб 
гардонам, хандаи тамошобинон ба авҷ мерасид. 

Мо дар ин порчаи асари мазҳакавӣ ба тамошобинон ягон 
ғояи баланде ташвиқ намекардем ва ин саҳна эҳсосоти чуқури 
драматургӣ ҳам надошт. Бо вуҷуди ин гуфтугӯи тоҷикиву 
озарбойҷонӣ бо забони санъат дар дили тамошобин, дар дили 
халқ ба забони ҳарду миллат меҳре мепарварид. Ҳам наздикию 
дӯстии ин забонҳоро бори дигар бо забони ҳол тасдиқ менамуд. 

Вақте ки саҳна ба охир расиду мо дар зери ханда аз саҳ- 
на баромадем, кафкӯбиҳои пуравҷ моро боз ба саҳна даъват 
намуд. Ҳангоме ки гаштаю баргашта ба тамошобин таъзим 
менамудем, ба ин манзараи якдилӣ нигариста фикр мекардем, 
ки чӣ қудрати бузургу асрорангез дорад санъат. Фақат ӯ ме- 
тавонад ба дилҳо роҳ ёбад. Адабиёту санъат ягона василаи 
муттаҳидкунандаи халқҳо, тарғибкунандаи идеалҳои пешқада- 
ми инсоният мебошанд. Барои ҳамин ҳам партияи мо роли ада- 
биёту санъатро хеле бузург дониста, онро муҳимтарин аслиҳаи 
мубориза ва тарғиботи ғояҳои ленипӣ мешуморад. 


«Ож 


Қонцерти шаби хотимавӣ ба охир расид. Аз театр берун 
омадем. Ҳаво сард буд. Ситораҳои осмон дар зери пардаи абр 
пинҳон буданд. Шамоли тунд аз тӯфони омадаистода хабар 
медод. Автобус моро ба меҳмонхона расонд. Баъди хӯроки шом 
қисме аз дӯстон майли шабзиндадорӣ кардем. Як ҳиссиёти маҳ- 
зуне дар дилҳои мо хона карда буд. Ин маҳзунии ширин аз 
он буд, ки даҳ рӯзи бо ҳам будан дар хонаи дӯстон ба охир 
мерасид ва мо, ки ба ҳам унс гирифта будем, ҷудо шуданамон 
душвор шуда буд. 

Аввал мусиқӣ гӯш кардем. Аз пианинонавози худамон Марк 
Григорьевич Ройцман хоҳиш намудем, ки ба мо имшаб ягон 
чизи хуб навозад. Бетховен, Моцарт, Шопен, Лист паи ҳам 
дар зери ангуштони навозанда ба забон меомаданд. 

Оҳангҳои дилчаспу амиқ дар қалбҳо туғьён мехезонд. Ти- 
резаи меҳмонхона якбора бо шиддат кушода шуда, моро аз тӯ- 
фон огоҳ кунонид. Ҳангоме ки тиреза кушода шуд, шамоли 
сахт мевазид. Баъди чанд дақиқа борони сел сар шуд. Садои 
раъд ҳамаро ба ларза медаровард. Тӯфони ҳақиқӣ. Азбаски бе- 
вақтии шаб буд, дар кӯча касе намегашт. Ин тӯфони даҳшато- 
варро мардум аз пушти тирезаҳои хонаи гарми худ тамошо 
мекарданд ва ин рафтори асрорангези табиатро гӯё дарк кар- 
данӣ мешуданд. Дар кӯча дарахтони ҷавони сарв, ки зебоии 
шаҳрро аз зеби худ мепиндоштанд, бо такаббур ба муқобили 
тӯфон истодагарӣ менамуданд. Вале шамол сари мағрури он- 
ҳоро то дараҷае хам мекард, ки ба замин мерасиданд. Сарв- 
ҳои ҷавон гӯё тавба мекарданд. Тӯфон бо ханда боз сари он- 
ҳоро озод мекард. Сарвҳо боз рост мешуданд. Мусиқии боҳа- 
шамати Бетховен, зодаи тӯфони дили инсонӣ бо ин симфонияи 
асрорангези табиат ҷӯр шуда, дар вуҷуди мо низ тӯфоне бархе- 
зонда буд. Баъзан ба табиат ҳам, ба инсон ҳам тӯфон зарур 
аст. Тӯфони табиат тамоми чангу ғубори заминро мешӯяд. Рӯи 
гиёҳҳоро шуста тароват мебахшад. Тӯфони вуҷуди одам бо- 
шад, монеаҳои роҳи зиндагиро дур месозад. Аксар фикру ақи- 
даҳои тираи инсон аз барқи ин тӯфон равшан мегарданд ва 
одам қадру қарзи аслии худро дар ин равшанӣ якбора дарк 
мекунад. 

Мо аз тирезаи ошьёнаи чоруми меҳмонхонаи «Озарбойҷон» 
ин, манзараи зебо ва даҳшатоварро тамошо мекардем. Чароғ- 
ҳои Харсангҳои нафт ба чашм наметофтанд. Дар ҳамин ҳол 
талотуми тӯфони баҳрро тасаввур карда истода, онҳоеро ки 
ҳозир дар байни баҳр буданд ва дар миёни тӯфонҳо вахтаи 
меҳнатиро бошарафона иҷро мекарданд, ёд мекардем. Он мар- 
ди тот Наврӯз ва рафиқи озарбойҷониаш Одил Аҳмадовро бо 
ҳама хислатҳои шахсӣ ва эҳсосоти романтикиашон ёдоварӣ ме- 
кардем. Бале, шоирони мо аз онҳо қарздор ҳастанд. Дар ин 
лаҳза диловарию корнамоии онҳоро бемислу монанд тасаввур 
мекардем. Оре, магар дар ин тӯфони даҳшатовар дар байни 
баҳр истода, содиқона баҳри халқу Ватан ҷонбозӣ кардан мӯъ- 
ҷиза нест? 

Тамоми шаб хоб накардем. Аз Рӯдакӣ то Турсунзода, аз 
Пушкин то Евтушенко, аз Низомӣ то Самад Вурғун ва Набӣ 
Ҳазрӣ ҳамнишини мо буданд. Дар ин шаби тӯфонӣ гӯё руҳи 

бузургон ҳам нороҳат шуда буд, ки дар қалби моён паноҳ ме- 
ҷустанд ва шаб то рӯз мисраъҳои дар муҳити тӯфонҳо эҷод 
кардаашонро такрор ба такрор мехондем. 

Субҳ. Вақте ки ба мошинҳо савор шуда, ҷониби аэропорт 
раҳсипор шудем, ҳаво соф буд. Замину осмон баъди тӯфони 
имшаба ба ҳадде тоза буданд, ки чашмҳоро мерабуд. Абрҳо 
пароканда шуда, офтоб чеҳраи оламтоби худро ҷилва медод. 

Дар дили мо ҳам акси офтоб буд. Гарчанде ҳаво гарм буд, 
дӯстони киромии мо бори дигар ба оғӯшашон кашида, моро 
гармтар карданд. Барқи чашмони хандонашон дар чашмони 
мо акс меандохт. Мо ба самолёт савор шудем. 

Хайр, шаҳри дилрабои Боку! То боздид, эй арҷманд. Видоъ, 
эй шабҳои тӯфонӣ! 


Боз омадан зи рафтани хуршед дур нест, 
Гар зиндагист, дида ба дидор мерасад. 


Маҳмуд Воҳидов 


МУОСИРИ МО ШЕКСПИР 


Театри драмавиро имрӯзҳо ва дар гузашта низ бе драма- 
тургияи В. Шекспир тасаввур кардан душвор аст. Ин нави- 
сандаи бузург пояи драматургияи ҷаҳониро, ки асоси таҳкур- 
сии онро фоҷианависони давраи қадими Юнон Софокл ва Ев- 
рипид гузоштаанд, баланд бардошта онро устувор ва безавол 
гардондааст. 

Ҳар аср аз нуқтаи назари ба худ хос, ки ба тарзи зисту 
зиндагӣ ва афкори сиёсӣ-иҷтимоии ҷамъиятӣ вобаста аст, ба 
ғояҳои Шекспир назар карда, симои онро ба тариқи худ меку- 
шояд. Театри асри ХХ беҳтарин кашшофи драматургияи Шекс- 
пир ба ҳисоб меравад. 

Беҳтарин актёрҳои театри замони мо дар кушодани образ- 
ҳои мураккабтарини ин марди бузург қувваозмоӣ намуда ақлу 
маҳорат ва ҳаёти худро сарфа кардаанд. Бино ба хизматҳои 
шоёни ин санъаткорон образҳои Ҳамлет, Отелло, Шоҳ Лир, 
Ромео ва Ҷульетта ва ғайраҳо ба муосирони мо дар симоҳои 
ҳақиқии худ зинда гашта, қаҳрамонони дӯстдоштаи онҳо гар- 
дидаанд. 

Дар қатори театрҳои Англия, Америка ва дигар мамлакат- 
ҳо, театри советӣ яке аз пурзӯртарин таҷассумкунандаи асарҳои 
Шекспир ба шумор меравад. 

Театри советӣ бо номҳои чунин устодони саҳнаи худ Ос- 
тужев, Михоэлс, Уланова ва дигарон ифтихор дорад. Образ- 
ҳои офаридаи онҳо дар дафтари таърихи театри Шаекспирши- 
носии дуньё чун саҳифаи дурахшоне сабт гардидааст. 

Театри драмавии тоҷик ҳам дар муддати кӯтоҳи роҳи эҷо- 

дии худ ба гузоштани асарҳои В. Шекспир ҷуръат намуда, 
муваффақиятҳои басо намоён ба даст овардааст. Отелло ва. 
Шоҳ Лири Муҳаммадҷон Қосимов, Ҷульеттаи Софья Тӯйбоева 
ва Х. Назарова, Ромеои А. Хоҷаев мисоли равшани он аст. 

Ин образҳо барои ба воя расидан ва мукаммал гардидани 
маҳорати ин артистон кӯмак расонданд. Тарҷумаҳои дилни- 
шини А. Лоҳутӣ ва Бону, ки ин се асарро аз англисӣ гардон- 
даанд, забони саҳнаи тоҷикро бойтар ва зеботар намуд. 

Имрӯз Шекспирро муосири мо мегӯянд. Оре, ҳамин та»р 
аст. Гарчанде моро аз давраи ҳаёти ӯ чорсадсола роҳ ҷудо 
мекунад, осори ӯ ба дилҳои муосир чун эҷоди драманависони 
имрӯза наздик ва мақбул мебошад. Зеро ки ӯ роҳи мубориза 
барои хушбахти ва фоҷиаи башариятро бо калами сеҳрангез 
бо устодӣ ба назм даровардааст. | 

Мунаққиди бузурги рус Белинский асари «Ҳамлет»-ро таҳ-. 
лил намуда, дар бораи шахсияти ӯ чунин гуфта буд: -- «Ҳамлет. 
ин ман, шумо ва ҳар як шахси дигар аст». Ин рост аст. Он 
азобҳои рӯҳӣ ва маънавии Ҳамлет, ки аз дидани фиску фу- 
ҷури атрофиён мекашад, ба мо фаҳмост. Саволи доимии ҳаёту 
мамотро, ки Ҳамлет ба миён мегузорад, ҳар яки мо низ дар як 
шакли ба худ мувофиқ ба миён мегузорем. Аз хандаи ӯ ме- 
хандем. Аз гирьяаш мегирьем. Ана, барои ҳамин ҳам Шекспир 
ба мо азиз ва муосири пешқадами мост. 

Дар театр вохӯрдан бо қаҳрамонони Шекспир писанди дӯст- 
дорони санъат мебошад. Инчунин симои ҳақиқии театр ва ма- 
ҳорати ҳунармандони он, чи тавре ки дар боло гуфтем, фақат 
бо асарҳои ин марди бузург метавонад ба куллӣ зоҳир гар- 
дад ва инкишоф ёбад. Аз ин рӯ, имрӯз театри тоҷик боз ба 
осори Шекспир рӯ овард. 

«Ду веронӣ», ки фардо намоиши нахустини ин спектакль 
барпо мегардад, яке аз асарҳои давраи аввалини эҷодиёти му- 
аллиф ба шумор меравад. 

Дар маркази асар дӯстии ду ҷавони веронӣ, ишқ ва садо- 
қати онҳо инъикос гардидааст. 

Хонандагони мӯҳтарам шояд мехоҳанд донанд, ки театри 
мо ин дафъа чаро маҳз ин асари драматургро ба репертуари 
худ дохил намудааст. «Ду веронӣ» ба мо -- офарандагони ин 
спектакль, аз он ҷиҳат муҳим ва азиз аст, ки мехоҳем ба та- 
мошобинони мӯҳтарами худ дар бораи дӯстии ҳақиқӣ, муҳаб- 
бат, садоқат ва меҳру нафрат нақл кунем. Зарурат доштани 
ин масъалаи муҳим барои тарбияи насли ҷавони мо ҳеҷ касро 
ба ҳайрат намеандозад. 

Шекспир дар ин асари (ба қавли баъзе мунаққидон) «но- 

расида»-и худ бо устодии беназир масъалаи муҳимтарини ҷа- 
вониро ба қалам кашидааст. Рафти воқеа ин тавр тартиб ме- 
тирад. 

Ду дӯст, ду ҷавон аз шаҳри Верона ба ҳам дилбастагӣ до- 
ранд. Яке ишқ меҷӯяд ва аллакай дилбохтаи нозанине ме- 
бошад. 

Дигаре, ки ба ишқ эътино надорад, ба Милан азми сафар 
кардааст, то ки ҷаҳон бинад ва дониш омӯзад. 

Онҳо бо ҳазлу шӯхӣ ва самимияти дӯстона ба ҳам видоъ 
мегӯянд. Валентин ба Милан меравад. Протей назди маъшуқи 
худ мемонад. Вале гашти рӯзгор ва хоҳиши падар маҷбур ме- 
созад, ки Протей ҳам аз маҳбубаи худ Ҷулия, ки бо ӯ савган- 
ди вафо ёд кардааст, ҷудо шуда ба Милан, ба дарбори герцог 
раҳсипор шавад. 

Дар Милан ШЦротей дӯсташ Валентинро, ки чанде пештар 
ба ишқ нафрат дошт, ғарқи муҳаббат ва асири он меёбад. 

Аз дидани маҳбубаи дӯсташ Сильвия, ки духтари герцог 
мебошад, Протей дар вуҷуди худ зоҳиршавии ишқи навро ҳис 
мекунад. Ӯ худро дар ҳолати ногузир пиндошта, қарзи дӯстӣ 
ва савганди аҳду вафоро, ки ба маҳбубааш Ҷулия дода буд, 
фаромӯш сохта, ба Сильвия дил мебандад. Оташи ишқи нав 
Протейро савдоӣ намуда, маҷбур месозад, ки виҷдони бедорро 
хобонад ва дӯсташ Валентинро душман шумурда барои ба даст 
овардани муҳаббати нав роҳ ҷӯяд. Аммо Сильвия, ки ба Ва- 
лентин арзи муҳаббат намуда буд, маргро беҳтар мепиндорад. 

Ӯ ба маҳбубаш -- Валентини аз хиёнати Протей бадарға- 
шуда, бевафоӣ намекунад. 

Ишқи Сильвия ва ҷавобҳои рад Протейро то дараҷае мера- 
сонад, ки нишонаҳои инсониашро аз даст дода, ғуломи ҳирси 
ҳайвонӣ мегардад. Дар лаҳзаи охирин, ки ӯ мехост Сильвияро 
бо зӯри бозу ба худ тобеъ кунад, дӯстони дерин ба ҳам рӯ ба 
рӯ мешаванд. 

Фақат ин дам Протей мефаҳмад, ки ба дӯсти худ чӣ гуна 
хиснати бемисле кардааст. «-- На, бештар аст гуноҳи ман аз 
ғамам!»-- мегӯяд ӯ дар ҳолати шармандагӣ ва пушаймонӣ. 

Валентини одил ба зудӣ гуноҳи дӯсташро мебахшад. Маз- 
ҳака бо оқибати нек анҷом меёбад. Шекспир мегӯяд, ки дар 
ҳаёт боматонат будан зарур аст. Ноустуворӣ ва аҳдшиканӣ, 
ки аксаран ба ҷавонҳо хос аст, касро ба оқибати бад мебарад. 
У дар ин асари худ ба мо талқин мекунад, ки ҳам зан ва ҳам 
мард сазовори муҳаббати пок бошанд. Вале барои ба даст 


овардан ва нигоҳ доштани он бояд ҳарду ҷавобгар ва мубориз 
бошанд. 

Спектакльро Артисти Халқии СССР А. Бурҳонов бо ҳамко- 
рии саррежиссёри театр Ф. И. Александрин ба саҳна гузош- 
тааст. Ў 

Рассом М. М. Мухин, мутарҷими асар шоир М. Фарҳат ме-. 
бошанд. Рольҳоро артистони ҷавони театр Муҳаммадҷонов, Қа- . 
молова, Завқибеков, Исоева, Раҷабов, Қодиров, Аҳмадҷонов, 
Шомансурова ва дигарон мебозанд. Роқими ин сатрҳо низ дар 
ин намоиш роли душворе ба зимма дорад. Дар ин вохурӣ бо 
хонандагони рӯзномаи «Қомсомоли Тоҷикистон» ӯҳда гириф-. 
таам тамошобинони ҷавон -- дӯстдорони театри драмаро баспек- 
такли артистони ҷавон даъват намуда, изҳори орзу намоям, ки 
алоқаи театр бо ҷавонон дар оянда боз бештар равнақ меёбад... 
Дӯстон, марҳамат ба спектакли асари драматурги муосир -- 
В. Шекспир. | / 


Маҳмуд Воҳидов 


ҲАМҚАДАМИ ТЕАТР 


Ҳоло баҳори панҷоҳумин соли истиқлолияти мардуми советӣ 
ҷилва дорад. Дар Ватани коргару деҳқони озод имсол ҷашни 
бузургтарине хоҳад шуд, ки таърихи башарият мислашро на- 
дидааст. Бошараф инсони советӣ, ки аз байни дуду оташи ҷан- 
гу муборизаҳо, ҳарбу зарб роҳ тай намуда обутоб ёфтааст ва 
дар ҷаҳон чун халқи қаҳрамон шӯҳратманд гардидааст, панҷоҳ 
соли озодиашро дар назди дӯсту душман ҷашн мегирад. 

Дар байни мардуми советӣ чӣ қадар одамони хоксору ди- 
ловар, қаҳрамонони меҳнат, зафармандон ҳастанд, ки дар б0- 
раи меҳнату фидокории на ҳамаи онҳо китобҳо ва достонҳо 
навишта шудааст. На ҳамаашон ордену медаль ва унвонҳои олӣ 
доранд. Аммо худи онҳо, кори онҳо, садоқати онҳо ба меҳнат, 
ба Ватани азиз сазовори эҳтироми баланд мебошад. 

Дар ин соли ҷашни бузург шоён аст, ки ҳаёту меҳнати шах- 
сони хоксорро ба эътибор гирем ва дар ҳаққи онҳо суханони 
сазовор гӯем. 

Дар Тоҷикистон аксар соҳаҳои хоҷагӣ ва маданӣ ҳамсинни 
инқилобанд. Театр аз ҷумлаи онҳост. Ғалабаи Октябрь ба ман- 
зили тоҷикон, ки солҳои сол дар зери бори гарони феодализм буд, 
нури озодӣ овард. Мардуми ҳунарманди тоҷик ба пешбарии 
маданияти худ камар баст. Аз дастаи ҳаваскорони санъат те- 
атрҳои профессионалӣ ба вуҷуд омад, ки дар тарбияи насли 
наврас саҳми арзанда гузоштаанд. Ҳоло номи ходимони намоё- 
ни санъат вирди забони халқ мебошад. Мо ин дам дар бораи 
санъаткоре нақл хоҳем кард, ки ӯрона ҳама мухлисони театр ба 
хубӣ мешиносанд. Аммо меҳнатдӯстӣ, хоксорӣ ва садоқати ин 

марди наҷиб ба меҳнат моро ба гуфтан водор мекунад. 

Соли 1920 баъди ғалабаи инқилоб дар Бухорои шариф--. 
шаҳри қадимии тоҷикон ҳаёти нав сар шуд. Халқи боистеъдод 
ва маданиятпарасти он ба пешбарии санъату маданияти худ 
азм намуд. 

Дар кружокҳои ҳунарии ташкилшуда ҷавонон -- шавқман-. 
дони зиёде ширкат мекарданд. Дар яке аз ин кружокҳо ҷавоне 
бо номи Ҳайдар Мардонов ҳам иштирок мекард. 

Барпо намудани театри миллӣ яке аз вазифаҳои муҳимме 
буд, ки партия ва ҳукумат ба миён: гузошта буданд. Қомиссияи 
оид ба ҷамъ кардани ҳунарпешагон дар тамоми гӯшаву канор- 
ҳои республикаи ҷавон соҳибҳунаронро меҷуст. Ҳайдар Мар- 
донов соли 1930 ҳамроҳи шаш нафар ҳаваскорони санъат аз 
Бухоро ба Душанбе ба кор фиристода мешавад. Соли 1931 
бо қувваи ҳаваскорон нахустин маротиба пардаи театри навро 
мекушоянд. Ҳамин тавр, дар республикаи ҷавон театри ҷавон 
ташкил шуд, ки дар он артистони ҷавон ҳунарнамоӣ намуданд. 
Аввалин асари ба саҳна гузоштаи театр «Ду коммунист»-и 
К. Яшин буд. Дар ин спектакль артисти ҷавон Ҳ. Мардонов 
аввалин роли худ Тешабойро бомуваффақият бозӣ кард. Дере 
нагузашта, театр асари Ғулом Зафар «Ҳалима»-ро ба саҳна 
мегузорад. Дар ин спектакль Мардонов роли Неъматро бозӣ 
мекунад. 

Соли 1933 бо фармони Қомитети Марказии Партияи Қом- 
мунистии Тоҷикистон як бригадаи концертӣ ташкил шуд, ки 
мебоист мардуми кӯҳистонро бо аввалин ғунчаҳои санъат ошно 
созад. Ин бригадаи ҳунарпешагон дар давоми се моҳ ба тамо- 
ми гӯшаву канорҳои республика сафар карда, чун булбулони 
хушнаво муждарасони бахт ва созу навоҳои дилнишин гарди- 
данд. 

Ҳ. Мардонов ҳам дар сафи пеши ин бригадаи ҳунармандон 
буд, ки бо ҳунари худ хизмати босазое мекард. 

Азбаски артистони театр маълумоти пурра надоштанд, дере 
нагузашта, дар назди худи театр мактабе кушода шуд, ки ба- 
рои баланд бардоштани савияи дониши театрии онҳо кӯмак 
мерасонд. Ҳ. Мардонов ҳам дар ин мактаб дониши театрӣ 
омўхта, бо санъати артистӣ ошно шуд. Он солҳо драманависони 
бомаҳорат кам буданд. Драматургияи касбӣ қадамҳои аввалин 
мегузошт. Бинобар ин дар саҳнаи театр бештар асарҳои тарҷи- 
мавӣ гузошта мешуданд. «Балво»-и Фурманов, «Ғалаба»-и Али- 
зода, «Мубориза»-и Усмонов, «Оташ»-и Қ. Яшин, «Талвоса»-и 
Сулаймонӣ, «Маликаи Турандот»-и К. Гоцци, «Шоҳнома»-и 
Ҷонон, «Даъвати ҳаёт»-и Бил-Белоцерковский, «Платон Қре- 

ҷет»-и Қорнейчук, «Борис Годунов»-и Пушкин ва ғайра, ин аст 
ҷанд номгӯй асарҳое, ки театри драмавии тоҷик дар давоми со- 
ли 1931 то 1937 ба саҳна гузоштааст. 

Ҳ. Мардонов он вақтҳо қариб дар ҳамаи ин спектакльҳо иш- 
тирок карда, образҳои гуногун офаридааст. Мавсими театрии 
солҳои 1937--1938 дар репертуари театр асарҳои пурмазмуни 
замонавӣ ва классикӣ пайдо шуданд. Ба монанди «Раъно»-и 
С. Саидмуродов, «Восеъ»-и Ғ. Абдулло, «Тӯҳмат»-и С. Саид- 
муродов ва Исмоилов, асарҳои тарҷимавӣ -- «Макр ва муҳаб- 
бат»-и Шиллер, «Алқаср»-и Мдивани. Гузошта шудани ин асар- 
ҳо барои инкишофи санъати театрӣ ва баланд шудани маҳора- 
ти артистон хеле кӯмак расонд. 

Намоиши даҳаи санъат ва адабиёти тоҷик дар Москва кол- 
лективи театри драмавиро хеле рӯҳбаланд гардонд. Дар рӯз- 
ҳои даҳаи ҳунарнамоӣ дар қатори дигар артистон Ҳ. Мардонов 
ҳам ба иззату эҳтироми тамошобинони Москва мушарраф гар- 
ДИД. 

Таҷрибаи зиёди эҷодӣ ва пай дар ҳам офаридани образҳои 
гуногун артистони ҳаваскорро то ба қуллаи устодӣ овард. Ак- 
сари онҳо бо унвонҳои олӣ тақдир шуданд. Артисти драма дар 
меҳнати коллективӣ месабзад. Арбоби бузурги санъат Қ. С 
Станиславский гуфтааст: «Рольҳои хурд нестанд, артистҳои 
хурд ҳастанд». Устод гуфтанист, ки артистони белаёқат агар 
роли калонро бозӣ кунанд ҳам, хурд аст, яъне белаёқат мондан 
мегиранд. Аммо артистоне ҳам мешаванд, ки дар иҷрои роли 
хурд ҳамеша ба назар намоёнанд. Зеро онҳо ба касби худ бо 
сидқу муҳаббат рафтор мекунанд. Бозӣ кардани рольҳои асосӣ 
па ба ҳамаи артистон мансуб аст. На ҳама метавонад Отел- 
ло ё Рӯдакӣ бишавад. Вале ин чунин маънӣ надорад, ки фақат 
онҳо артистанду халос. Не, ҳеҷгоҳ. Артисти ҳақиқӣ он аст, 
ки ба роли муносиби лаёқаташ супурда шуда бо эҳтиром ва 
муҳаббат назар кунад. Ҳайдар Мардонов аз қабили ҳамин- 
гуна артистон ба шумор меравад. Ӯ, ки дар ҳаёташ дар да- 
воми таърихи театри драмавии тоҷик рольҳои хурду калонро 
хеле зиёд иҷро кардааст, ба касбаш ҳамеша муҳаббату 
садоқат дорад. Ҳаёти эҷодиашро аз аввалин пьесаи театр «Ду 
коммунист»-и Қ. Яшин оғоз карда, имрӯз дар охирин спектакли 
нави театр «Ду веронагӣ» (асари В. Шекспир) иштирок ме- 
купад. Тамоми умр ҳаёт ва эҷодиёти Ҳ. Мардонов бо ҳаёти 
театр пайванд буд ва ҳаст. Дар давоми 36--37 соли кори худ 
ҳазорҳо маротиба дар образҳои гуногун ба саҳна қадам ниҳо- 
да ба ивази эҳсос ва ашки дида эҳсоси тамошобинонро бедор 
карда аст. 


107 


Қасоне, ки «Духтари ноком»-ро дидаанд, Гадойбой -- артист. 
Мардоновро ба лавҳи хотир оварда метавонанд. Ҷуссаи лоғари 
артист ба ин образи таъсирбахш хеле мувофиқат мекунад. Га- 
дойбой ҳамчун як фарзанди деҳқони оддӣ, вазнин, ҳалим ва 
дилшикаста дар лавҳи хотирҳо нақш бастааст. | 

Мардонов -- саркор, Мардонов -- фаррош, Мардонов --. 
рӯҳонӣ, Мардонов -- имом, қозӣ домулло, деҳқон, мунаҷҷим, 
оҳангар, гадо, аскари сурх... Хуллас Мардонов артист аст. Ар-. 
тисти ҳақиқӣ. 

Театри тоҷик, ки яке аз ҷавонтарин театрҳои Иттифоқ ба 
шумор меравад, қатъи назар аз муддати кӯтоҳи мавҷудияти худ 
баробари замон буд ва ҳоло ҳам кӯшиш дорад, ки ҳамқадами 
вақт бошад. Ин театр, ки аз дастаи ҳаваскорон то дараҷаи 
театри касбӣ ва академиявӣ расид, бо хизматҳои худ сазовори 
таҳсин аст. Беҳуда нест, ки партия ва ҳукумат хизматҳои ин 
театрро ба назар гирифта, онро бо ордени Байрақи Сурхи Меҳ- 
нат мукофотонидаанд. В 

Ин инкишоф ва пешравӣ ба меҳнати садоқатмандонаи кол- |. 
лективи ин театр вобаста мебошад, ки Ҳайдар Мардонов яке 
аз асосгузорон ва ҳамқадамони ӯ ба шумор меравад. . 

Дар қатори ходимони маъруфи ин театр, артистони халқии 
СССР М. Қосимов, Т. Фозилова, А. Бурҳонов, артистони хал- 
қии республика Ҳ. Раҳматуллоев, М. Халилов, С. Тӯйбоева, Х. 
Назарова, Т. Ғаффорова, Г. Завқибеков ва дигарон, артистони 
қаторӣ ҳам ҳастанд. Ба монанди Ҳайдар Мардонов, Саид Аҳ- 
мадов, Б. Ҳомидов, М. Қосимов ва дигарҳо. Онҳо низ барои 
театри тоҷик ҳаёти худро бахшидаанд. Дар бораи фаъолияти 
эҷодии онҳо низ суханҳои нек гуфтан меарзад. 

Дар ин соли ҷашн, соли фатҳу нусратҳо ба хизматҳои шоён | 
ва бисьёрсолаи ин кормандони хоксори соҳаи маданият ҳам. 
баҳои сазовор бояд дод. ; 


Маҳмуд Воҳидов 


ҶОМИ МУБОРАК 


Мо мардуми зафарманди советӣ ҳама бо нидои қаноатман- 
дӣ мегӯем: -- Ана боз Соли Нав омад! Дар ин нидои кӯтоҳ чӣ 
қадар фикру эҳсос ба ҳам омехта мебарояд. Ҳисси шодӣ ва 
ифтихор бо афкор амалӣ шуда ба мо руҳи тоза мебахшанд. 
Ба нақшаҳои оянда омода месозанд. Вақт дар табиат яке аз 
мӯъҷизаҳои баркамол ба ҳисоб меравад. Ақрабаки соати ҳаёти 
мо бо гашти он дуруст карда шудааст. Вақт дар ихтиёри ин- 
сони бошуур ин буньёди зебоӣ аст. Сохтмони қасрҳои мада- 
ният ва иншоотҳои бузург низ ҳосили вақт ва меҳнати фидоко- 
рист. 

Вақт рӯзи таваллуди шахси бузург, вақт -- гардиши чар- 
хи таърих, вақт -- ғалабаи ғояҳои гуманистӣ, вақт рӯзи ав- 
валин парвози инсон ба кайҳон аст. 

Дар даромади Соли Нав мо боз як ҷамъбасти некӯи вақтро 
ид кардем. Панҷоҳсолагии ташкилёбии Иттифоқи Республика- 
ҳои Советии Социалистӣ дар таърихи башарият яке аз ҷашнҳои 
оламшумул мебошад. 

Иттиҳоди баробарӣ ва дӯстии халқҳо --орзуи чандинас- 
раи инсон аст, ки фақат дар замони хушбахтонаи наслҳои мо 
дар замони сохти социализм бо ғояи нубуғонаи Ленини бузург- 
вор ба амал омадааст. Аз ин ҷост, ки ҷашнгирии ин санаи бу- 
зурги таърих масштаби умумиҷаҳонӣ гирифт, яке аз ғалаба- 
ҳои ленинии партияи мо гардид. 

Чӣ хуб гуфт, Қотиби Генералии Қомитети Марказии Пар- 
тияи Д)Қоммунистии Иттифоқӣ Советӣ Л. И. Брежнев дар маҷ- 
лиси ботантанаи комбинати металлургии Чепели Республикаи 

демократии Венгрия -- «Одамро танҳоӣ хеле душвор аст. Мам- 
лакатро ҳам бе ёрӣ ва дастгирӣ нашояд. Аз ин ҷост, ки мо 
тарафдории иттиҳоди дӯстӣ, бародариро пеша кардасм». 

Оре, тамоми корнамоии мардуми советӣ маҳз бо дӯстӣ ва 
бародарии худ фатҳовар аст. 

Халқҳои сермиллати мамлакатамон ба истиқболи ин ҷашни 
панҷоҳсолагии худ бо ғалабаҳои меҳнатӣ омаданд. Соли дуюми 
панҷсолаи нӯҳумро бо зафарҳои нав ба нав ҷамъбаст наму- 
данд. Ҳар як шахс ба иҷрои супоришҳои давлатӣ ҳиссаи худро 
гузошт. Ин аст, ки дар ин рӯзҳои ҷашни мо бо номҳои қаҳрамо- 
нони нав ошно мешавем. 

Пӯшида нест, ки дар ҷамъбасти солона ҳар кас дар назди 
ҷамъият ва дар назди худ ҳисобот медиҳад. Барои ғалабаҳо 
шодӣ мекунад, барои зоеъ рафтани вақти гаронбаҳо худро сар- 
занишҳо менамояд. 

Партия ва ҳукумати боадолати мо меҳнати шоёни ҳар як 
шахсро ба эътибор мегирад. Мо чӣ деҳқону коргар, бинокору 
санъаткор, олимону шоирон, инженеру духтурон ҳама офаран- 
дагони имрӯзи хушбахтӣ, дар ҷамъбасти солона барои ғамхори 
ва диққату эътибори ҳукумати худ ташаккур мегӯем. 

Барои он ташаккур мегӯем, ки меҳнати хоксоронаи моро бо 
мукофотҳои шоён тақдир намуд. Гирифтани мукофоти ба номи 
устод Рӯдаки мо офарандагони фильми васеъэкрани ранга 
«Достони Рустам» ва «Рустаму Сӯҳроб»-ро водор мекунад, ки 
боз ҳам масъулиятноктар меҳнат карда, асарҳои шоёни замон 
эҷод намоем. Барои ман соли 1972 боз барои он соли накӯст, 
ки дар фильми истеҳсоли студияамон «Ситораи шаб» офаридани 
нақши яке аз фарзандони намоёни халқи тоҷик Аҳмади Дониш 
мушарраф гардид. 

Симои Аҳмади Дониш дар таърихи илм ва адабиёти халқа- 
мон мавқеи хосе дорад. 

Ӯ сад сол аз ин қабл аввалин шуда, аз маданияти аврупо 
аз ҷумла маданияти халқи рус муждаовар шуд. Роҳи ҷангро 
баста сулҳ ва дӯстӣ тарғиб кард. Қудрати зафаровари синфи 
муздури русро пешбинӣ менамуд. 

Бинобар ин офарандагони фильм образи Аҳмади Донишро 
чун ситорае дар шаби зулмоти аморати Бухоро, чун муждара- 
сони рӯзи нав, ҳамчун тарғибкунандаи дӯстӣ ба назар гириф- 
танд. 

Фильм дар соли нав ба тамошобинон пешкаш мешавад. Офа- 
рандагони он бесаброна фикру мулоҳизаи дӯстдорони. киноро 
мунтазиранд. 

Дар Соли Нав мавзӯи Аҳмади Дониш бо қалами устод 

С. Улуғзода дар саҳнаи Театри академӣ-драмавӣ ба номи А. Ло- 
ҳутӣ давом меёбад. Драмаи нависанда бо номи «Алломаи Ад- 
ҳам ва дигарон» ба саҳна гузошта хоҳад шуд. 

Инчунин соли кӯҳна дар гирифтани фильми «Қаҳатӣ» низ 
ширкат кардем, ки анҷоми он дар соли нав ба охир мерасад. 
Ин фильм дар бораи барпо кардани Ҳокимияти Советӣ дар Ху- 
ҷанд нақл мекунад. 

Инак соли нав омад. Ҳалли нақшаҳои бузург моро интизор 
аст. Соли нав -- аҳду паймони нав. Соли нав -- соли сеюми 
панҷсолаи нӯҳум. Барои фатҳи зафари он мардум аз нав камар 
мебанданд. 

Мо ба ҳамаи онҳое, ки вақтро ситоиш мекунанд, онро дареғ 
медоранд ва умрашонро барои ҷамъияти худ сарфа мекунанд, 
мадҳ мегӯем ва ҷоми муборак мебардорем. 


Дилбар Абдушукурова 


СИТОРАИ РАХШОН А ; 


Аввалин бор Маҳмудҷонро дар толори концертии ба номи 
Чайковский шаҳри Москва соли 1957 дар рӯзҳои Даҳаи адабиёт 
ва санъати тоҷик дидаам. Он рӯз ансамбли тарона ва рақс 
ҳунарнамоӣ дошт ва хилофи чашмдошт дар ин саҳнаи бузург 
бачаи миёнақаде, ки ҷомаи беқасаб, тоқии чоргула пӯшида буд, 
пайдо шуду хоксорона, шармгинона табассум карда, ба шеър- 
. хонӣ даромад. Овози ширадораш, шавқу завқи бепоёнаш моро 
ба хурӯш оварда, моту мабҳут карда буд. Қош дар гурӯҳи мо- 
ён ҳам чунин касе мебуд, ҳасуд мехӯрдем. Он вақт мо дар кур- 
си дуввуми шӯъбаи актёрии ГИТИС таҳсил доштем. Ва вақте 
ки моҳи сентябри соли 1957 дар гуруҳи мо ӯ пайдо шуд, ҳам 
ҳайрату ҳам хурсандиамонро интиҳо набуд. Тааҷҷуби ман боз 
аз он фузуд, ки аз аввалин рӯзҳои таҳсил омӯзгори меҳрубо- 
“намон О. И. Пьвжова маро муттасаддии Маҳмудҷон таъин кард. 
Рости гап, бароям муттасаддигӣ ба ҷавоне, ки дар чунин саҳнаи 
барӯманд ҳунарнамоӣ дошт, лаззате меовард. Зиёда аз он 
«шогирдам» ниҳоят гапгиру бофаҳм буд. Ёд дорам, вақтҳои 
аввал мо порчаеро аз «Ҷангал»-и Леонов машқ мекардем, ӯ 
дар он роли писарбачаро иҷро мекард. Ҳар гоҳ, ки барои ха- 
тоҷае ӯро боздошта, ҳама чизро аз нав сар мекардем, вай басо 
ғам мехӯрд. 

Қурси сеюм барои Маҳмудҷон якбора се курс буд. Вай ҳа- 
мон сол тамоми фарқияти ду курси аввалро бомуваффақият 
супурд. Дар курси панҷум бошад, роли Митяро (аз «Қамба- 
-ғалӣи айб нест»-и А. Островский) хело аҷоиб бозида, дипломро 
аъло дифоъ кард. Бегумон, ролҳоеро, ки дар спектакльҳои 

«Шоҳ Гавазн» (Гоцци) ва «Ҷавонони кӯчаи мо» (Симонов) ме- 
бозид, хеле хуб иҷро кард, аммо Митяаш такрорнашуданӣ 
бўд. 

Дар ин спектакль ман роли Плочея Ёгоровна, модари Лю- 
бочкаро, ки ӯро Митя дӯст доштааст, иҷро мекардам ва ба 
хубӣ пай мебурдам, ки бо чӣ душворие Маҳмудҷон роли Ми- 
тяро аз бар мекард, худро ба образ табдил медод. Дар Ми- 
тяи Маҳмудҷон симои одамони росткору тозазамир, ошиқ, ки 
виҷдонашонро доғдор намекунанд, ба назар мерасид. Сағираи 
равшанзамир, «одами хурде», ки барои ҳуқуқи дӯст доштан, 
хушбахт будан мубориза мебарад -- ҳамин хел хӯй дошт қаҳ- 
рамони Маҳмудҷон. «Қамбағалӣ айб нест» муддати мадиде 
дар репертуари Театри ба номи Лоҳутӣ устувор буд ва ҳамеша 
Маҳмудҷон бо шавқу завқи ҷавонӣ, бо меҳри баланди инсонӣ 
ҳунарнамоӣ мекард. Борҳо шудааст, ки ҳангоми спектакль мав- 
ҷи қарсак, чун рамзи эҳтиром баланд мешуд. 

«Одамият» ба андешаам, хусусияти узвии шахсияти Маҳ- 
мудҷон буд. Ӯ ба одамон боварии калон дошт ва ҳар гоҳ ме- 
шунид, ки касе ба касе бадиро раво дидааст, ё шахсе ки ӯ бо- 
варӣ дошт, кори ношояме кардааст, хело азоб мекашид, меран- 
ҶИД. 

Созгоронеро, ки дар санъат пайдо намешуданд, одам наме- 
ҳисобид, худаш дар муносибати байниҳамдигарӣ сипоҳ набуд, 
агар чизе маъқулаш нашавад, рӯирост мегуфт. ; 

Кушодагӯиро, ки хусусияти Маҳмудҷон буд, бисьёриҳо 
нафаҳмида ба он чун ҳавобаландӣ баҳо медоданд ва гумон 
доштанд, ки ӯ худро аз дигарон боло мегузорад. Ин хатои маҳз 
буд. Махсусан аз ҳамин хусусият ӯ озод буд. Ӯ шахси прин- 
ципноке буд ва ин махсусан ҳангоме ба назар мерасид, ки су- 
хан аз санъат, аз театри мо, аз репертуари он равад. Ӯ ба масъ- 
алаи тарбияи актёрҳо бо дили пурмеҳр диққат медод. 

Чанд муддат ӯ дар институти мо аз нутқи саҳнавӣ лекция 
хонд. Вай ба ин кор тамоман меҳр баст, барои камолоти сту- 
денвтонаш мубориза бурд. Ӯ ки одами баландмаърифат, зиёни 
ҳақиқӣ буд, борҳо бо афсӯс ба ман мегуфт, ки ба актёрони оян- 
даи мо маданияти умумиашон ноқисӣ мекунад, ташнагии онҳо 
ба дониш камтар ба назар мерасад, онҳо намекӯшанд, ки наб- 
зи мамлакати худро дурусттар дарк намоянд, донишу малака 
ва маҳораташонро мунтазам сайқал намедиҳанд. 

-- Зарур асї, ки тарбияи завқи эстетикиро бармаҳал шу- 
руӯъ кунем, хуб мешуд, ки чунин фанне дар программаи макта- 
би миёна бошад. Санъат мафкураи одамро ғанӣ мегардонад, 
дар ӯ беҳтарин сифати инсониро бедор мекунад, ақоиди нав 

ба вуҷуд меоварад, ба корномаҳои хуб ҳидоят месозад,-- ме-. 
гуфт ӯ. Маҳмудҷон ба донишҷӯён бо меҳру муҳаббат ишқеро, 
ки бо шеър дошт, меомӯхт, ба ин васила рӯҳи онҳоро пок ва 
ҷаҳони маънавиашонро бой мекард, нисбат ба каломи бадеъ. 
гарони муҳаббат меафрӯхт. 

Орзуи наҷиби Маҳмудҷон таъсиси студияи калони мавзуї 
барои ҷавонон буд. Азбаски ӯ дар театр ниҳоят серкор буд, 
зуд-зуд ба гастрол мебаромад, дар институт дер кор карда 
натавонист, вале ба тарбияи актёрони ҷавон мунтазам диқкат 
медод, дар санҷишу имтиҳонҳо ширкат меварзид, тез-тез ба 
сӯҳбати донишҷӯён меомад. 

Мутаассуф, ҳоло ҳам дар санъат ашхосе вомехӯранд, ки 
чанд асари ҷолиби диққат офарида, аз худ қаноатманд ме- 
шаванд, гумон мекунанд, ки ба арши аъло расидаанд ва мин- 
баъд мехоҳанд бо самараи меҳнати собиқашон зиндагӣ кунанд. 
Маҳмудҷон аз чунин одамон набуд. Солҳои аввали кор дар 
театр ҳар ролеро ки барояш тавсия мекарданд, аксаран онҳо 
рольҳои хурди эпизодӣ буданд, иҷро мекард. Новобаста ба ҳаҷ- 
му мавқеи роль ӯ ба ҳар кадомаш пурра тайёрӣ медид, онро 
меомӯхт, сайқал медод, характери қаҳрамонашро, услуби су- 
ханрониашро аниқ мекард. Самараи ҳамин буд, ки ҳатто хурд- 
тарин нақши офаридааш аз назар дур намемонд. 

Тайёрии Маҳмудҷонро ба таҳияи пьесаи С. Улуғзода «Ал- 
ломаи Адҳам ва дигарон» ёд дорам. То ба он ӯ чун режиссёри 
композицияҳои хурд шӯҳрат дошт. Акнун мебоист пьесаи бись- 
ёрпардагиро ба саҳна гузорад. Ин кори душвори режиссёрӣ бо 
актёрҳо, бо рассом, бастакор буд, зарурияти дарьёфтани хати 
ягонаи ҳалли спектакль ба миён меомад. Маҳз дар ҳамин айём 
ғамхории беандозаи Маҳмудҷон нисбат ба ҷавонон зоҳир шуд. 
Ҳамаи аъзоёни ин даста ҷавонон, актёрони камтаҷриба буданд. 
Режиссёр бо онҳо ҳаррӯза, бобардоштона кор мекард. 

Боре ба ман телефон карда гуфт, ки студентони гурӯҳамро 
(онҳо дар курси дуввум мехонданд) барои дар саҳнаи умумии 
спектакль иштирок кардан, фиристам. Рости гап, ман аслан ро- 
зӣ набудам. Ин чанд сабаб дошт. Аввало то имтиҳон вақти 
каме монда буд ва машқҳои ҳаррӯза дар театр студентонро аз 
хониш дур меандохт. Сониян, ҳанӯз намедонистам, ки оё до- 
нишҷӯёни соли дуввум мефаҳманд, ки дар саҳнаҳои умумӣ низ 
образ офаридан лозим, аз ҷараёни умумие, ки режиссёр тал- 
қин мекунад, на бояд бароянд ва ниҳоят фаҳманд, ки театр пеш 
аз ҳама эҷоди коллективӣ аст. 

Ин ҳама андешае буд, ки ба Маҳмудҷон нагуфтам. Зеро 
«не» гӯям сахт ранҷиданаш мумкин. Аз ин рӯ розигӣ додаму 

10 пафар боистеъдодтарини онҳоро ҷудо карда ба репетиция 
овардам. Соати 7 бегоҳӣ буду репетиция нав шуруъ шудааст. 
Саҳна равшан, ороиш ҳам дошт. Бачаҳоро ба саҳна балад шу- 
дам. Онҳо вазнин-вазнин бо дили пурэҳсос ва пурҳаяҷон қадам 
мезаданд, фикр мекарданд, ки ҳамроҳи шахси барояшон «даст- 
норас» Маҳмудҷон Воҳидов кор мекунанд. Дар саҳна актёроне 
меистоданд, ки дар эпизоди масҷид банд ҳастанд. Ва ман бо 
цашмонам Маҳмудро меҷустам, то ки студентонро ба вай су- 
пораму барои дар репетиция иштирок кардан рухсат хоҳам. Ба 
ногоҳ аз ким-куҷои толори торик ӯ тез-тез чаққон қадам гу- 
зошта ба саҳна баромад, бо чеҳраи хандон даст дода бо ҳар 
як студент вохӯрӣ кард ва самимона бо ман ташаккур гуфт. 
Чун нияти дар репетиция иштирок карданамро фаҳмид, узр 
хосту гуфт, ки дафъаи дигар баъди ба андозае сайқал ёфтани 
кор иштирок кунам, беҳтар. Розӣ шудам. 

Рӯзи дигар, ҳангоми дарс, ман студентонамро нашинохтам. 
Чашмони онҳо аз шодӣ медурахшиданд ва чунин ҳолат ода- 
тан вақте рӯй медод, ки кас ба чизи ниҳоят зебое рӯ ба рӯ 
шуда бошад. Онҳо гапи якдигарро бурида Маҳмудҷонро васф 
мекарданд, мегуфтанд, ки ӯ чи хел бо онҳо машқ кардааст, ба 
ҳар кадомашон вақту диққат ҷудо карда мақсад ва мавқея- 
шонро дар саҳна фаҳмондааст. Онҳоро бештар аз ҳама меҳнат- 
дӯстии Маҳмудҷон мафтун сохтааст. «Маҳз аз ӯ меҳнатдӯстию 
серталабиро ба худ бояд омӯхт» мегуфтанд онҳо. 


Дар воқеъ, Маҳмудҷон як хусусияти пурқимате дошт, ки 
мутаассиф на ҳамаи эҷодкорони мо ба он соҳибанд. Ӯ нисбат 
ба худ, нисбат ба эҷодиёташ бағоят серталаб буд. 

Ёд дорам, боре ҳангоми дар театр кор карданам, вай хоҳиш 
кард, ки ҳамроҳ ба студияи радио рафта, саҳнаеро аз «Бунаф- 
ша» сабт кунем. Ин барои намоише, ки оид ба Маҳмудҷон тай- 
ёр мекарданд, лозим будааст. Худаш асабӣ менамуд ва такрор. 
ба такрор мегуфт, ки барномаи алоҳида ҳеҷ як зарурият на- 
дорад, зиёда аз он барои тайёрӣ вақт хело кам мондааст ва 
гумон аст, ки ӯ корҳоро анҷом диҳад ва ғайраю ҳоказо. Пор- 
чаеро, ки дар саҳнаи театр З--4 дақиқа мерафт, мо дар тӯли 
бештар аз 2 соат сабт кардем. Ҳар дафъае, ки аз нав навишта, 
гӯш мекардем, чизе ба ӯ маъқул намешуд ва маҷбур будем, 
ҳамаро аз нав сар кунем. Ин як саҳна аз спектаклест, ки мо 
даҳҳо бор дар театр бозӣ кардаем! Ба гумонам оне ки дафъаи 
15-ум сабт карданд, Маҳмудро писанд омад. Дар воқеъ вай 
хеле ҷозиб, салис ва суханҳо равону часпон буданд. Мутаас- 
суф, ҳамон портрети эҷодӣ пурра тайёр нашуда монд, зеро 

Маҳмуд ба баъзе сабтҳо, матни муаллиф хеле сахтгирӣ кард, 
онро написандид. 

Соли 1967 бо ташаббуси Ҷамъияти театрии Тоҷикистон ва 
ҚМ ЛҚСМ Тоҷикистон аввалин конкурси ровиёни касбии рес- 
публика баргузор гардид. Шартҳои конкурс бармаҳал ба те- 
атрҳо фиристода -шуданд. Бидуни он ки ман каломи бадеъро 
басе дӯст медорам ва ҳатто борҳо дар концертҳои гуногун шеър 
хондаам, ҷуръат накардам, ки дар чунин конкурси масъул 
ширкат кунам. 

Маҳмудҷон чун донистааст, ки ман дар конкурс иштирок 
карданӣ нестам, ранҷидааст ва сипас, бо тамоми фусункории 
ба худ хос маро талқин намуд, ки ба конкурс тайёрӣ бинам ва 
ваъда ба ёрӣ дод. Ман дӯстии ҳақиқии беминнати Маҳмудҷон- 
ро эҳсос карда, ба конкурс тайёрӣ дидам. 

Ҳар дақиқаи холигие, ки дар театр пайдо мекард, ӯ ба ман 
мебахшид. Вай зеҳн мемонд, ки ҳар як калимаро чи хел талаф- 
фуз мекунам, чи хел ибораҳоро ҷанг меандозам, маънии шеър- 
ро муайян мекунам, ба тақтеву вазн ва қофия чи гуна менига- 
рам. Ҳар лаҳза маро бо шавқ гӯш мекард, зарур шавад, боз- 
дошта ислоҳ менамуд. Азбаски саҳна рӯзона бо репетиция ва 
шабона бо спектакль банд буд, машқи мо дери шаб, пас аз ан- 
ҷоми спектакльҳо сурат мегирифт. Маҳмуд ба ҳар як ҷузъ диқ- 
қат медод: ба он ки чи хел ба саҳна мебароям, вазнро чи хел 
ҷудо мекунам, бо ин шеър чи гуфтан мехоҳам. Ҳар як ибораро 
15--20 бор такрор кардан зарур меомад. Фақат баъди он ки 
машқи ман ба охир мерасид, вай программаи худашро машқ 
мекард, аз ман хоҳиш менамуд, ки камбудиашро ошкор карда 
пишон диҳам, маслиҳат мекард, ки ин ё он порча лозим ё не. 

Ҳамин тавр ба конкурс тайёр шудем. Бидуни ҳеҷ андеша 
ҷои аввал насиби Маҳмуд шуд. Ман ва актёри Театри ба номи 
Маяковский Юрий Харламов ҷои дуввумро гирифтем. 

Устоди дӯстдоштаи мо, марҳум О. И. Пвжова дар «Праз- 
воние» ном асараш навиштааст: «Партнёр боигарии актёр аст. 
Ҳар қадре, ки ба партнёр такья кунӣ ҳамон қадар бештар «ақи- 
даҳои ниҳонии» ӯро мехонӣ, ҳар қадар бештар ба вай зеҳн 
монӣ, ӯ ҳамон қадар бештар ба ту рӯй меорад. Зуҳуроти парт- 
нёр на фақат накӯкорӣ ва фидоигӣ балки маданияти баланди 
актёрӣ ҳам мебошад». 

Тамоми солҳое, ки дар театр кор мекардам, чунин партнёри 
олиҷаноб барои ман Маҳмуд буд. Талаботи беҳамтое, ки ў 
нисбат ба худ, нисбат ба кори худ дошт, хоҳу нохоҳ ба порт- 
нёрҳо низ таъсир мерасонд. Дар ин бобат ман ҳеҷ вақт спек- 
такльҳоеро, ки аз рӯи асарҳои М. Иброҳимов «Бунафша» ё 

худ «Духтари қишлоқӣ» ва М. Тоҷиев «Дуэль» тайёр кардаем, 
фаромӯш намекунам. Ин давраи ҷустуҷӯи доимӣ, навоварӣ, 
баҳс, репетиция то дери шаб буд. Рости гап, ҳамроҳи Маҳмуд- 
ҷон бозӣ кардан басе фараҳфазо буд, зеро вай бо илҳоми худ, 
ҳаракатҳои сабукаш ва чашмони пурдурахшаш касро мафтун 
мекард. У истеъдоди бузурги таҷассумкунӣ дошт ва барои ҳар 
як ролаш қувваи зиёде сарф мекард. 

Махсусан, дар роли Азиз (аз спектакли «Дуэль») сифати 
актёриву инсонии ӯ пурра зоҳир гашт. Зоҳиран, ин образ аз 
бисьёр ҷиҳат ба худи актёр монандие дошт. Қаҳрамони вай 
шахси донишманде буд дар ҳар суханаш дилгармӣ нисбат ба 
партнёр, маънии аниқ, зиндадилӣ ҳис карда мешуд. Маҳз ба 
туфайли покдиливу зиндадилии Азиз Нодӣ аз гузаштаи худ 
даст мекашад. Азиз худ аз зиндагӣ мераваду Нодиро ба ҳаёт 
бармегардонад. Ин лаҳзаро ба таври ҳақиқӣ дар саҳна инъикос 
намудан, аз душвортарин корҳо буд, ки Маҳмудҷон бо сарба- 
ланди иҷро намудааст. 

Сарчашмаи илҳоми Маҳмуд китоб ва мулоқот бо одамони 
аҷоиб буд. Дар китобхонаи ӯ на фақат оид ба санъат, балки 
ба андозаи зиёд китобҳои оид ба математика, астрономия ва 
соҳаҳои дигар ҳастанд. Дар байни дӯстонаш одамони гуногун- 
касб -- духтурҳо, шоирҳо, муҳандисҳо, академикҳо буданд. 

Маҳмуд аз шиносоӣ бо директори заводи алюминии тоҷик 
Салимҷон Маҳкамбоев ниҳоят ба ваҷд омада буд. Ӯ аз имко- 
ниятҳо ва ояндаи дурахшони завод фахр мекард ва ниҳоят шод 
буд, ки ба он мисли Маҳкамбоев як шахси хоксор, бофаросат 
ва ниҳоят маданӣ сарварӣ мекунад. «Ин хел ашхос бояд про- 
тотипи қаҳрамонҳоямон бошанд» бо шавқ мегуфт Маҳмуд. 
Рости гап он хусусияти Маҳмуд ки ҷиҳатҳои беҳтарини одамон- 
ро дарьёфта, қадрдонӣ карда метавонист, маро ба ҳайрат мео- 
вард. Ё 

Дар таҳияи композицияҳои манзум ба Маҳмудҷон дӯстони 
наздикаш -- кормандони техникии театр Самеъҷон Қодиров ва 
Женя Радионова ёрии калон мерасонданд. Онҳо мухлисони 
ҳақиқии Маҳмуд ва эҷодиёти ӯ буданд. Онҳо то ними шаб ҳам- 
роҳи ӯ дар театр нишаста мусиқиву равшаниро муайян мена- 
муданд, гаштаю баргашта саҳнаҳоро такроран медиданд. Онҳо 
аввалин ёварон, тамошобинон ва мунаққидони актёр буданд. 
Маҳмуд номи онҳоро муқаддас медошт. 

Вақте ки композицияи «Гуфтугӯ бо худ» тайёр мешуд, Са- 
меъҷон ҳис кард, ки дар он эмоция ва романтика бартарӣ пай- 
до намудааст. Фикрашро ба Маҳмуд гуфт. Ва ӯ ба ҷустуҷӯи 
ақидаи аниқ ҷиддӣ пардохт. Дар натиҷа, чун маънии ҳар кадом 

рӯбоӣ апиқ шуд ва заминаи маънии онҳо бештар ба ҳам «дӯх- 
та» шуданд, спектакль маънии яклухте пайдо кард. 

Маҳмуд аз дӯстон пинҳон намедошт, ки ӯ ният дорад аз 
шеърҳои дӯсташ Лоиқ Шералӣ композицияе созад ва туфайли 
он нишон диҳад: вақт ниҳоят тез даргузар аст, умри одам ҳам 
гузарон асту аксаран мо ба қадри он намерасем ва онро барбод 
медиҳем... 

Дар умри кӯтоҳ, вале чун ситораи саҳарӣ рахшони худ ба 
одамон хидмат карданро қарзи худ донист. Ин ҳаёти бобаракат 
ҳиссиёти амиқи ӯ, ба умум маълум карда тавонистани сӯзу гу- 

"-дозаш, садоқати бепоёнашро ба санъат нишон медиҳад. 


а] 


Бенсион Кимьёгаров 


НУРИ ИСТЕЪДОД 


Дар назди ман варақи сап-сафед истодааст. Одатан фильми 
нав ҳам аз чунин варақ оғоз меёбад. Ин фильм дар бораи Фир- 
давсист. Муддати мадидест, ки ман дар хусуси вай андеша до- 
рам, аллакай фикран актёрҳоро ҳам интихоб кардаам. Роли 
асосӣ, роли Фирдавсиро мехостам, ки ба Маҳмуд Воҳидов су- 
порам... 

Аммо ӯ ин рольро бозӣ намекунад. На фақат ин, балки як 
зумра рольҳои дигарро ҳам, ки барояш пешбинӣ кардаанд, 
бозӣ намекунад. Лекин ҳатто ҳамон коре, ки ӯ дар тӯли ҳаёти 
38-солааш иҷро намудааст, кофист, ки номи вай давраи муай- 
яни санъати театрӣ ва кинематографи тоҷикро ифода кунад. 

«Ин воқеа соли 1958 рӯй дода буд. Ман барои фильми оян- 
даам «Қисмати шоир» актёр интихоб мекардам. Бо ҳамин ни- 
ят ба бисьёр шаҳрҳо сафар кардам, бо бисьёр дастаҳои театрӣ 
вохӯрдам, аммо барои иҷрои нақши асосӣ -- образи Рӯдакӣ 
ҳунарпешаи дилхоҳ наёфтам. Медонистам, ки дар Москва, таҳ-- 
ти назорати устодони нуктасанҷ О. И. Пижова ва Б. В. Биби- 
ков як зумра ҷавонони тоҷик ҳунари актёрӣ меомӯзанд. Аз ин 
рӯ роҳи пойтахтро пеш гирифтам. Дар он ҷо маро хуб меши- 
нохтанд, зеро ҳанӯз то ҷанг, дар айёме, ки дар ВГИҚ мехондам, 
ман ба донишҷӯёни ГИТИС аз забони тоҷикӣ дарс медодам. 
Шояд барои ҳамин буд, ки маро хуш қабул карданд. Аммо 
чун аз мақсадам огоҳӣ ёфтанд, андаке ба фикр фурӯ раф- 
танд. Ин сабаб дошт. Ольга Ивановнаю Борис Владимиро- 
вич шогирдони худро дар айни таҳсил барои дар фильме бо- 
зӣ кардан бо дилгармӣ рухсат намедоданд. Ба андешаи онҳо 

ин кор ба ҷузъ фоида, зарар ҳам доштааст ва ба фикрам, ан- 
дешаи онҳо чандон ғалат набуд. / 

Лекин он вақт ман хоҳиш кардам ва бовар кунондам, ки 
ин кори зарурист. Онҳо гузашт карданд ва спектакльҳоеро, ки 
тоҷикбачаҳо ҳамчун кори курсӣ тайёр намудаанд, нишон до- 
данд. Се шаб дар театр -- студияи ГИТИС (вай дар бинои 
собиқи театри лӯлиҳо воқеъ буд) се спектакли студентонро 
тамошо кардам. 

Ман спектакли «Шоҳ-Гавазн»-ро ки дертар дар Тоҷикистон 
шӯҳрати сазовор пайдо кард, дар ҳамон ҷо тамошо кардам. 
Роли асосиро Ҳабибулло Абдураззоқов иҷро мекард ва ногуфта 
намонад, ки ин беҳтарин роли актёрии студентони муассисаҳои 
таълими театрии Москва буд. 

Шаби дуюм «Ҷавоне аз шаҳри мо»-ро ки Марьям Исоева 
дар он роли модарро хеле аҷоиб бозӣ мекард, тамошо кардам. 

Ва шаби охирин «Қамбағалӣ айб нест»-ро нишон доданд. 
Ман бори аввал Маҳмуд Воҳидовро дидам. Ӯ нақши Митяро 
ба зимма дошт. 

Он се шабро ҳаргиз фаромӯш намекунам. Зеро ман ҷаво- 
нони дар воқеъ ҳам эҷодкорро дарьёфтам. Бовар доштам, ки 
онҳо анъанаҳои театри тоҷикро, ки бо душвории бепоёне ташак- 
кул ёфтаанд, бо сарбаландӣ идома медиҳанд. Бешубҳа ман 
пештар ва бештар аз ҳама дар хусуси кинематограф андеша 
доштам ва шод будам, ки як зумра актёрҳои соҳибзавқ ба хид- 
мати республика мерасанд. 

Ба роли Рӯдакӣ Маҳмудро интихоб кардам. Хостам худи 
ҳамон лаҳза ӯро барои санҷиш бо худ барам. Аммо нашуд. На 
фақат устодон, балки худи Маҳмуд ҳам рад кард, зеро кори 
дипломиашро партофта рафта наметавонист. 

Ман бе Маҳмуд баргаштам. Аммо боварии қатъӣ ва рӯҳ- 
бахше доштам, ки ин труппаи актёрони тоҷик -- зуҳуроти гу- 
ворою хурсандибахшест ва аз онҳо умеди калоне доштан мум- 
кин аст. 

Ва дар тахмини худ саҳв накардаам. Дуруст аст, ки онҳо 
бо душворӣ ва ботадриҷ кӣ буданашонро собит карданд. Ав- 
вал дар ЛДенинобод ва сонӣ дар Театри академии ба номи Ло- 
ҳутӣ ҳунарнамоӣ доштанд. Дар театри Лоҳутӣ ҳам барояшон 
осон набуд. Охир, танҳо дар театре кор мекарданд, ки кол- 
лективи пурқуввати эҷодӣ дошт. Маҳорати худро бо меҳнати пур- 
тоқатона, истеъдоди латиф исбот кардан лозим буд. Дар 
воқеъ, дар театр монданд: баъзеҳо ба кори педагогӣ, дигарҳо 
ба телевизион ва қисме ба кори маъмурӣ рӯй оварданд. Онҳое, 
ки дар театр монданд, дар он мавқеи хосса ёфтанд. 

гулезчуиттт ТОЛЕЗУЕДИ 


РО АА Ход 


Ва Маҳмуд Воҳидов бошад, яке аз актёрҳои номии театр 
гардид. Аввалин бор ҳамчун режиссёр бо Маҳмуд дар фильми 
«Ҳасани аробакаш» ҳамкорӣ кардам. Ба вай роли эпизодии 
ҷавонеро, ки барои таҳсил меравад ва сипас, муаллим шуда ба 
деҳааш бармегардад, таклиф кардам. Ӯ бо хушнудӣ пази- 
руфт ва ёдовар шуд, ки роли тарҷумаиҳолиро иҷро мекардааст, 
зеро ин ба ҳаёти вай басе монанд будааст. 

Дертар, вақте ки ба таҳияи фильмҳои «Достони Рустам» ва 
«Рустаму Сӯҳроб» оғоз кардам, Маҳмуд Воҳидовро ба роли 
Тӯлод, дев, ки мехостам вай аз рольҳои асосӣ бошад, даъват 
намудам. Дар фильм Тӯлод образи ҷамъбастии қувваи бадӣ 
буд. Аммо ин бадии кушоду равшан не, ба андозае бадиест, ки 
бо некӣ ҳамсоягӣ дорад ва ин қаробат хеле нозук ва дар на- 
зари аввал ҳиснашавандаест. 

Дар фильм Тулод дар шонздаҳ намуд бо Рустам рӯ ба рӯ - 
мешавад. Вай шоир, мутриб, фозил, тоҷир.. Ӯ дам ба дам, 
лаҳза ба лаҳза дигар мешавад. Вай бояд ба боварии Рустам 
ноил гардад ва фақат он гоҳ баҳси ғайриоддии онҳо қимати 
фалсафии худро пайдо мекунад. Ва ин образи беандоза душ- 
воре буд. Маҳз дар ҳамин вақт меҳнати бузургу пурмашаққа- 
ти мо сар шуд. 

Аз вақти таҳияи фильм муддати зиёде гузашт ва акнун ман 
имкон пайдо кардам, ки дар хусуси тавлиди образ ва душво- 
рии меҳнати актёр сухан ронам Ба ӯ зарур буд, ки зоҳиран 
ва ҳатто ботинан тағйир ёфта истад, вале дар ҳама ҳолат 
моҳияти ҳақиқии образро нигоҳ дорад. Дар ин гуна лаҳзаҳо 
эҳсоснокии Воҳидов, имконияти беандоза фаровони овози пур- 
шираи вай кор медод. Либоси дигар пӯшида, қиёфаро тағйир 
додан чандон мушкил нест. Вале дар ҳар зуҳурот Тӯлоди худ- 
ро, хусусияти фардии онро дарьёфтан, онро эътимоднок кардан 
худи бадиро не, фалсафаи бадиро нишон додан хеле душвор 
аст. Душвории дигаре дар матн буд: сценарияи фильм манзум 
бошад ҳам, муколамаҳоро чун наср иҷро кардан зарур меомад. 
Ва ин ҳамаро Маҳмуд устодона ҳал мекард. Душвории ҷисмо- 
ние ҳам пеш меомад. Рустам Тӯлодро поймол мекард, нукта- 
банд карда, аз паси асп мекашид, ё ба қоши зин мегирифт, 
мекушт, ҳамаи ин дар кадр нишон дода мешуд ва ҳамаи ин 
пуртоқатинро тақозо мекард. Новобаста ба ин, такрор мекунам, 
у мутлақо ҳаққониятро гум намекард. Охир, бузургии актёр 
Воҳидов ҳам дар оп буд, ки вай дар кӯшишоти қаҳрамонаш 
ҳамеша ҳақиқатро меҷуст. 

Ман бо Маҳмуд дар фильми «Як умр кифоя нест» низ ҳам- 
корй кардаем. Ӯ дар он роли роҳбари муосир, шахси дурандеш, 

коммунисти пурдон, шахси босаводеро бозӣ кард. Қаҳрамони 
у аз зумраи ашхосест, ки агар зарарнокии корро ҳис кунанд, 
бо ташкилотчиёни номии сохтмони колхозӣ ҳам баҳсу муно- 
зира карда метавонанд. 

Чи тавре ки Воҳидов борҳо ба ман гуфта буд, дар ин об6- 
раз вай на фақат сифатҳои роҳбари имрӯзаи партиявиро дарь- 
ёфтааст, балки унсурҳоеро ҳам пайдо кардааст, ки онҳо ба 
фардо дахл доранд. Вай мехост образи шахсеро офарад, ки ба- 
рои кори партия ҳеҷ чизро дареғ намедорад. Ва ин гуна образ- 
ро офарид. 

Ҳар як оғози театрии Воҳидовро бо шавқ тамошо мекар- 
дам. Моноспектакльҳои ӯ «Ишқи замин», «Гуфтугӯ бо худ», 
«Ватан ва фарзандон», ки борҳо дидаам, аз маҳорату мада- 
нияти баланди режиссёрӣ ва актёрии Маҳмуд, аз ҷӯяндаву 
ёбанда буданаш башорат медиҳанд. 

Одатан ман ба репетицияҳои генералиаш меомадам ва ӯ 
ҳамеша эродҳоро интизор буд, онҳоро пуртоқатона гӯш мекард 
ва чӣ тавре ки мегӯянд, «ба назар мегирифт». 

Боре, азбаски шабона ҳам кор доштам, натавонистам, ки 
роли нави Маҳмуд -- Эзопро тамошо кунам. Баъд узр хостам, 
камбудиамро ислоҳ кардам ва ин ба ӯ таъсири фавқулодда 
бахшид. Вай мехост донад, ҳис кунад, ки эҷоди вай ба тамошо- 
бин, ба ҳамкорҳо, ба санъаткорҳо лозим аст. 

Ва ҳангоме ки ӯ дар театр образи Рӯдакиро офарид, ман 
самимона муборакбодаш кардам. Дар воқеъ ҳам образи оли- 
ҷанобе тавлид шуда буд. Шубҳае нест, ки ӯ дар ҳаяҷон буд... 

Ба андешаам, образҳое, ки Маҳмуд дар кино офарид, ба- 
рои самимӣ баромадани персонажҳои саҳнавиаш ба андозае 
таъсир расонданд. і 

Вай мехост худро дар режиссура бисанҷад. 

Ӯ мехост дар кино образи Фирдавсиро офарад. 

У нақша дошт... Орзуҳояш баландпарвоз буданд. 

Барои мо қаҳрамонҳои вай дар кино мерос мондаанд. Барои 
мо овози пуршираи ӯ, ки дар радио сабт шудааст, хотира ме- 
бошад. Дар фильми «Сарояндаи кишвари муқаддас» аз паси 
кадр манзумаи М. Турсунзода «Чароғи абадӣ» ба гӯш мерасад. 
Ин овози Маҳмуд аст. 

Ёди Маҳмуд Воҳидов дар хотираи мо абадист. Ин шояд аз 
ҳама асоситар, азизтар ва муқаддастар бошад. 


Марьям Исоева 


ҲАМНАВОИ ХАЛҚ 


Бештар аз 20 сол Маҳмудҷонро мешинохтам. Бештар аз 
бист сол бо ӯ ҳамкорӣ доштам. Ва ин мӯҳлати каме нест, ки 
аз ҳоли шахс, афкори ӯ, кирдори вай ғофил монӣ ва ин мӯҳ- 
лате ҳам нест, ки тамоми рӯйдодҳои онро ба зудӣ дар як ҳаҷ- 
ми кӯчак нависӣ. Ҳамин аст, ки мехоҳам бо нақли чанд лаҳ- 
заи вопасини умри Маҳмуд сухан гӯям. Мехоҳам гӯям, гарчи 
инро тамоми мухлисони санъат, ҳамаи мухлисони истеъдоди 
зебои Воҳидов медонанд, мехоҳам гӯям, такроран гӯям, ӯ актё- 
ри оддӣ, режиссёри оддӣ ҳам набуд. Ӯ нахустрежиссёри моно- 
спектакльҳо дар саҳнаи театри ба номи Лоҳутӣ, ба маънии 
томаш офарандаи «Гуфтугӯ бо худ», «Ҳофиз», «Ватан ва фар- 
зандон» буд. Аввалин асаре, ки ҳамчун режиссёр таҳия карду 
худаш ҳам дар он нақше офарид «Алломаи Адҳам ва дигарон» 
буд, ки мутаассуф охирин асараш ҳам буд. Ёд дорам, мо пеш 
аз оғози кор дар болои ин асар чанде сӯҳбат доштем. Маҳмуд- 
ҷон мехост, ки худаш роли Адҳамро иҷро кунад, мехост Ҳошим 
Гадоевро низ ба ин спектакль ҷалб намояд. Афсӯс, ки ҳар чи 
дар дил аст на ҳамеша амалӣ мешавад. Ба Маҳмудҷон мас- 
лиҳат додам, ки роли Пашковро иҷро кунад, зеро Аҳмади До- 
ниши нотакрор, он Аҳмадеро, ки мо медонем ва дӯсташ медо- 
рем, ӯ дар кино офаридааст. 

Спектакль табъи дил, басо завқбахш баромад. Мо аввалин 
бор саҳнаҳои умумиро чунин самимӣ, чунин серҳаракат, чунин 
зинда дидем. Бегумон ин самараи заҳмати вазнини бобардошт, 
дишовӣ шабҳои бехобии актёрон ва Ё роши Маҳмудҷон 

Уд. 

Тамоми фаъолияти меҳнатию ҷамъиятии М. Воҳидов, ҳаёти 
вай бо театри ба номи Лоҳутӣ марбут аст. Ӯ актёри оддӣ не, 
артист-нотиқ буд. 3 

Мо дар институт ҳамроҳ хондаем. Солҳои аввал ӯ ба на- 
зарам бачаи хандаоваре менамуд. Ёд дорам, ки этюди авва- 
линаш -- «Сӯхтор» муваффақият пайдо накард. Чи қадар азоб 
кашида буд ӯ. Ҳангоме ки ӯ достони «Садои Осиё»-и устод 
Турсунзодаро қироат кард, мо аз ҳаяҷону ҳайронӣ даҳон во 
кардем. 

Ҳар он чи Маҳмуд дар санъат соҳиб шуд, самараи меҳ- 
нати ҳалол, ҷустуҷӯи паёпайаш буд. Шарофати меҳнатдӯстиаш 
аст, ки ӯ дар театру кино мавқеи хосае пайдо кард, овози ши- 
радорашро на фақат пиру барнои Тоҷикистон писандиданд,. 
балки дар ҳамаи республикаҳои иттифоқӣ эътироф карданд. 

Образҳои Тӯлод («Достони Рустам»), Аҳмади Дониш («Си- 
торае дар зулмот»), котиби райком («Ҷӯрасаркор»), дарвеш 
(дар фильми бисьёрсериягии Т. Собиров аз рӯи асарҳои устод 
Айнӣ) ва бисьёр образҳои дигаре, ки Воҳидов дар кино офа- 
ридааст, аз истеъдоди гуногунсоҳаи вай далолат медиҳанд. 

Мо ҳам дар театру ҳам дар кино бисьёр банд мешудем. Ҳа- 
мин аст, ки ӯ боре ба ман суол кард: 

-- Марьям, туро дар хона мазаммат намекунанд? Охир, ама- 
лан мо ба хона барои шабрӯзкунӣ меравем. Саҳар репетиция, 
сонӣ дубляжу телевизион, сипас боз театр, спектакли шабона. 
Фақат баъди ин ба хона рафтан мумкин. Охир, туро корҳои 
оилавӣ, кори хона ҳам нигарон. 

Дар воқеъ, ӯ дуруст мегуфт. Аммо ашхосе ҳам ёфт меша- 
ванд, ки меҳнати актёрро саҳл медонанд. Ҳатто баъзеҳо аз им- 
тиҳони донишкадаи техникӣ нагузаранд, қувваи худро дар ин- 
ститути актёрӣ санҷидан мехоҳанд. Ҳол он ки кори актёр кори 
ниҳоят душвор. Барои он ки туро фаҳманд, ба ту бовар кунанд, 
бо ҳаёти дар саҳнарӯйдиҳанда дода шаванд, меҳнати зиёде, 
дилбохтагии зиёде лозим аст. Чи ҷои ниҳондорӣ, ман касбамро 
дӯст медорам ва фахр мекунам, ки актриса шудаам. Дар ин 
лаҳзаҳо байти устод Турсунзодаро ёд меорам, ки гуфтааст: 


Хушдилам. аз ин ҳунар, ки дӯстдори санъатам, 
З-ин сабаб аз ҷону дил машғули кори санъатам. 


Хушдилам аз он ки ҳар рӯз ба одам хушҳолӣ, хурсандӣ мео- 
рам, ба онҳо чизи наве ифшо мекунам. 

-- Гапат дуруст,-- мегӯяд Воҳидов.-- Одатан пас аз спек- 
такльҳои «Эзоп» ва «Қуллаи Фудзияма», ки дар онҳо дуи моро 
бештар меҳнат кардан лозим меояд, ман худро сабук ва хуш- 

бахт ҳис мекунам. Ту тасаввур кун, агар пас аз ҳар спектакль 
чанде аз мухлисон, ҳеҷ набошад як тамошобин аз ҳаёти худ 
андеша ронад, роҳи зиндагиашро пеши назар орад, нақшаи 
оянда кашад, чӣ хушбахтиест. Ин маънии онро дорад, ки мо 
қаҳрамонӣ кардаем. 

Ҳар гоҳ ки пеш аз спектакль аз сабаби камшумории тамо- 
шобинон ман ғам хӯрам, Маҳмуд дилдорӣ медод бо шӯхии ҳа- 
қиқатмонанд рӯҳ мебахшиду мегуфт: 

Имрӯз мо барои ашаддитарин мухлисон, барои дӯстону 
ақрабоямон спектакль нишон медиҳем. Сазовори онҳо будан 
ЛОЗИМ. . 

Ин сухан ба мо рӯҳ мебахшид” Ва намоиш зебо, табъи дил 
мегузашт. Ӯ ҳамешагӣ, дар ҳар ҳолат худро ба даст гирифта 
метавонист. 

Дар он рӯзи мудҳиш, рӯзе ки Маҳмуд аллакай ҷисман нобуд 
шуда буд, рӯзе ки ман ба ҳазорҳо мухлисони каломи бадеъ, ки 
ба хайрихӯши вопасин омада буданд, суратҳои шахси азизам- 
ро тақсим мекардам, чанде аз ҳамкоронам бо дидаи гирьён зе- 
ри лаб пичиррос мекарданд: «Марьям, акнун бе Воҳидов чӣ 
навъ ба саҳна мебароӣ?». Ман ҷавобе гуфта наметавонистам, 
ба ҷои ман ашконам посух медоданд. 

Маҳмуд Воҳидов роҳнамуни ҳаёти ман, санъати ман буд. 
Вай партнёр ва дӯсти ивазнашавандаам буд. Санъаткорон су- 
хане доранд: партнёри нағз дар саҳна обу ҳаво аст. Маҳмуд 
барои ман чунин буд. ќ 

Ҳар гоҳ ки кори асари наве шурӯъ мешуд, мо то дер онро 
муҳокима мекардем, баҳс доштем, гапҳои пасту баланд мегуф- 
тем, охир, гаҳе мешуд, ки чизеро ҳар кадом ба таври худ ме- 
фаҳмид ва ғолиб оне мешуд, ки ҳаққонияти худро собит кунад. 
Чи ҷои пинҳон доштан, актёроне ҳам ҳастанд, ки рольро ме- 
гиранд, матнро тӯтивор азхуд мекунанд ва тамом. Онҳо акнун 
нигарони ёрии режиссёр, мадади партнёр, маслиҳати гримёр. 
Маҳмуд мутлақо хилофи ин ба назар мерасад. Вай на фақат 
режиссёри роли худ, партнёрҳои худ, балки режиссёри гурӯҳи 
калони партнёрҳо буд. Бозии дигарон барояш бефарқ набуд. 
Зеро муваффақияти хешро на фақат дар бозии худаш, балки 
дар симои ансамбль медид. Инро аз спектакли аввалинаш 
«Алломаи Адҳам ва диғарон» низ пай бурдан мумкин. Аммо Во- 
ҳидов ин спектакльро нотамом медонист, мефаҳмид, ки ҳоло 
чизҳои зиёда намерасад, ҳатто пьесаро ҳам пурратар кардан 
лозим. 

Як чиз хурсандибахш аст, ки дар театри мо актёроне ҳас- 
танд, ки дар болои матни роли худ кор мекунанд ва ба маъно 

ҳаммуаллифи пьеса мешаванд. Воҳидов низ аз зумраи онҳо 
буд. Ёд дорам, вақте ки ба истиқболи ҷашни Амирхусрави Деҳ- 
лавӣ «Даъвати ишқ»-и Ғ. Абдуллоро тайёр карданӣ шудем, 
баҳои домандоре ба вуқӯъ пайваст. Вақт кам буду мгтериал 
сусттар. Ҳар кас диалоги худро такмил медод, пурра мекард. 
Аз ҳама бештар Воҳидов, ки мебоист роли асосиро иҷро ку- 
над, кор мекард. Боре Ғ. Абдулло омада, машқро дида гуф- 
танд, ки ин асари ман нест, шояд худи Воҳидов муаллиф шу- 
данӣ бошад. Воҳидов ниҳоят сахт ранҷид, охир ӯ мутлақо чу- 
нии ният надошт, фақат мехост, ки асар саҳназеб, пурмаънитар 
гардад. 

Воҳидов асло аз муваффақият қонеъ намешуд, ҳамеша чизи 
наве, услуби наве меҷуст. Пас аз ҳар сафараш мо мулоқот ме- 
кардему ӯ арзи ҳол менамуд: 

-- Ба он чизе меофарем, баъзан нигоҳ кардан хандаовар 
аст. Мо хело аз ҳаёт ақиб мондаем ва ҳаёти имрӯзаро ба таври 
дилхоҳ таҷассум намекунем. Умр бошад, кӯтоҳ, хеле кӯтоҳ. 

Ман дар ин гуна лаҳзаҳо тааҷҷуб мекардаму мепурсидам: 

-- Наход, ки гапҳои худат бошад? Наход актёре, ки ҳис- 
сиёташ, мақсаду маромашро зимни ашъори дилошӯби класси- 
кони адабиёти тоҷик изҳор мекунад, актёре ки туфайли шеър 
марҳами дилашро ёфтааст, хоҳад чунин гӯяд? 

Ӯ фикрашро шарҳ медиҳад, то маро бовар кунонад, ки ман 
ноҳақам. Қорҳои карданӣ, мақсаду орзу аз ҳад зиёд ва синну 
сол ҳам ба марҳалае расидааст, ки камолоти шахс зуҳур ёбад. 
Айёми кӯдакӣ, наврасӣ ба итмом расида, замони амалй шудани 
ақоиди бузург фаро омадааст. Мо дар назди ҷавонон, дар наз- 
ди меҳнаткашон қарздорем. 

Ӯ мегуфт: агар ҳар касе буридаи нон дар даст сонияе фикр 
мекард, ки барои истеҳсоли ин нон чи қадар одамон, чи миқ- 
дор заҳмате кашидаанд ва ӯ хурандаи ин нон ба нафъи он 
мардум имрӯз чи коре кардааст, то нонаш ҳалол бошад, медо- 
пӣ чи мӯъҷизаҳое намешуд? 

Воҳидов ҳамин хел файласуфвор, мутафаккирона сухан ме- 
гуфт. Чунин равияи фикрронӣ дар ӯ махсусан баъди «Эзоп» 
бештар мушоҳида мешуд. Рости гап ҳамаи онҳое, ки дар ин 
спектакль банд буданд, ба ин равия пайравӣ мекардагӣ шу- 
данд. Режиссёри ин спектакль Ҳошим Гадоев ба актёрҳо озо- 
дии комил медоду ҳангоми кор дилу ҷигарро мерезонд. Бозии 
Маҳмуд Воҳидов дар ин спектакль бо нафосати худ, мадания- 
ти инсонӣ ва саҳнавиаш, таъсирнокиаш дил мебурд. Ба анде- 
шаам бахти Воҳидов дар театр омад кардааст. Ӯ дар саҳнаи 
театр галереяи симоҳои барҷастаи маданияти тоҷик, аз ҷумла, 

образҳои Рӯдакӣ, Хайём, Ҳофиз, Ҷомӣ, Бедил, Айниро ба вуҷуд 
овардааст. 

Дар воқеъ, ба кори ҷамъиятӣ Воҳидов бо дилбастагӣ дода 
мешуд. У ҳамешагӣ дифогари манфиати актёрон ва санъат буд. 
Ҳар гоҳ, ки Маҳмудҷон ба сафари хориҷӣ мебаромад, гумон 
мекардам, ки театр холӣ мондааст, баъзан диққатовар мешуд, 
зеро спектакльҳои асосии мо, ки аксаран ӯ дар онҳо рольҳои 
асосӣ мебохт, намерафтанд. Ҳамин ки аз хориҷа меомад, мо 
гумон мекардем, ки ҳамроҳи худ шодиву зиндадилиро бозовар- 
дааст ва бо дилу ҷон гӯшу ҳуш шуда нақлашро мешунавидем. 

Ман дурахши чашмони ӯро борҳо дидаам, қувваи ҳаётиаш- 
ро хеле зиёд ҳис кардаам ва ҳар гоҳ, ки ба кори асари наве 
шурӯъ мекардем, ин ҳамаро дидан, эҳсос кардан душворие на- 
дошт. Зеро ҳар он чизе, ки у дар ҳаёт медид, дар зиндагӣ ме- 
ёфт, ба театр меовард. 

Боре аз ӯ пурсидам, ки ту шахси дуньёдидаӣ ва дар куҷо 
ба ту бештар маъқул аст. Ӯ ҷавоб дод, ки «дар театр, дар те- 
атри ба номи Лоҳутӣ». 

Аксаран сӯҳбати мо ба ноқисиҳои техникии театрамон оид 
мешуд, дар хусуси мутахассис набудани кормандони цехҳо 
«ухан мегуфтем, афсӯс мехӯрдем, ки бисьёр вақт аз нодонии 
онҳо чизҳои беҳтарини ёфтаамон норавшан, хира мемонад. 
Симои худи театр ҳам пурра ташаккул наёфтааст, дар хусуси 
музее, ки таассуф то ҳол таъсис нашудааст, андеша мерондем. 
Вале афсӯс, ки ин ҳама аз мо вобаста набуд. Ва мо худро во- 
дор менамудем, ки ин ҳамаро фаромӯш кунем ва тавре образ 
офарем, ки ин ноқисиҳоро тамошобин пай набарад. 

Ӯ борҳо гуфтааст, ки маҳз дар театр озод нафас мегирад, 
худро осуда ҳис мекунад, дар ҳалқаи дӯстони ҳамкораш хуш- 
бахт аст. Бе ин ҳама намедонист, ки кӣ асту чӣ аст. 

Ҳар гоҳ ки ӯро таъриф мекарданд, дар хусусаш менавиш- 
танд, ӯ норозӣ мешуд. «Охир ин меҳнати мо, ин ҳама воҳима 
чӣ даркор?» мегуфт ӯ. 

Борҳо мо якҷоя ба мулоқоти тамошобинон рафтаем. Со- 
меъёни мо ашхоси гуногун: донишҷӯёну мактаббачагон, корга- 
рону деҳқонон, хизматчиёни ҳарбӣ буданд. Ҳар дафъа Воҳи- 
дов вобаста ба завқу ҷаҳонбинии онҳо сухан мегуфт, дили он- 
ҳоро меёфт. Худи он факт, ки ӯ дар саҳна пайдо мешуд, хуш- 
Ҳолӣ ва зиндадилӣ бедор мекард. Ӯ суханон мегуфт, ки рӯҳро 
мебардоштанд, завқро ба вуҷуд меоварданд, сомеъёнро ба оян- 
да боварӣ мебахшиданд. 

Воҳидов устокорона афкори меҳнатдӯстӣ, ватандӯстӣ, ин- 

тернационалиро тарғиб карда метавонист. Одатан дар охири 
чунин мулоқотҳо ӯ ашъори лирикӣ ва гаҳе шеърҳои ҳаҷвӣ ме- 
хонд. 

Ӯ ақидаи баҳснопазире дошт: бе дониши мукаммал, бе мада- 
нияти баланд, бе муҳаббат ба халқу миллати худ кас ба қадри 
ин ҳама некие, ки дар ҳаққи одами меҳнат мекунанд, намера- 
сад. Дар чунин сӯҳбатҳо ӯ бо таассуф мегуфт, ки зиёиёни мо 
кам ба театр мераванд, ҳатто чунин тамошобинон ҳам ҳастанд, 
ки ҳангоми спектакль луқмаҳои беҷо мепартоянд. 

Ман шоҳидам, ки ӯ чи қадар ҳақ мегуфт. Одатан дар чунин 
лаҳзаҳо мо муддате хомӯш мемондем ва ба рӯи «мухлиси но- 
шуд», ҳеҷ набошад, ба ҳамон тарафе ки овоз баромад, нигоҳ 
мекардем, шояд ӯ аз кардааш пушаймон шавад, ба худ ояд, 
тартибро риоя кунад. Охир театр қасри санъат аст. 


Маҳмудҷон дуруст мегуфт, ки фақат коллективи театр ма- 
данияти тамошобинро бардошта наметавонад, ба ин кор аҳли 
ҷамъиятро сафарбар бояд кард. Ин бояд қарз ва вазифаи ҳар 
“кадом фарди тоҷик бошад. Охир, театри мо дастаи пурҳунаре 
дорад ва инро ҳам дар гастролҳои мамлакат ва ҳам баромадҳои 
хориҷӣ собит намудааст. 

Ҳунари Воҳидовро бошад, дар Афғонистон, Қанада, Булғо- 
рия, Ироқ аз сидқи дил пазироӣ кардаанд. Соли 1976 спектак- 
ли «Гуфтугӯ бо худ» бо муваффақияти калон гузашт. 

Воҳидов медонист, ки санъат барояш на фақат кор, на фа- 
қат қарз, балки хело зиёдтар -- корест, ки аҳамияти калони 
ҷамъиятӣ дорад. 

Дар замони мо артисти хуб, актёри боистеъдод будай кам 
аст. Балки актёри замонавӣ, баландзавқ, мубориз будан лозим. 
Пеш аз сафари Ироқ Маҳмуд Воҳидов нақшаҳои ояндаашро 
иброз дошта буд. Солҳост, ки ӯ ба «Ҳамлет» тайёрӣ медид, 
мехост зимни ашъори Лоиқ Шералӣ моноспектакль тайёр ку- 
пад. Мехост бо мадади артистони театрҳои ба номи Лоҳутӣ, 
ҷавонон ва дастпарварони институти санъат студияи ҷавонон- 
ро ташкил диҳад. У оянда ва орзуи бузург, нақшаи накӯе дошт, 
аммо марги бемаҳал ин ҳамаро нотамом монд. Санъати тоҷик 
чизе гум кард, касеро гум кард, ки ибораи «актёр Воҳидов» 
онро ифода карда наметавонад. Ман меҳнати ӯро дар санъати 
тоҷик ба дили сӯзони Данько шабеҳ додан мехоҳам. Ва нури ин 
дил, дар воқеъ, роҳи мо дӯстон ва ҳамкорони ӯро равшан ме- 
созад ва мо ин машъалро ки бояд ақоид, андеша ва афкори 
инсониятро мунаввар кунад, бошарафона даст мегирем. 

Дар тӯли умри кӯтоҳ артист Маҳмудҷон Воҳидов ба ҳур- 

Маҳмуд ҳамроҳи санъатварон (Дар 
Маҳмуд ҳамсафари адибон миёна Игорь Моисеев) 


ки аз остони он Маҳмуд ба 


дунье қадам гузашт... 


Хонае, 


-й 


кату иззат ва муҳаббати халқи азиз сазовар шуд ва 
кақиқии унвони Артисти Халқии республика буд. 
Ва мехоҳам суханамро бо назм тамом карда гӯям: 

Маёро базм бар соҳил, ки он ҷо 
Навои зиндагонӣ нармхез аст. 

Ба дарьё ғалту бо мавҷаш даровез 
Ҳаёти ҷовидон андар ситез аст. 


Иқбол 


сазовори 


(Бобе аз очерки «Нориниёнем мо!») 


Аз ҳамроҳи гурӯҳи мо набудани Маҳмудҷон Воҳидов афсӯс 
хӯрдани Лоиқ табиист. Ҳузури Маҳмудҷон даҳа ва ҳафтаҳои 
адабиёти тоҷик, дигаргуна сафарҳои шоирону нависандагонро 
ҳамеша обод мекард. Борҳо ба гӯши худ шунидаам, ки Мирзо 
Турсунзода, Мирсаид Миршакар, Боқӣ Раҳимзода ҳангоми му- 


ҳокимаи масъалаи тайёрӣ ба ягон даҳа ё ҳафтаи адабиёт ҳат-. 


ман гуфтаанд: і 
-- Ба Маҳмудҷон сари вақт хабар додан даркор. Ба таъ- 
тил ё ягон сафари дигар баромада наравад. ў 
Маҳмудҷон ҳамсафар бошад, амин метавон буд, ки мардум 
аз гузаштаву имрӯзаи назми тоҷик ба хубӣ огоҳ хоҳанд шуд. 
Қисми зиёдашон ба ин назм якумра дил хоҳанд баст. 


Дар баҳри беканори назми тоҷик дурдонаҳо фаровонанд. ИЕ 


Ба назари аввал чунин мерасад, ки фаровон бошад, ёфта ги- 
рифтан ва дар кишвари бародарон манзур доштани он кори 
саҳлест. Аммо интихоби дурдонаҳои сара аз тӯдаи мунтахаби 
ҷавоҳирот ҳаргиз осон нест. Хусусан барои Маҳмудҷон барин. 
касе, ки дар шеърсанҷӣ ва шеършиносӣ гоҳо аз мутахассисони 
ин соҳа бештар дақиқкорӣ, ҳатто инҷиқӣ зоҳир мекунад. 
"Ҳоло эътироф шудааст, ки сар то сари мамлакат актёрҳои 
дар шеърхонӣ мисли ӯ завқ ва маҳоратдошта кам андар каманд... 
Расми кушоди Ҳафтаи адабиёти тоҷик дар Белоруссия дар 
бинои бошукӯҳи филармонияи давлатӣ, дар Минск барпо шу- 


да буд. Маҷлис ва концерт баъди он бо телевизион намоиш | 


дода мешуд. 
Баромади Маҳмудҷон оғози концерт буд. Ӯ ба микрофон 

наздик шуду ба ҳозирон бо нимтаъзиме рӯй оварда, эълон 
кард. 

-- Асари Абулқосими Фирдавсӣ. Тарҷумаи Илья Сельвин- 
ский. Гуфтор андар ҳаҷви Султон Маҳмуд. 

Пас аз чанд лаҳзаи таваққуф ба гуфтан шурӯъ кард. Зал 
хомӯш шуд. Баъди фосилае гумон кардан мумкин буд, ки мар- 
дум ҳатто нафаскаширо бас карданд. Дар зали калон, гирду 
атрофи он, гўё дар ҳама олам фақат овози боиқтидор, овози 
ширадор, овози фораму хушоҳанги дӯсти мо ҳукмфармо буд. 
Ӯ дар ин асно гӯё Як нафар актёри тоҷик не, вориси оддии наз- 
ми ҳазорсолаи форсу тоҷик не, балки фиристодаи худи шоири 
шаҳири тӯсӣ, садои тавонои аз тӯли садсолаҳо гузашта то ба 
имрӯз расидаи ӯ буд, ки ҳусни ватан, корномаҳо, сидқу вафои 
аҳли заҳмат ва аҳли набарди адолатҷӯёнаро ситоиш кардааст 
ва бар зулму тааддии дунону бедодгарон нафрин хондааст. 

Маҳмудҷон ҳаҷвияро мехонду зимни сатрҳое, ки шоир аз 
ниҳоди пасти султон ё аз ройгон рафтани умедҳои худ шиква 
мекард, овозаш меларзид. Он ҷое ки овозаш меларзид, дили 
сомеон низ ғайриихтиёр такон мехӯрд. Ҳатто дили мо барин со- 
меон, ки ҳаҷвияро борҳо хондаему гӯш кардаем. 

Ин, бешак, мӯъҷизаи санъат буд. 

Як рӯз пас аз он дар соҳили кӯли нозанини Свитязь будем, 
ки яке аз мизбонон телеграммае оварда, ба дасти Воҳидов су- 
порид. Қоргардухтаре аз як шаҳрчаи канораи Белоруссия ба 
адибони тоҷик салом мегуфт ва илтимос мекард: «Ба ҳамон 
барнописари зебои ҷингиламӯ, ки шеъри Фирдавсиро хонд, ду- 
руди маро расонед. Бигӯед ки ба ҳунар ва истеъдоди ӯ мо қои- 
лем. Бигузор ҳамеша саодатёр бошад». 

-- Мах, муборак шавад! -- ҳазломез ба ӯ дарафтодем мо.-- 
Ба ҷанобатон боз як духтар дил бохтааст. Вагарна мӯйсари 
патакча барин муқаррарии шуморо ҷингила намегуфт. 

Дигаре илова кард: 

-- Чаро як духтар будааст? Шояд, ки даҳта, садта бошад, 
аммо яктааш ҷуръат карда, телеграмма фиристодааст. 

-- Хайр, ҷингиламӯ гуфтанаш муболиға бошад ҳам, бар- 
ною зебо гуфтанаш ҳақ,-- изҳор намуд боз яке. 

-- Ҳақ асту рост! Офарин, Мах! Марҳабо, архизмарес! 

-- Чӣ? Чӣ? «Архизмарес?» Боз ин чӣ гапи нав? -- шӯрид 
ниҳоят Маҳмудҷон, ки то ҳол ба ҳазлу шӯхии рафиқонаш ором 
назора карда менишаст. 

-- Гапи нав не. Унвони расмии худатон, ки ҳукумати То- 
ҷикистон додааст, яъне: артисти хизматнишондодаи республи- 
ќа. Ихтисоран, албатта. 

-- Сад бор аҳд кардаам, ки бо шумо, лақабсозони масха- 
рабоз ба ҷое наравам, аммо чӣ кунам, ки гапи муаллимҳоя гар- 
донда наметавонам,-- бо оҳанги сохтаи ранҷишомез гуфт Маҳ- 
мудҷон ва ба каноре бирафт. Вале мо ӯро чандкаса ба оғӯш 
гирифта, ба ин сӯву он сӯ кашолакунон ба таври худ навозиш 
кардем ва маҷбураш намудем қавл бидиҳад, ки аз мо заррае 
наранҷидаасту то дуньё боқист, нахоҳад ранҷид. Ночор қавл 
доду худро раҳо кард. 

Як вақтҳо номи худро нахустин бор ба шакли Мах шунида, 
Маҳмудҷон барошуфта буд. 

-- Номи каса пурра гӯед, ягон ҷоятон кам намешавад! -- 
бонг зад ӯ ба сари мо.-- Чаро ман шумоя Мум, ё Мух, ё Мул, 
ё чизи дигар намегӯям? 

-- Чунки Воҳид-амакам шумоя ҳамту нармдил, хушодоб, 
ширинсухан сохтагӣ. 

-- Ба шӯрбо афтед, хушқилиқҳо! -- гуфту гӯё сахт ранҷида 
ба гӯшае рафт. Аммо пас аз соате дар сари миз боз ба ҳамон 
мавзӯъ баргашт: 

-- Мах нагӯед. Илтимос. Ин номи файласуфи австриягӣ 
Эрнест Мах аст, ки ба идеалистӣ бадном шудааст. 

-- Идеалист бошад ҳам, файласуфи зӯр будааст, дар замо- 
наш дуньёро бе об ҷунбонидааст. 

-- Аммо ман дуньёро ҷунбопиданӣ нестам. На бо обу на 
бе об. Худи дупьё доимо дар ҷунбиш, ҳамин кифоя... 

Ҳамаи рӯзҳои ҳафта Маҳмудҷон бо санъати баландаш ба 
қавле, «гул мебурид». Ҷамъомаде дар шаҳри Брест, дар наз- 
дикии Қалъаи Қаҳрамони Брест ҳеҷ аз ёд намеравад. Биное 
ки моро пазироӣ мекарданд, дар сохт қаср ё қалъа ё хонақоҳи 
қадимаи машриқзаминро мемонд. Сақфаш аз чанд гунбад ба 
ҳам расида буд, ки ба сутунҳои сафеди мармарӣ такья мекард. 
Дар интиҳои суханрониҳо, ки ба мушоира гузашта рафт, Маҳ- 
мудҷон бо талаби ҳозирон ба шеърхонӣ даромад. Аз Рӯдакӣ, 
Саъдӣ, Ибни Сино, Ҳофиз, Хайём ва Ҷалолиддини Румӣ ға- 
залҳо, қитъаҳо, рубоиёт мехонд. Мардум бо қӯшқарсак қаноат 
накарда, бо овози баланд «Бис!», «Браво!» гӯён талаб менаму- 
данд, ки боз хонад. Маҳмудҷон дар саҳни он кох миёни қатори 
курсиҳо, гоҳо пушт ба сутунҳои сангин такья дода ва гоҳе ба 
гунбади нақшин чашм дӯхта, бар сари бародарони белоруса- 
мон дурдонаҳои назми пурлутфу ҳикмат меафшонид. Вале ёрон 
ҳамчунон хоҳиш мекарданд, ки боз хонад. Ниҳоят, аз мизбонон 
яке аз ҷо бархоста гуфт: 

-- Рафиқон, овозаш хаста мешавад. Инсоф ҳам чизи дар- 
корӣ. Овози ӯ, сиҳатии ӯ ҳам ба мо лозим, ҳам ба рафиқони 

тоҷик, ҳатто ба худаш ҳам. Ман, масалан, намехоҳам, ки рафиқ 
Воҳидов аз республикаи мо бо таассуроте биравад, ки гӯё бе- 
лорусҳо мардуми камшафқатанд. Қӣ мехоҳад, рӯирост бигӯяд... 

Ба ҳамин тариқа Маҳмудҷон аз дасти мухлисон сиҳат са- 
ломат халос шуд. 

“Актёри соҳибҳунар, аз афти кор, ба ҳар ҷое қадам гузорад, 
он ҷоро бо ҳузури худ, бо ҳунари худ ба гӯшаи театр, ба ҷав- 
лонгаҳи санъат мубаддал мекунад. Бигузор он ҷо саҳни киш- 
тӣ, гӯшаи чойхона ё купэи вагон барин манзиле бошад, ки аз 
шабоҳат ба муҳити хоси театр фарсахҳо дур аст. 

Маҳмуд Воҳидов боре ҳуҷраи корвонсароро, масалан, як- 
соата ба театр табдил дода буд. 

Аммо аввал бояд қиссаи ба он корвонсаро рафтанашро нақл 
кард, ки як ҷузъи табиати ӯро ба хонанда муаррифӣ мекунад. 

Ибтидои моҳи октябри соли 1975 дар Озарбойҷон рӯзҳои 
адабиёти советӣ баргузор шуд. Чӣ сабабе баромаду рафиқони 
калонсоламон ба он ҷо рафта натавонистанд. Ману шоира Озод 
Аминова вазифаи памояндагиро ба қадри тавон ба адо кардан 
мекӯшидем. Давраи сафар ба шаҳру вилоятҳо гузашта буд ва 
рӯзи хотимавӣ наздик мерасид, ки аз республикаҳо ансамбль- 
ҳо, оркестрҳо, ё ҳеҷ набошад як-ду нафарӣ артистони номӣ 
омадан гирифтанд, то дар концерти дӯстии шаби хотима шир- 
кат кунанд. Аз ҳама ҷо ҳофизон, раққосон, мутрибони машҳур 
меомаданд. Аз Душанбе Маҳмудҷон Воҳидов омад ва хурсан- 
дии моро ҳадде набуд. 

Як шаб пештар аз шаби охирин ҳамаи меҳмононро ба «Қор- 
вонсаро» ном истироҳатгоҳ таклиф карданд, ки он моли Ҷамъ- 
ияти акционерии умумииттифоқии «Интурист» будааст. Мо ба 
Маҳмудҷон гуфтем, ки ба он ҷо пагоҳ ҳамроҳ меравем. 

- Не,- гуфт ӯ қатъӣ,-- маро таклиф накардаанд. 

-- Чиҳо гуфта истодаед? «Таклиф накардаанд». Бо такли- 
фи ҳукумати Озарбойҷон шуморо ба ин ҷо Вазорати мадания- 
ти Тоҷикистон фиристодааст. Боз чӣ хел таклиф лозим? 

-- Мебахшед. Рафта наметавонам. Дар умрам нохонда ба 
ҷое нарафтаам. 

Даъватномаи Қорвонсаро ба мисли бисьёр дигар корҳое ки 
дар зарфи ин даҳ рӯз рафиқони озарӣ карданд, хеле аҷибу 
ғариб буд. Дар тарафи дохилии даъватнома ба ҷои матн су- 
рати зарнигори корвони уштурон акс ёфта буд, ки ба дарвозаи 
шаҳри бостонии гунбаду манорадоре расидааст. Номи мавзеъ 
ва тарзи даъват низ ғайриоддӣ буд ва беихтиёр мароки би- 
нандаро бедор мекард. 

Маҳмудҷон даъватномаро бо ҳавас аз назар мегузаронид ва 

аён буд, ки ба рафтаи дилаш кашол аст. Аммо бо ваҷоҳати 
ҷиддӣ гуфт: 

-- Нигоҳ кунед, дар рӯи даъватнома бо қалам рақами меҳ- 
мон навишта шудааст: 1024. Яъне ки ҳама кор баҳисоб. 

-- Укаҷон, гап набофед, 1024 рақами хонаи банда, яъне 
ошьёнаи даҳум, хонаи 24. Меҳмон ҳамагӣ дусад нафар. 

-- Ҳар чӣ ҳам бошад... 

-- Гап дар сари ҳамин коғазпора бошад, ҳозир ба штаб 
рафта мегӯям, навишта медиҳанд. 

Инро шунида, Маҳмудҷон ҷаста аз ҷояш бархост ва тан- 
танавор эълон кард: 

-- Ҳамин корро кунед, ака, нон занад агар дую дубора...-- 
ва суханашро ба охир нарасонида, ба лифт савор шуда, боло 
рафт. Рости гап, ман ҳам аз ин гуна рафтор ранҷида, ба хона- 
ам рафтам. 

Рӯзи дигар баъди охирин мулоқот дар корхонаю муассиса- 
ҳои Боку боз дар фойэи меҳмонхона се кас вохӯрдем. Ва боз 
ҳамон масъала мавзӯи мунозира буд. 

-- Намеравам гуфтам, вассалом,-- ҳамчунон қайсарӣ ме- 
кард Воҳидов. 

-- Маҳмудҷон, як фикр кунед худатон, аз як республика 
базӯр се кас ҷамъ шудем. Чӣ хел карда, шуморо партофта ме- 
равем? -- савол медод Озод. 

-- Бегоҳӣ дар театр кор дорам, хоҳарам. Репетиция. 

-- Дурӯғ! -- дӯғ задам ман ҳам.-- Репетиция рӯзона буд. 
Бегоҳӣ театри холӣ канӣ? Ин ҷоя Боку мегӯянд! 3 

Дақиқае ҳама хомӯш монданд. Маҳмудҷон гӯё тадриҷан 
мулоим мешуд. Дар дилам фӯлодро дар гармӣ нарм кунанд, 
гуён ба гап даромадам: 

-- Нисфи умратон дар сафар гузаштааст, Маҳмудҷон. Сад- 
ҳо бор даъватнома фиристода, ба меҳмонӣ ҷеғ задаанд. Лекин 
оё ягон бор дар. ягои ҷой аз меҳмон пурсидаанд, ки ҳой рафиқ, 
шумо чаро омадед, канӣ даъватномаатонро бароварда, ҳам- 
роҳи паспорт ба мо нишон диҳед? 

-- Хайр, рафту... фараз кунем, мабодо яке пурсиданд? 

-- «Рафту фараз кунем, мабодо...». Нахапдонед одама, Маҳ- 
мудҷон, сил накунед каса, укаҷон. 

Воҳидов аз киса рӯйихати чопии меҳмононро бароварда хоп- 
дан гирифт: 

-- Николай Тихонов, Георгий Марков, Мариэтта Шагинян, 
Алексей Сурков, Борис Полевой, Қайсин Қулиев, Мустай Қарим, 
Вадим Қожевников, Эдуардас Межелайтис, Григол Абашидзе, 

Қарло Қаладзе, Серо Ханзадян, Геворк Эмин, Ҳамид Ғулом. 
Зулфия, Асқад Мухтор... 

У рӯихатро мехонд, ману Озод ба рӯи ӯ мутаҳайирона чашм 
дӯхта будем, ки барои чӣ ин корро карда истодааст. 

Ниҳоят, рӯихатхониро бас карду гуфт: 

-- Ана дар пеши ҳамин хел одамони машҳур рафту аз ман 
даъватнома пурсиданд, чӣ мешавад? Боз як олам меҳмонони 
хоричӣ... 

-- Хайр, шуд. Ман ҳам намеравам,-- гуфт Озод.-- Қорвон- 
саро будааст будааст-дия.-- Ва аз паи кораш бирафт. 

«Дод занам мезанано, дод назанам, деги мазора мебарано». 
Ба корвонсаро наравем, осмон ба сарамон намеафтад, албатта. 
Лекин аз барои якраҳагии бакуллӣ нодаркор ва бемавриди як 
рафиқ аз ҷамъият канда шуда, лаб-лаби баҳр аз ҳавои оби шӯр 
нафас кашида гаштан ҳам ғояти хирадмандӣ набудагист. 

Якраҳагӣ ҳам як навъ аломати соҳибиродагист. Аммо ҳоло 
Маҳмудҷон нозуктабъӣ ва бамулоҳизагии табиии худро аз ҳад- 
ди ифрот ҳам гузаронида аз кори савоб гардан метофт. 

Воқеан, ин бори якум набуд, ки чӣ гуна ба раъи худ усту- 
вор мондани ӯро медидам. 

Боре ҳамроҳ ба назди Мӯъмин Қаноат рафта будем. Вай 
дар боғи Иттифоқи нависандаҳо дар дараи Варзоб нишаста 
кор мекард. Аз пешин то вақти хуфтан бо кор, сӯҳбат, оббозӣ 
гузашт. Шамоли дараю насими дарьё иштиҳоро қозгир карда 
буд ва се кас ҳар чизе ки дар хонаи Мӯъминшоҳ аз хӯрданиҳо 
буд, ба иловаи он ки худамон аз шаҳр бурда будем, пок-поки- 
за хӯрда тамом кардем. Бевақт шуда буд, дар роҳи Варзоб -- 
Душанбе ҳаракати автомобильҳо қатъ гардид ва Қаноат ис- 
рор кард, ки дар ҳамон ҷо бихобем. 

Тахмин соати дувоздаҳи шаб Маҳмудҷон эълон кард, ки гу- 
русна мондааст. 

-- Ду-се бурида нон ҳаст ҳоло,--гуфт Қаноат бо оҳанги 
узромез.-- Лекин об, шукр, фаровон. Мана ба шуввоси дарьё 
гӯш андозед. 

-- Шиками ман одатан на об-катӣ сер мешавад, на гал- 
катӣ,-- эътироз кард Маҳмудҷон.-- Ман меҳмон, шумо -- соҳи- 
би хона. Хоҳиши меҳмон фарзи айн; яъне ки амри воҷиб. Ягон 
ҷизи бамаза ёфта диҳед, рафиқи мизбон. 

-- Садақаи шиками хирадманди шумо шавам,-- гуфт Мӯъ- 
миншоҳ,-- ман аз шиками муборакатон узр мехоҳам ва илтӣ- 
мос мекунам, ки ё бо нону чой қаноат фармоянд, ё то субҳ 
сабр пеша намоянд. «Қаноат ҳар ки кард, охир ғанӣ шуд», 
фармудаанд уқало ва фузалои пешин. 

-- Қаноатро ба Қаноат бахшидам. Ман нону чормағз мехӯ- 
рам,--гуфт Маҳмудҷон ва ба кашидани пойафзолу либоси 
рӯяш сар кард. 

-- Чормағз? Қадом чормағз? Қанӣ чормағз? -- баробар 
пурсидем мо. 

-- Эй донишмандони ҳаёт, маълуматон бод, ки дар болои 
саратон дарахти бузурги чормағз қомат афрохтааст. Ҳар шо- 
хааш як ҷувол мева дорад ва ҳоло охири моҳи сентябрь аст ва 
он чормағз пухта, моил ба уфтодан аст. 

Чормағзафшонӣ дар ҳамин шаби торик! Боз чунин як да- 
рахти азими ғафс, ки ба оғӯши кас ғунҷоиш намедиҳад. Ин 
одам шароб нанӯшидааст, ки маст гӯӣ, ҳарза намегӯяд, ки де- 
вонааш хонӣ. Ҳанӯз гумон доштем, ки ҳазл мекунад. Аммо ӯ 
тозон рафта ба дарахт часпид. Мо низ давон рафта, аз лингҳои 
бараҳнааш дошта, ба поён кашола кардем. 

-- Сар диҳед маро. Э ба шумо чӣ шуд? 

-- Ба худатон чӣ шуд? Қадом одами соғ нимишабӣ чор- 
мағзафшонӣ кардааст? Худо накарда, лағжида афтед, ба зану 
бачаатон чӣ ҷавоб медиҳем? 

-- Ба зану бачаам худам ҷавоб медиҳам. Мегӯям, ки дар 
боғи нависандаҳо агар шабона чормағз афшонда намехӯрдам, 
аз гуруснагӣ мемурдаму туро ятим мемондам, ҷони дадо... Гу- 
мон мекунед, ки ҳар шаҳрие ки ба гардан галстук баста, ба сар 
кулоҳ мондааст, аз дарахтбароӣ оҷиз аст? Сар диҳед, гуфтам. 


Сар додем. Дар воқеъ чобукона ба дарахт печида баромад. . 


Тақрибан мисли ҳиндибачае ки ба дарахти норҷил дар як зум 
малахвор часпида мебарояд ва ман ин гуна манзараро аз ка- 
дом як фильми ҳуҷҷатӣ дидаам. Гӯё дарахт рост наистодаасту 
балки хобонда, ё ақаллан нишеб карда монда бошандаш. 

Бо вуҷуди он ки гӯгирд зада ё замини сералафро палмоси- 
-да чормағз мечидем, як доман мева ҷамъ шуд. 

Аҷаб хӯроки болаззатест нону чормағз. 

Оре, ҳамин хел хислат ҳам дорад Маҳмудҷон. Бинобар ин 
ману Озод илоҷи дигаре наёфта, бегоҳирӯзӣ даъватномаҳоя- 
монро пеши назари ӯ дарронида партофтем ва гуфтем, ки ак- 
нун ҳар сеямон дар як вазъиятем. 

Ниҳоят, ба рафтан розӣ шуд. ; 

Қорвонсаро дар мобайни қалъаи қадимаи Боку, дар Ичари 
шаҳар, яъне Шаҳри дарун будааст. Моро дар қатори ҳама бо 
иззату икроми том истиқбол гирифтанд. Николай Семенович 
Тихонов, Георгий Мокеевич Марков ва Имрон Қосумов то дар- 
возаи корвонсаро фойтунсавор омаданд. Маҳмудҷон ин ман- 
зараи романтикиро дида, ба ваҷд омад. 

Қорвонсаро саҳни на он қадар бавусъат ва гирдогирди он 
чаҳордаҳ ҳуҷра дошт, ки ҳар кадомаш понздаҳ-бист касро ме- 
бурд. Ҳаво торик шуда буд ва дар лаби боми ҳуҷраҳо чароғ- 
ҳои шамъшакли электр фурӯзон буд. Ҳуҷраҳо низ фақат аз ну- 
ри қандилҳои қадима мунаввар буданд. Нишастгоҳҳои ба рӯя- 
шон кӯрпачаю болинҳо густурда, мизҳои паҳну пасти қадаш 
ба зону баробар, қолинҳои рӯи девор, зарфҳо, анҷоми рӯи миз, 
таомҳо -- аз нону гулоб то газаку кабоб ва кӯзаҳои нақшини 
шароб -- ҳама ҷиҳози ҳуҷраҳо рангу шакли қадимаи миллӣ 
доштанд ва бо он тарзе ҷилва мекарданд, ки як замонҳо дар 
корвонсароҳои бостонӣ будааст. 

Ба ҳуҷра боз ду кас даромад. Ҳар ду шоири советӣ. Яке рус, 
дигаре қалмиқ. Баъд гурӯҳи нависандаҳои Франция бо тарҷу- 
монашон, сонӣ немисҳои Германияи демократӣ ва нависандаҳои 
Қуба низ бо тарҷумонашон даромаданд. Ҳама якдигарро ба 
болотар нишастан таклиф мекарданд, кӯшиш менамуданд, ки 
ҳар чӣ кушодатар ва гармтар табассум кунанд, аммо сӯҳбат 
қӯр намегирифт. Дар ҳуҷраҳои дигар яке аз мизбонони озарӣ 
инони сӯҳбатро ба даст гирифта сарварӣ мекард. Садоҳои шеър- 
хонӣ, нӯшбод, қаҳқаҳаи ханда дар он ҷоҳо кайҳо ба сақфи 
ҳуҷраҳо печида, ба рӯи ҳавлӣ мебаромад. 

Дақиқаҳо паи ҳам мегузаштанд, меҳмонони хориҷӣ ба мо 
Ва мо ба онон кунҷковона нигоҳҳо меафкандем, ки канӣ чӣ 
мешавад, кӣ сар мекунад ва чӣ хоҳад гуфт. 

Дар ин вақт яке аз тарҷумондухтарон, ки берун рафта буд, 
ба ҳуҷра баргашт ва гуфт, ки сардори сӯҳбат дар ҳуҷраи мо 
рафиқ Ҷабраилов узр мехоҳанд, ки чанд дақиқа дер меоянд 
ва лозим аст, ки касе аз мо, советиҳо, сӯҳбатро оғоз кунад. 
Инро гуфту аз чӣ сабабе маҳз ба ман сонияе чашм дӯхт. 

Симои муаллими меҳрубон Боқӣ Раҳимзода, соқии базмо- 
рои аксари шабнишиниҳои шаҳри худамонро пеши назар овар- 
да, ҳис кардам, ки дилам хеле қувват гирифт. Пас таклиф на- 
мудам, ки қадаҳҳоро пур кунанд. Гуфтам, ки дар ин корвон- 
сарои зебо ҳоло як қисми корвони бузурги адабиёти социалис- 
ти ва тараққипарвари рӯи замин манзил кардааст. Замоне ки 
дар ин мавзеъ садои бузургони бостонӣ, шиҳаи аспон на наъ- 
раи уштурон баланд буд, корвонҳо аз манзиле бар манзиле 
фақат ба дархости афзудани молу зар ва давлату сарвати худ 
ба роҳ мебаромаданд. Қорвони адибони тараққихоҳ ба ҳар ҷо 
наравад, ғояҳои сулҳ, дӯстӣ ва прогресс мебарад. Бемузд, бе- 
миннат, бо камоли самимият мебарад. Меарзад, ки ба сафарҳои 
ин корвони наҷиб роҳи сафед, барору баракат талабем. 

Инак, дар ҳуҷраи мо низ сӯҳбат сар шуд ва тадриҷан ме- 

тасфид. Шоири москвагӣ Сергей Поликарпов гуфт, ки «Наъли 
заррин» ном шеъри худро хонда медиҳад. Ӯ ин шеърро бист сол 
қабл аз ин дар Боку навиштааст. Он вақт чун офицери Армияи 
Советӣ хизмат мекард. 

Мо, советиҳо, ҳар чӣ нагӯем, тарҷумондухтарон ба гурӯҳҳои 
худ фаҳмонида медоданд. Шеъри шоири москвагӣ ба ҳама маъ- 
қул шуд. Манзараи Бокуи шабонаро, ки аз миллионҳо чароғон 
мунаввар аст ва аз боло, аз доманаи кӯҳ чун наъли заррин ба 
назар мерасад, хеле мӯъҷаз тасвир карда буд. 

Сардори маъракаи мо низ расида омад ва аз меҳмонон бо- 
ри дигар узр хост. Ин кас мудири шӯъбаи ҚМ ПҚ Озарбойҷон 
оид ба муносибат бо хориҷа рафиқ Анвар Фаттоҳ оғлӣ Ҷабраи- 
лов буд. 

Озод тарҷумаи русии шеърашро дар бораи зани тоҷик хон- 
да, ба таҳсини аҳли давра сазовор шуд. Шоири қалмиқ Ми- 
хаил Хенинов шеъре хонд, ки ба корномаи аскари советӣ дар 
соҳили дарьёи Березень бахшидааст. Ҳамон дарьёе ки дар со- 
ҳили он қӯшунҳои Россия ва аз ҷумла полки савораи қалмьқ- 
ҳо таҳти фармондеҳии фельдмаршал Қутузов ба лашкари Напо- 
леон зарбаи ҷонкоҳе зада буданд. 

Рафиқ Ҷабраилов хеле хурсанд шуд, ки дар ҳуҷраи мо сӯҳ- 
бат ин қадар нағз тафсидааст. Аммо вақте ки Маҳмудҷон ба 
- нӯшбод гуфтан ва шеър хондан шурӯъ кард, хушнудии ӯ ду- 
чанд афзуд. 

Муҳити романтикии афсонамонанди корвонсаро ба Маҳмуд- 
ҷон таъсири аҷиб бахшида буд. Ҳеҷ дар ёд надорам, ки ӯ шеър- 
ҳои классикон ва шоирони имрӯзаи моро ба он дараҷа ҳаяҷон- 
омез, ба он дараҷа муассир хонда бошад. Баъди ҳар порча 
меҳмонони хориҷӣ ва худӣ бо шавқ кафкубиҳо карда, офарин 
мегуфтанд. Немисҳо ҳар дафъа «Гут, гут! Зеҳр гут!» гӯён ба- 
робар сар меҷунбониданд ва дарҳол гӯш ба наздиктари тар- 
ҷумони худ мебурданд, ки мабодо маънои сатри тозаеро нашу- 
нида монанд. Нависандаи Қуба Альфредо Марселино, ки аз 
май дида, бештар аз мушоира сархуш гашта буд, «браво!» гӯён 
қариб фарьёд мекашид. 

Дар он шабнишинӣ оид ба дӯстӣ, сулҳ, ҳамкорӣ, комьёби- 
ҳои эҷодии адибон ва ғайра хеле суханҳо гуфта шуданд. Дар 
бораи миллат ва адабиёту санъати он низ ду бор қадаҳ гуф- 
танд ва мавзӯи он гуфтор ҳар ду бор ҳам халқи тоҷик буд ва 
пн гуна истиснои барои мо, се нафар тоҷикон, басо гуворо маҳз 
ба шарофати ҳунари шеърхонии Маҳмудҷон Воҳидов ба вуқӯъ 
пайваста буд. 

БАРРА 


Рафиқ Ҷабраилов ҳангоми хайрухуш моро дақиқае аз роҳ 
дошта гуфт: 

-- Ба шаҳратон ки рафтед, албатта ба Мирзо Турсунович 
паёми маро расонед. Номамро гӯед, кифоя. Бо он кас рафиқи 
деринаем. Илтимос, фаромӯш нашавад. 

Рӯзи дигар пешинӣ ба ҷои одатии хӯрокхӯрӣ мерафтам, ки 
Маҳмудҷон аз роҳ дошта, гуфт: 

-- Ва ягон гӯшаи хилваттар рафта, наҳорӣ хӯрем-чӣ?.. 

-- Майлатон,--гуфтам ва аз меҳмонхона баромада ба со- 
ҳили баҳр рафтем. Ба ошхона-чойхонае даромадем, ки мурғ- 
бирьён (табака)-и хеле балаззат ва чои фомилии аз он хуш- 
таъмтар тайёр мекардаанд. 

Ҳанӯз чӣ хонданама намедонам,-- гуфт Маҳмудҷон. 

Ӯ ду рӯз инҷониб фикр мекард, ки дар концерти хотимавии 
рӯзҳои адабиёти советӣ ҳаҷви Султон Маҳмудро бихонад, ё 
шеъри Мирзо-муаллим «Савганд»-ро. Аз рӯзе ки аз рубоиёти 
Хайём моноспектакль тайёр карда, ба саҳна гузоштааст, дар 
баромадҳояш аз он рубоиёт намехонад. Дар ин хусус бо касе 
маслиҳат ҳам намекунад. 

-- Ҳоло боз чанд соати дигар ҳаст. Интихоб мекунед,-- 
туфтам.-- Лекин унвони намоиш -- концерти дӯстӣ. Худатон 
медонед, кадомаш ба маврид муносибтар аст. 

Маҳмудҷон аз ҳарвақта парешонтар менамуд. Аз даъват 
карда, ба ин ҷо оварданаш маълум буд, ки дар дил гапе дорад. 
Аммо намегӯяд, ба хаёл рафтааст. 

Хомўӯшона чой менӯшидем. 

-- Айб накунед, як савол дорам, ака,-- ниҳоят садо баро- 
вард ӯ.-- Шумо одамонро мешиносед? Ё 

-- Не,- ҷавоб додам бидуни фикру андеша.-- Пештар ме- 
шинохтам. Дурусттараш, пештар ба назарам чунин менамуд, 
ки гӯё мешиносам. 

У дигар чизе нагуфт. Саволаш дар ёди ман хотираҳои та- 
ассуфангезро зинда карда, ба гирдоби хаёлот кашола кард. 
Боз соате сокит нишастему пас ба меҳмонхона баргаштем. 

Вақтҳои охир Маҳмудҷон ба ёдам ояд, чеҳраи хаёлолуди ӯ 
аксаран дар ҳамон ҳолате ки дар Боку, дар соҳили баҳри Қас- 
пи дида будам, пеши назарам меояд. 

...Ҳоло, баъди ним соат дар шаҳри Фрунзе, дар зали филар- 
монияи ба номи Тохтогул моноспектакли Артисти Халқии То- 
ҷикистон, Лауреати мукофоти давлатии РСС Тоҷикистон ба но- 
ми Рӯдакӣ Маҳмудҷон Воҳидов сар мешавад. Дар кӯчаҳои 
шаҳри Фрунзе ба ҳар тараф эълонҳои калон-калон часпонида 
мондаанд, ки фалону фалон рӯзҳо дар фалон ҷо «Қонцерти 

М. Воҳидов». Қадоме аз муҳаррирон саҳв кардааст. Эҳтимол, 
фикр карда бошад, ки модоме ки артист танҳо ба саҳна меба- 
рояд, пас ё месарояд ё менавозад, яъне концерт намоиш ме- 
диҳад. 

Вале Маҳмудҷон спектакль намоиш медиҳад. Ва ҳоло дар 
яке аз хонаҳои паси саҳнаи филармония изтироб кашида, ғам 
хӯрда ва барои фурӯ нишонидани ҳаяҷони ҳамешагӣ ва абадии 
хоси санъаткор ба чаҳор сӯи хона гаронборона қадам зада, 
даст ба пешонӣ бурданҳояш,-- ҳамааш бесабаб, беҳуда аст. Дар 
саҳнаи театрҳои ба номи Лоҳутӣ ва ба номи Маяковский ӯ аз 
санҷишҳо гузаштааст. Дар саҳнаҳои Қасри маданияти МГУ ва 
Театри академии бадеии Москва (МХАТ) имтиҳони аз он зӯр- 
тареро паси сар кардааст. 

Мардум интизорат, Маҳмудҷон! Зафар ёрат, Махи меҳру- 
бон! 


Отахон Латифӣ 


МАҲМУД НАНГИ МО БУД 


Агар тирамоҳ охирин баргҳо аз шохсор афтанд, охирин ме- 
ваҳои расида ба заминҳо фурӯ резанд, боке нест, зеро тирамоҳ 
аст, зеро вақти видои баргу меваҳо бо дарахтон фаро расидааст. 
Лекин агар инсон мисоли мева аз дарахти умр айёми баҳор 
канда шавад, сахт аламовар аст. Чунин талаф ҷароҳати хун- 
чҷаконро мемонад. Маҳмуд Воҳидов хеле бармаҳал ин ҷаҳонро 
тарк кард ва моро бо ғаму шодӣ, андешаҳои гарон ва тоқат- 
фарсоямон танҳо гузошт. 

Сухане, ки ҳар яки мо, дӯстони ӯ, дер ё зуд ба ёдаш хоҳем 
гуфт, набояд танҳо ифодаи хотироти талхи мо бошад. Балки 
вазифа ва қарзи ҳар яки мост, ки барои ҳарчи бештар омӯх- 
тану пояндатар гардонидани он мақсади бузурге, ки Маҳмуд- 
ҷон ҳастияшро фидои он намуда буд ва метавонист боз беш- 
тар дар ин роҳ хидмат кунад, ҳарчи аз дастамон ояд, дареғ 
надорем. 

Хотираи ӯ моро ба кори дигаре низ ҳидоят мекунад. Аниқ- 
тараш, бигузор роҳи равшан, аммо пурпечухами ӯ то саҳнаи 
баланд, то саҳнае, ки аз он ҳунарпеша метавонад на танҳо бо 
садҳо, балки бо ҳазорон одамон гуфтугӯ кунад, дарси ибрати 
тамошобинон, шунавандагон, ҳамкоронаш ва тамоми мардуми 
эҷодкор бошад. Мақсади гап дар он аст, ки ба ибораи Маҳмуд- 
ҷон -- ба соҳибистеъдоди ҳақиқӣ хунсард набошем. Биёед ку- 
шоду равшан ва аз рӯи виҷдон... сухан ронем, зеро ӯ худ чу- 
нин буд. Мутаассифона, нисбат ба Маҳмуд Воҳидов на як бо- 
ру ду бор хунсардӣ зоҳир шудааст. 

Бо марги ӯ мо илоҷи дастбагиребон шудан надорем. Аммо 

ин фоҷиа бояд ҳамеша моро ором нагузорад, рӯҳан азоб диҳад, 
ақли моро ба кор андозад, зеро соҳибистеъдодон буданд, ҳас- 
танд ва боз пайдо хоҳанд шуд. Бояд моро ин андеша ором на- 
гузорад, ки Воҳидов мехост нақши Гамлетро бозад, аммо на- 
сибаш нашуд. Бо чӣ ранҷҳое ӯ Умари Хайёмро ба саҳна баро- 
вард. Чашмҳои ғамгину пуралами Маҳмудҷонро дар аснои қа- 
бул намудани моноспектакли «Гуфтугӯ бо худ» ҳеҷ гоҳ наме- 
тавонам фаромӯш кунам. Он шахсе, ки дар муҳокимаи намо- 
ишномаи мазкур сухани қотеъ дошт, норизоии худро ба ин 
спектакль чунин шарҳ дод: «Воҳидов аз саҳна бадмастиро тар- 
ғиб мекунад». Агар ин ақидаи риёкоронаро қабул кунем, пас 
бояд «Отелло»-и Шекспирро низ аз саҳнаҳо бардорем. Охир 
қаҳрамони асосии спектакли Шекспир ба хиёнати занаш гумон- 
бар шуда ӯро гулӯгир карда мекушад. . 

Аммо баъд спектакли Маҳмудҷон дар саҳнаҳои Душанбе, 
Москва ва Фрунзе бо тантанаву шукӯҳ намоиш дода шуд. Агар 
риштаи ҳаёти ҳунарпешаи бомаҳорат канда намешуд, Хайёми 
ҳақиқии ӯ на танҳо дар кишвари мо, балки берун аз ҳудуди . 
он низ ҳамаро ба ваҷд меовард ва ба дилҳо роҳ меёфт. Ӯ орзу 
дошт, ки «Гуфтугӯ бо худ»-ро дар ватани Шекспир ба забони 
англисӣ намоиш диҳад. 


Ёдам ҳаст, ки ба яке аз намоишҳо ҳамроҳи ман мухбири 
«Правда», журналисти байналхалқӣ Станислав Петухов ва сар- 
муҳаррири собиқи «Работническо дело» ва ҳоло котиби ҚМ 
Партияи Қоммунистии Булғория Петер Дюлгеров иштирок дош- 
танд. 

Меҳмони булғорӣ аз бозии нотакрори Маҳмудҷон, овози 
фавқулоддаи ӯ, ки метавонист эҳсоси ботинии инсон, тамоми 
ҳолатҳои рӯҳии ӯро ифода кунад, моту мабҳут гардид. 

-- Мумкин аст, ки ман шуморо «ту» гӯям,-- муроҷиат кард 
Петер Дюлгеров ба Маҳмуд ҳангоми таомхӯрӣ.-- Ман чун Хай- 
ёми ту бепарда сухан мекунам, идома дод меҳмон.-- Ту ҳунар- 
пешаи бузургӣ ва ман мехоҳам, ки ту бо Хайёми худ ба София 
биёӣ. Бовар кун, ки ин ҳодиса иди бузурге хоҳад шуд. Санъати 
зебо халқҳоро наздик мекунад ва ба ҳама тааллуқ дорад. Ман 
бори аввал ба Осиёи Миёна омадам ва бахтам хандид, ки туро 
ёфтам. Биё ҷоми дӯстгонӣ бардорем! 

Аз минбари Съезди ХХУ ҚПСС рафиқ Л. И. Брежнев гуфта 
буд: «Истеъдоди ҳақиқӣ кам вомехӯрад. Асари боистеъдод офа- 
ридашудаи адабиёт ё санъат сарвати миллист. Мо нағз медонем, 
ки каломи бадеъ, ҷилваи рангҳо, дар санг нақш бастани эҳ- 
сосот, садои форами мусиқӣ ба муосирон илҳом бахшида, ба 

Барраро» 


насли оянда хотираи дилу рӯҳи ҳамзамонони мо, даврони мо, 
кайфияти корнамоиҳои вайро боқӣ мегузоранд». 

Маҳмуд Воҳидов бо ҳама эҳсоси баландаш ин даъватро қа- 
бул намуда буд ва бо тамоми вуҷудаш барои чунин мақсади 
наҷиби санъат хизмат мекард. Аммо ӯ ин корро ба таври ба 
худ хос мувофиқи завқи баланди эстетикӣ ва бо қобилияти 
пухтаи эҷодкорӣ иҷро мекард. 

Дар санъати Маҳмуд Воҳидов беҳтарин намунаҳои мероси 
маданияти бостонии тоҷик ва халқҳои гуногунмиллати кишва- 
рамон омезиш ёфта буданд. Ба ӯ маҳдудияти миллӣ бегона 
буд. Ӯ Ҳофизро худои шеър номида, дар баробари ин Пушкин- 
ро низ дӯст медошт. Қомпозицияи адабӣ-бадеии ӯ оид ба Пуш- 
кин, ки танҳо як маротиба аз телевизион намоиш дода шуд, 
гувоҳи он буд, ки Маҳмуд Воҳидов ба эҷодиёти Пушкин амиқ 
сарфаҳм рафтааст. Дар ин намоиш низ чун дар «Гуфтугӯ бо 
худ» ҳунарпеша дар нақши шоир баромад карда, шеърҳои ӯро 
мехонд. У дар андешаи офаридани моноспектакли дигаре оид 
ба Лермонтов буд. і 

Боре ба рағбати беандозаи ӯ ишора карда бо ҳазл ба ӯ 
гуфтам, ки дар адабиёт ва санъат ӯ чизи дастнорасро дастрас 


"карданист. У мазмунан суханони В. И. Ленинро ба хотир 


оварда гуфт, ки фақат бо донистани сарвати маданӣ ва маъ- 
навии андӯхтаи башарият кас коммунист шуда метавонад... 

Паҳнои назар ва (бигузор баланд садо диҳад!) дуньёфаҳ- 
мии ленинӣ ба Маҳмуд кӯмак расониданд, ки аз эҷодиёти су- 
ханварони дирӯзу имрӯз суханони ҷовидонӣ, суханони намиран- 
даро ҷӯяду ёбад. Вале аз ҳама муҳимаш он аст, ки ӯ дар ин 
кор вазифаи наҷиби худро медид. Ӯ метавонист, хеле хуб 
метавонист бозёфти худро ба тамошобинон, шунавандагон 
ҳадья орад. Ҳамеша зидди санъати рӯякӣ ва беранг буд ва ҳеҷ 
гоҳ аз ин принцип рӯ наметофт. Бо ғазаб зидди намоишнома- 
ҳое мебаромад, ки барои тамошобин манфиате надоштанд. Агар 
чунин спектакльҳо дар саҳнаҳо намоиш дода шаванд, ӯ азоби 
рӯҳӣ мекашид ва бештар ба кор дода мешуд. Ӯ хеле корҳоро ба 
анҷом расонид. Аммо хеле корҳояш боз нотамом монд. 

Чӣ суръати тезе дорад вақт. Хусусан дар асри мо, ки ахбо- 
роти рӯз бо суръати кайҳонӣ меафзояд. Аммо хабару воқеоте 
мешаванд, ки қимматашон ба назар намоён аст. Онҳо дер дар 
хотир мемонанд ва бо ҳамин ба таърихи халқу мамлакат на- 
вишта мешаванд. 


Хабари пластинкаи шеърҳои Ҳофиз ва Хайём дар иҷрои 
Маҳмуд Воҳидов ба Душанбе омада, аз даҳон ба даҳон гу- 

зашт ва дар як замон ин нишони гаронбаҳои ҳунарманди бе- 
ҳамторо ҳама гирифтанд. Онҳое, ки бехабар монданд, ҳанӯз 
меҷӯянд... 

Оё диққат додаед? Вақте одамон мефаҳманд, ки имрӯз ра- 
диоинсценировка, гуфтор, намоиш ё фильме бо иштироки Маҳ- 
муд Воҳидов мешавад, зуд сӯи радиову телевизорҳои худ меши- 
тобанд. 

Ҳарчанд ки дарди талафи ӯ то ҳол мисли захми носуре дар 
дили мост, мо бояд хурсандӣ кунем ва аз тақдир миннатдор 
бошем, ки дар шафати мо, барои мо ва барои наслҳои оянда 
Маҳмуд Воҳидов зиндагӣ ва эҷод кардааст. 

Бале, бояд хурсандӣ кунем! Зеро агар ӯ дигар хел мебуд, 
мо ӯро гум намекардем. Хушбахтии мост, ки ӯ ҳамроҳи мо 
зиста буд. Хушбахтии мост, ки ӯ зинда аст ва зинда хоҳад 
монд! Он касе, ки рӯҳи халқро бедор мекунад, ҳаргиз намеми- 
рад! 


Камол Айнӣ 


САДОИ ФИРДАВСӢ 


Як шаби уунарнамоӣ бо иштироки Маҳмуд Вохидов 


Бастакори маъруфи советӣ Мухтор Ашрафӣ, ки дар буньёди 
мусиқии профессионалии ду республикаи бародар -- Ӯзбекистон 
ва Тоҷикистон бо тамоми ҳадди имкон ва иқтидораш фидокорона 
хидмат кардааст, дар мавзӯи достони «Рустам ва Сӯҳроб» ав- 
валин ораторияи тоҷикиро ба вуҷуд оварда дар солҳои тайё- 
рии ҷашни 50-солагии Партияи Қоммунистӣ ва давлати РСС 
Тоҷикистон ба халқи тоҷик тақдим кард. Ин оратория -- асари 
мусиқӣ-драмавие, ки дар саҳнаи театр ҳамчун асари саҳнавӣ, 
балки дар концерт аз тарафи хор -- гӯянда (ровӣ-деклама- 
тор) ва оркестри симфонӣ иҷро мешавад дар асоси суханони 
Ҳакими Тӯсӣ ва шоири муосири тоҷик Лоиқ Шералӣ танзим 
шудааст. Ин асари мусиқӣ дар тоҷикӣ «Достони Рустам» ва 
ба русӣ «Сказание о Рустаме» ном дорад. Оратория аз ҳафт 
қисм иборат буда мавзӯъҳои зайлро дар бар мегирад: Пеш- 
даромад: Дуэти Таҳмина ва Рустам: Набард, (ҷанг) -- речи- 
татив ва ариозаи Таҳмина: Дар пиромуни (давраи) цҷанго- 
варон -- суруди шӯхиомези Рустам ва хори «Зочаи ман», Шу- 
боби (ҷавони) Сӯҳроб, ҳаракати сипоҳ, ариозаи Рустам, на- 
барди тан ба тан: Саранҷом кушта шудани Сӯҳроб бо дасти 
Рустам ва хониши якҷояи тамоми ширкаткунандагон дар мав- 
зӯи орзӯи некӣ, ободӣ ва ғайра. 

Оҳанги қаҳрамонии оратория аз оғоз то анҷом бо риояи 
рӯҳи мусиқии мардуми тоҷику форс сохта шудааст, ки вай дар 
иҷрои хори муттаҳид ва оркестри симфонӣ саҳнаҳои даҳшат- 
ноки ҷангу лаҳзаҳои нарми ҳаёти қаҳрамононро дар назари 
ҳозирон ҷилвагар месозад. Бастакор хусусиятҳои жанри му- 

сиқии ҳозиразамонро комилан риоят намуда бо ин асари худ 
дар таърихи мусиқии мо саҳифаи наве ба вуҷуд овардааст. 
«Достони Рустам» нахустин бор дар шаҳри Тошканд ба за- 
бони русӣ иҷро шуд. 

Албатта барои ба вуҷуд овардани ин шаби мусиқӣ кӯшиш- 
ҳои зиёде ба амал омада буданд ва ҳамон навъе, ки дар рӯз- 
номаҳои марказии Узбекистон борҳо зикр гардидааст, иҷрои 
оратория ба. забони русӣ дар ҳаёти мусиқии пойтахти Ӯзбе- 
кистон як воқиаи бузурге буд. Барои ҳамин ҳам он гоҳ ва ҳам- 
чунин баъдтар иҷрои ораторияи М. Ашрафӣ ба воситаи телеви- 
зиони Ӯзбекистон такроран нишон дода шуд ва ба ин васила 
ба шунавандагон ва тамошобинони шаҳрҳои Осиёи Миёна ра- 
сонида шуд. Вале бо ин ҳама бояд гуфт, азбаски мусиқии ора- 
тория барои шеъри тоҷикии классикӣ навишта шуда буд, ки 
дар ин маврид ҳиҷоҳои дарозу кӯтоҳи шеъри мо қонунҳои за- 
даи мусиқӣ ва баланду пастиҳои оҳангро дар қолаб нигоҳ ме- 
доранд, баъзе аз иҷрокунандагон ва ровӣ, дар натиҷаи надош- 


“тани малакаи. қироати шеъри мо, дар хондани тарҷумаи русии 


матн баъзан беихтиёр ба дарозу кӯтоҳи нолозим ва сакта роҳ 
доданд. Ин ҷиҳат боиси таассуф аст, зеро иҷрои ораторияро 
халалдор накарда наметавонад ва бояд гуфт, ки таъсири кори 
хормейстрон, дар ҳамон мавридҳо дида мешавад. Боиси таас- 
суф аст хусусан барои он, ки дар ҳайати хормейстрон мисли 
С. Шодмонов ҳунарпешаи пухтакори забондон роҳбарӣ кар- 
дааст. Ин ҳама ҳолат бастакорро водор намуд, ки оратория 
дубора иҷро шавад ва барои ин мақсад ҳунарпешагони ду 
республикаи бародар ҷалб карда шаванд. Чанд гоҳе аз он ша- 
би мусиқӣ гузашт ва ҳамон даста -- хорҳои муттаҳида ва ор- 
кестрҳои симфонӣ якҷоя ораторияи «Достони Рустам»-ро ба 
забони тоҷикӣ тайёр карда 22 сентябри соли 1975 дар зали 
концертии «Баҳор», шаҳри Тошканд иҷро намуд. Ҳамовозӣ ва 
мутобиқати хор ва оркестр, ки дастаи хеле бузургеро дарбар 
мегирифт, ба дараҷаи олӣ буд ва шукӯҳи мусиқиро алҳақ ни- 
шон дода тавонист. Дуэти ду қаҳрамони асосии оратория-- 
Таҳмина ва Рустамро Артисткаи Халқии Иттифоқи Совети 
Саодат Қобилова ва Артисти Халқии РСС Ӯзбекистон Саттор 
Ярашев хонданд, қироати баёни воқеа бар ӯҳдаи Артисти 
Халқии РСС Тоҷикистон, Лауреати мукофоти давлатии ба но- 
ми Абӯабдулло Рӯдакӣ М. Воҳидов вогузор гардид, ки вай 
аз тарафи Вазорати маданияти РСС Тоҷикистон махсус фи- 
ристода шуда буд. Ҳангоме, ки бо ишораи дирижёри он шаб -- 
Мухтор Ашрафӣ Маҳмуд Воҳидов бо суханони Фирдавсӣ: 

Биноҳои обод гардад хароб, 
Зи борону аз тобиши офтоб. 


ин достони ҳамосии мусиқиро шурӯъ кард, дар зали концертии 
«Баҳор» хомӯшии мутлақ ҳукмфармо гардид. Ровӣ на фақат 
баёни суханони шоирро хуб оғоз кард, балки то анҷоми орато- 
рия бо ҳунари зебояш ва овози бемислу монандаш, ки бо су- 
ханони Фирдавсии мӯъҷизакор ва рӯҳи мусиқии баландвиқор 
ҷӯр омада буд, ҳамаи ҳастӣ ва вуҷуди тамошобинонро ба ҷо- 
ниби ҷаҳони хирадмандии Ҳаким Абулқосим бурда буд. 

Мусиқии баландпояро ҳис карда тавонистан, оростагӣ ва 
пиростагии шеър ва сухани бузургонро ба қалби шунаванда 
расонида тавонистан, мазмуни ҳакимонаи Фирдавсиро бо но- 
зукиҳои садояш намоиш дода тавонистан -- ҳунари басо нодир 
аст. Ин ҳунар баробари истеъдод, қобилият, муҳаббат ва рӯҳи 
ҳассос, иродаи қавӣ, заҳмат ва кӯшиши фаровонеро талаб 
мекунад. 

Хониши ду иҷрокунандаи дигар -- Саодат Қобилова бо лаҳ- 
ни нарми форамаш ва Саттор Ярашев бо овози табиии садо- 
дораш низ бо хор ва оркестр ҷӯр буд. Ҳар кадом аз ин ҳо- 
физон кӯшиданд то ҳадди имкон зебоии шеъри тоҷикиро риоят 
кунанд. Оратория бо суханони пур аз дарду эҳсос ва орзӯи 


-рӯзгори нек ва ба ёди ҷаҳони наве, ки андӯҳу дардро пашносад 


ва ҷаҳони осудаву обод аз адлу инсоф, поён меёбад: 


Ҷаҳон гарчи бошад пур аз макру фанд, 
Ту дил бар ҷаҳони чуноне бубанд, 

Қи халқон бо ҳам созгорӣ кунанд, 
Бародар бибошанду ёрӣ кунанд, 


Ҷаҳоне, ки созанд мардони мард, 
Ҷаҳоне, ки нашносад андӯҳу дард, 
Қасеро зи кас ҳеҷ доғе мабод, 

Қи осуда бошанду ободу шод! 


Ин абьёт, ки аз сурудаҳои Лоиқи Шералӣ барои танзими он 
оратория аст, дар хониши якҷояи Таҳмина, Рустам ва хори 
муттаҳид бо ҳамроҳии оркестри симфонӣ басо хушбинона садо 
медиҳанд ва ба ояндаи нек хитоб мекунанд. Ин садо гӯё, ки 
туғьёни рӯҳи бузурги халқ бошад, бо як шукӯҳ ва тантанаву 
ҳашамат ба фалаки каҷрафтор дакка мезанад. Чунин тасаввур 
меравад, ки ин акси садои осмонкафи орзуҳои инсонпарваро- 
наи Фирдавсӣ ва тапиши қаҳрамононаи қалби бузурги мардуми 
шоирпарвари вай буд, ки ин мардум ҳазор сол инҷониб бо за- 
бони суханваронаш чунин рӯзгореро орзу ва тараннум мекард. 

Жола Бадеъ 


ИШҚИ ҲОФИЗ 


Шашсаду панҷоҳ сол аст, ки Хоҷа Ҳофиз дар зодгоҳи таъ- 
рихии худ ва дар саросари ҷаҳон дӯстдорони бешумор дорад. 

Ин шоистатарин фарзанди ҳунарманди асри чаҳордаҳ бо 
гомҳои баланд ва хушоҳанги худ аз миёни асрҳое гоҳ хуфтаю 
гоҳ барошуфта гузаштааст ва имрӯз дар сафи бузургтарин 
суханварони ҷаҳон дар дуньёи мо зиндагӣ мекунад ва пас аз 
чанд гоҳе наслу асри моро пушти сар гузошта, бо сурудаҳои 
ҷовидонии Худ ба сӯи наслҳои асрҳои дури оянда пеш хоҳад 
рафт. 

Рӯҳи ҷовидонии Ҳофиз дар инсондӯстӣ ва инсоншиносии бе- 
монанди ӯст. Ҳофиз як бор барои абад ба аъмоқи пурсояю 
равшаноии рӯҳи инсонӣ роҳ ёфт, онро тасхир кард ва ҳазорон 
рангу оҳанги ошною ноошноии онро дар оинаи дурахшо- 
ни шеъри худ мунъакис сохт. Аз ин рӯст, ки ҳар касе дар ҳар 
асру бо ҳар имону эътиқоде, ки дошта бошад, гӯшае аз ҳола- 
ти рӯҳию тобиши орзуҳои худро ҳатман дар шеъри Ҳофиз 
хоҳад. ёфт. Шояд ба ҳамин сабаб аст, ки Ҳофиз аз тарафи 
мардуми қарнҳои гузашта «лисонулғайб» лақаб ёфтааст. Аммо 
дар ҳақиқат шеъри Ҳофиз суруди зиндагии заминӣ ва зебой- 
ҳои он мусиқии рӯҳи инсон аст. 

Дар ҷашни 6050-солагии ин нобиғаи ғазалсаро шоҳиди иди 
шукӯҳманде будам, ки саросари Тоҷикистонро фаро гирифта 
буд. Аввалин бор чеҳраи малакутии Ҳофиз, шӯру ғазабу ҳай- 
рати ӯ, боданӯшӣ ва дастафшонии вайро рӯи саҳнаи театри 
Лоҳутӣ дидам. 

Ду шаб дар кӯи харобот дар ҷои сутунҳою маҷмарҳои 

хаёлангези тахти Ҷамшед, ки азамати даврони шоирро ба ёд 
меовард, бо Ҳофиз ба сар бурдам, бо шоире, ки шӯҳраи шаҳри . 
ишқварзидан аст. Яъне ишқ варзидан бар парвози афсонаомези 
симурғи ғазал, ишқ ба покию бепарвоӣ. Ҳофиз доим дар та- 
лошу ҳаракат барои ҷустуҷӯи ин ишқи бузурги осмонию за- 
минист. Ман сояи чунин шоирро рӯи саҳна дар вуҷуди ҳунар- 
пеша Маҳмуд Воҳидов дидам ва ба ӯ офарин гуфтам. Аммо 
аз тарафе дар шигифтам, ки Маҳмудҷон чигуна шодиҳою сар- 
хушиҳои даврони ҷавонии шоирро аз ёд бурд ва ишқи зинда- 
гии ӯро бо соқию бода, ки оинаи андешаҳои фалсафии давраи 
такомули умр ва шояд пирии вай бошанд, оғоз кард. Ҳамон 
ҷое, ки қисми дуюми «Соқинома» иҷро шуд, агар поёни намоиш 
хонда мешуд, беҳтар мебуд. 

Аз тарафи дигар, пеш аз он ки тамошогарон ба Ҳофиз рӯ 
ба рӯ шаванд, шеъри шоири бузург Ҷомиро дар васфи сухан 
мешуниданд, беҳтар мебуд ва овардани он хеле баҷо мешуд. 
Аммо модом ки чунон шеър дар даст нест, оё беҳтар набуд, 
ки намоиш аз аввал бо шеъри худи Ҳофиз оғоз мешуд? 

Нағмаҳои мусиқӣ бо ғазалиёти Ҳофиз ҳамоҳангии комил 
доранд ва шунавандаро хоҳ нохоҳ ба дуньёи рангорангу бе- 
канори шоир мебаранд. Мо медонем, ки тахаллуси Ҳофиз яке 
аз сабаби он буд, ки Қуръонро аз ҳифз медонист ва дигар он 
ки шоир мусиқидон ва сарояндаи ашъори тавъам бо мусиқӣ 
будааст ва дар асри ӯ овозхон ва касеро, ки шеърро ба оҳан- 
ти мусиқӣ месароидааст, ҳофиз меномидаанд (доктор Заррин- 
кӯб дар китоби «Аз кӯчаи риндон» ва тадқиқгарони дигар 
ба ин матолиб ишора мекунанд). 

Чунон ки мебинам, имрӯз ҳам дар Тоҷикистон овозхонон 
ва онҳоеро, ки ашъорро бо мусиқӣ месароянд, ҳофиз мегӯем 
ва шояд ин унвони пурифтихор ба ёдгорӣ бошад аз шоири 
барҷастаи Шарқ, ки ҳанӯз боқӣ мондааст. 

Ба ҳар ҳолу хати ғазалҳои Ҳофиз ҳамроҳ оҳангҳои мусиқӣ 
ба гӯш мерасид ва ин нуқтаи таърихиро аз саргузашти шоир 
ба ёд меовард. 

Равшан аст, ки рақс ҳам аз мусиқӣ ҷудо нест ва дар шеъри 
Ҳофиз рақси соқӣ, рақси моҳу ситораҳо, пойкӯбию дастафшо- 
нии риндон ба ёр дида мешавад. 

.ҒТавҳар Мирҷумъаева бо ҳаракати нарми андоми зарифи 
худ тавонистааст рӯҳи шеъри Ҳофизро хуб эҳсос кунад ва ба 
дигарон нишон бидиҳад. 

Ин нақши рамзолуди шоирона ҳам намудори чеҳраи зани 
дақиқшавқи зебои заминист, ҳам даричаест ба дуньёи розѕолу- 

ди маъшуёту орзуҳои шоир. Ҳам илҳом аст ва ҳам даъват ба- 
рои шод зистану офаридан. 

Вақте шоир дар зери гунбади азими масҷиде, ки ип нишони 
маҳдудиятҳои мазҳаби ва иҷтимоии, қуруни васатист, аз зул- 
ми ҳуком, ки зулмати Шаби Ялдост, менолад ва барои ёфтани 
роҳи халосӣ ба ҳар тарафе медавад, он вақт суруши ғайбие 
бо сабукболии паррандагон мерасад ва парвоз мекунад, ба 
суроғи шоир шитофта ӯро аз муҳити танг озод карда, ба сӯи 
ояндаи бузурги башарӣ пеш мебарад. 

Шоир аз тамошои ин эъҷози илҳом ба ваҷду сурур меояд 
ва ҳайрону маҷзуб ором-ором каф мезанаду шодӣ мекунад. 

Ин қисмату саҳнаи риндонаи Ҳофиз аз беҳтарин қисматҳои 
намоиш аст. Дар ин ҷо Маҳмуд Воҳидов ба авҷи тавфиқ ме- 
расад. 

Маҳмуд 29 ғазали Ҳофиз ва «Соқинома»-и ӯро хонд, ки 
агар иштибоҳ накунам, каму беш дар ҳудуди ҳаштсад мисраъ 
буд. Аз бар хондани ин ҳама ғазал дар як ҷо ва бозӣ кардани 
осоре ки мавзӯи муштараку воҳид надорад, кори осон нест. 
Маҳмуд дар шаби аввал фақат як шеърро аз ёд бурд, ки танҳо 
касе, ки ғазалиёти Ҳофизро хуб мешиносаду медонад, тавзеҳи 
он мешавад. 

Бидуни ин лаҳзаи шеъргӯии шоир чандон табий нест. Ҳофиз 
вақте хост шеър гӯяд, пушти миз нишаст, аввал як ғазалро 
тамом хонд ва пас онро дар дафтар навишт. Шоирон медо- 
нанд, ки шеър сурудан аз навиштан он қадар осон нест, ки 
ҳунарпеша дар назар дорад. Инчунин, гумон меравад, дар за- 
мони Ҳофиз ҳам мидод вуҷуд надоштааст ва бояд қалами ӯ най 
мебуд. 

Албатта ин нукот наметавонад мақоми Маҳмуд Воҳидовро 
дар нақши Ҳофиз кам кунад. Ҳунарпешаи боистеъдод ғазалиё- 
ти Ҳофизро аз лиҳози вазни арӯзии онҳо ва адои калимот ду- 
руст хонд ва дар ин нуқта кӯмаки самимонаи шоир Мӯъмин 
Қаноатро, ки барои тайёр кардани чунин як намоиши шоиста 
бо ӯ ҳамкорӣ кардааст, набояд аз ёд бурд. 

«Ишқи зиндагӣ» поёнпазир нест. Пас намоиши он ҳам бояд 
пардаи поён надошта бошад. 

Замину осмон гардиш мекунанду сайри ҷовидонии худро 
идома медиҳанд ва шоири барҷастаи асрҳою наслҳо -- Хоҷа 
Ҳофизи Шерозӣ ҳамроҳи ин гардиши азим ба сӯи абадият пеш 
меравад. 


Александр Арзов 


УМАРИ ХАЙЁМ ДАР САҲНАИ МХАТ 


Пас аз гузаштани 35 сол бори дигар дар Маскав театри 
драмаи ба номи Лоҳутӣ ба саҳнаи МХАТ! баромад. Сию панҷ 
«ол қабл аз ин моҳи апрели соли 1941 бори нахуст сокинони 
пойтахти Ватанамон бо ҳунарнамоии нахустин ҳунарпешагони 
театри тоҷик Муҳаммадҷон Қосимов (дар нақши Отелло), Ас- 
лӣ Бурҳонов ва София Тӯйбоева шинос гардиданд, ки шӯҳрати 
минбаъдаи театр вобастагӣ ба онҳо дошт. Он вақт театр 
нахустин гулҳои боғи санъати советии тоҷикро дар Маскав на- 
МОоиИШ дод. 

Ин дафъа на гурӯҳи ҳунарпешагоне, ки метавонистанд из- 
тиробу ҳаяҷони худро бо ҳам бубинанд, балки фақат як на- 
фар ба саҳнаи театри маъруф ва машҳур баромад. Ва ин шахс 
Артисти Халқии Тоҷикистон Маҳмуд Воҳидов буд, ки моно- 
«спектакли «Умари Хайём»-ро танҳо намоиш медод. 

Чунин иқдом барои як нафар ҳамеша душвортар аст. Та- 
саввур кунед, ҳунарпеша тани танҳо бо як толори бузург рӯ 
ба рӯ мемонад ва ин танҳоии ӯ бояд тамошобинонро ба ҳунари 
худ ҷалб намояд, ба дили онҳо роҳ ёбад ва тавонад, ки дар 
давоми спектакль бо бозии худ онҳоро ба ҳаяҷон орад, хур- 
санд кунад ва умеду эътиқод бахшад. Ҳол он ки ӯ на пьесаеро 
мебозад, ки мундариҷаи муайян дораду ба рафти амалиёти 
он назорат кардан аҷиб аст, балки ин композицияест ки аз ру- 
боиёти Хайём буньёд ёфтааст ва боз он ҳам аз рӯи тарҷума 
аст, на аз рӯи матни асил. 


Бо камоли ифтихор бояд иқрор кард, ки Маҳмуд Воҳидов 
! МХАТ -- Театри академӣ-бадеии Москва. 

кори хеле мушкил ва мураккаберо ба зима гирифта буд. Вале 
бисьёр иқдоми шоистаест, ки имрӯз ҳунарпешаи тоҷик бори 
дигар театри худро ба саҳнаи МХАТ баровард, маҳз аз он 
ҷиҳат хурсандибахш ва ҷолиб аст, ки гувоҳи инкишофи санъ- 
ати миллӣ ва хусусан театри республика мебошад. Маҳмуд 
Воҳидов -- намунаи профессионализми баланди ҳунармандист, 
ки хоси коллективи театри ба номи Лоҳутист ва заминаи онро 
наслҳои аввали ҳунарпешагони театр гузоштаанд. 

Ӯ як худ ба ҷои се кас кор кард: ҳам танзимкор, ҳам саҳ- 
нагузор ва иҷрокунандаи нақш буд. Балки ӯ худ як театр буд, 
зеро спектакли ӯ ҳам ороиш, ҳам мусиқӣ ва ҳам бозии анвор 
дошт. Ба ростӣ то Маҳмуд Воҳидов ягон каси дигар ва ҳатто 
ҳунарпешагони бузургтарин ҳам чунин корро анҷом надода 
буданд. Бисьёр моноспектаклҳои шеърхонони номвар маълу- 
манд. Таърихшиносони театр Владимир Яхонтев ва баъзе пай- 
равони ӯро асосгузори «театри як актёр» медонанд. Аммо на- 
моишномаҳои онҳо бештар ба барномаҳои концертӣ монандӣ 
доштанд. Намоишномаи Воҳидов бошад спектакли ҳақиқии 
театрист, ки як нафар онро мебозад. 

Иҷрои ин спектакль вазифае буд хеле аҷоиб ва ба ростӣ, 
хеле бебокона, ки ҳунарпеша онро бомуваффақият, таъсир- 
бахш ва нишонрас анҷом дод. 

Аммо дар навбати аввал шубҳаҳои зиёде вуҷуд доштанд. 

Масалан, тамошобинон меомада бошанд? 

Вале МХАТ аз одам пур шуд. 

Шубҳаи дигар дар он ифода мешуд, ки оё тамошобини мас- 
кавӣ рубоиёти Хайёмро, ки ҳазор сол пеш аз ӯ зистааст, чӣ 
гуна қабул мекарда бошад. Тамошобинон ғайричашмдошт бо 
таваҷҷӯҳ рубоиёти шоири Шарқро қабул доштанд, ин ҷо бояд 
таъкид кард, ки Воҳидов рубоиёти Хайёмро на танҳо манзури 
тамошобинон кард, балки тавонист мазмуни рубоиёти шоири 
бузургро ба идроку фаҳмиши тамошобин расонад. 

Боз як шубҳа ба оҳанги ифодаи ғайримуқаррарии шеърхо- 
нии Воҳидов вобағтагӣ дошт. Дар шеърхонии муқаррарии 
имрӯза ба оҳангнокии овоз кам аҳамият дода мешавад, ин 
шеърхонӣ каме якрангу хушк аст. 

Ба тарзи шеърхонии Воҳидов баръакс хушоҳангӣ, мадди 
овозҳои садонок хос аст, ки ин ҳама хусусиятҳои фарқкунандаи 
сохти фонетикии назми Шарқ аст. Магар ин услуби шеърхо- 
нии Воҳидов ба тамошобинони Маскавӣ кӯҳна ва дилбазан на- 
менамояд? Не! Ба назари тамошобинон чунин нанамуд, зеро 
ҳунарпеша на танҳо шеърро мехонд, ӯ бозӣ мекард, образҳо 
меофарид, ҳолатҳо ба вуҷуд меовард, спектакль месохт. 

Одина Ҳошим 


ЁДАШ БА ХАЙР 


Дар бораи дӯсте, ки саропо дил буду имрӯз дар байни мо 
нест, беҳисси алам сухан гуфтан душвор аст. Ҳоло қалам дар 
дастам меларзад. Гӯё ӯ дар пеши рӯям нишастаасту: 

-- Ҳол пурсем, оғои Одина? -- мегӯяд. (Маҳмудҷон маро 
«оғо» мегуфт). 

Чӣ шарҳи ҳол гӯям ба дӯсте, ки диёри абадиятро ихтиёр 
кардааст. Ашкамро пок мекунам, бори дигар аз шиносоии ав- 
валин то охирин дидорро ба ёд оварданӣ мешавам. Ҳама он лаҳ- 
заҳое, ки бо Маҳмудҷон ҳамсӯҳбат будам, бароям азизанд. 
Онҳоро ман ба ҳодисаҳои хурду бузург қисмат карда намета- 
вонам. Гӯё дирӯзакак Маҳмуди ҳанӯз бароям ношинос, ҷавони 
ҳалиму кушодачеҳра ба як хоксорию тамкини танҳо ба худаш 
зебанда дастамро фишурда, маро бо унвони Ҳофизи Халқии 
Республика муборакбод мегӯяд. Ҳол он ки аз он рӯз кам не, 
15 сол паси сар шудааст. Дар ин 15 сол чӣ қадар бо Маҳмуд- 
ҷон ҳамсӯҳбат будем, ҳисоб надорад. Вале як чиз кирои гуф- 
тан аст, ки умри одамӣ чи ноайён мегузаштааст. Аз дидан то 
он рӯзе, ки дигар Маҳмудҷонро абадан намебинам, дар хаёлам 
ҳодисаеро ба хотир меорад, ки гӯё ҳозиракак рӯй дода бошад. 
Вале як тасаллои ман ин аст, ки дар ин муддати кӯтоҳ Маҳ- 
мудҷон корҳоеро ба субут расонд, ки онро каси дигар шояд 
дар тӯли умри дароз ҳам карда натавонад. Ин 15 сол, ин як 
мижжазании бисьёр кӯтоҳи таърих, шукр, сад шукр, ки барои 
бародарам Маҳмуд дар китоби санъати тоҷик саҳифаи ду- 
рахшон шуд. 

-- Қу, оғои Одина, як фол дида баро, ки ин дурдонаҳоро 
кӣ суфтааст? -- шеърхониро ба поён расонида муроҷиат кард 
Маҳмудҷон. Вале ӯ байти охирини шеърро, ки тахаллуси шоир 
ҷой дорад, нахонд. ! 

Ростӣ, чанд шеъри Ҳофизро медонистаму вале аз Ҳофиз 
будани ин шеърро намедонистам. «Баҳ-баҳ, аҷаб суханоне», кӣ 
будани шоирашро ба ибораи Маҳмудҷон «фол» надида, аз ӯ 
навишта гирифтани шеърро хоҳиш кардам. Маҳмудҷон «худро 
агар қарздор шуморӣ, майлат» ва баъд «хай, навис!» гуфт бо- 
адабона. Сипас: 


«Ба бӯстон рав, ки аз булбул тариқи ишқ гирӣ ёд, 
Ба маҷлис ой, к-аз Ҳофиз сухан гуфтан биёмӯзӣ»-ро 


ба ҳиссиёт ва самимияте хонд, ки ман дар тасвираш оҷизам. 

-- Медонӣ, оғои Одина,-- гуфт ӯ,--«ин Ҳофиз касро ме- 
кушад». Ман ҳоло агар, таъриф нашавад, қариб сад ғазали Ҳо- 
физро аз ёд медонам ва имрӯзҳо дар ҳар ҷое, ки аз ғазалҳои 
Ҳофиз мехонам, сухани Маҳмудҷонро ба хотир меорам «Ин 
Ҳофиз касро мекушад». 

Акнун пай мебарам, ки ғазалҳои зиёди Ҳофизро аз бар до- 
нистани дӯсти ҷавону бузургворам Маҳмудҷон нишони завқи 
бениҳоят баланди ӯ будааст. 

Бо Маҳмудҷон солҳои 1965 ва 1967 дар ҳафтаҳои мадания- 
ти РСС Тоҷикистон дар Москва ва соли 1968 дар Даҳаи ада- 
биёти советии тоҷик дар республикаи бародари Ӯзбекистон 
ва боз бисъёр сафарҳо будам. Меҳри сухан дар байни мо ҳис- 
си ҳурмату эҳтиромро танида буд. Чи гӯям, ки маро дар ҳар 
сӯҳбат ва сафарҳои якҷоя фаросати баланди санъатварӣ ва 
нуктафаҳмии Маҳмудҷон мафтун мекард. Агар хато накунам, 


моҳи маи соли 1977 буд. Ман ба Маҳмудҷон ин рубоиро хон- 
дам: 


Фарьёд, ки гулрухон кафанпӯш шуданд, 
Аз хотири якдигар фаромӯш шуданд. 
Онҳо, ки ба сад забон сухан мегуфтанд, 
Рафтанд ба даруни хоку хомӯш шуданд. 


Маҳмудҷон дубора хондани ин рубоиро аз мап хоҳиш кард 
ва баъди каме фикр кардан гуфт: 

«--Оғои Одина, мисраи охир бояд ин тавр бошад: «Раф- 
танд ба зери хоку хомӯш шуданд». 

Медонистам, ки Маҳмудҷон чизеро надониста эрод наме- 
гирад. Дар воқеъ, баъдтар фаҳмидам, ки мисраи «Рафтанд ба 
даруни хоку хомӯш шуданд» аз ҷиҳати вазн вайрон будааст. 


154 


Дар воқеъ, он сол ҳанӯз Маҳмудҷон ва кӣ буданаш ба ман 
юн қадар маълум набуд. 

Дар омади гап, санъаткорон агарчи халқ кайҳо шинохта 
бошад ҳам, гоҳҳо якдигарро сидқан шинохтан намехоҳанд. 
Гӯё эътирофи маҳорати шахси дигар ҳисси иззат ва шаъну 
шӯҳраташонро мекоста бошад. Ҳатто дар пешашон каси ди- 
тареро ситоиш кардан ҳам ранҷиши онҳоро меорад. 

Аммо Маҳмудҷон аз қабили ин хел мардум набуд. Ҳама 
-рафтори ӯ бо як сухан ҷавонмардона буд. Инро аз аввалин 
шиносоиям бо ӯ пай бурдам. Вақте ки маро табрик гуфт, чаш- 
монаш пур аз сидқу самимият буданд. Ин шарораи чашми ин- 
сон дар дуньё баҳо надорад ва барои таскини дили дигарон бо 
ягон чизи олам иваз намешавад. Ман хостам номашро пур- 
сам, вале боз муносиб надонистам. Хушбахтона Ҳабибулло 
(Ҳабибулло Абдураззоқов, артисти хизматнишондодаи РСС 
Тоҷикистон) ҳангоми дар чойхонаи «Роҳат» нишастанамон, ай- 
ни муддаои дили ман рафтор кард. «Ин ҳамсинфи мо -- Маҳ- 
мудҷон» гуфта моро ба якдигар шиносонд. Вале ин шиносоӣ 
ҳанӯз кӣ будани Маҳмудҷонро равшан намекард. Қӣ буда- 
нашро ӯ худ ба худ маълум кард ва як умр дар дили ман ҷой 
гирифт. Ин меҳр аз шеърдӯстию шеърхонии ӯ сар зад. Маҳмуд- 
ҷон дар ин вохӯрии шояд ҳамагӣ ду-дувунимсоата аз класси- 
кони адабиёти тоҷик ва адибони имрӯза чунон шеърхонӣ ва 
давраороӣ кард, ки мислашро то ин дам надида будам. Ин 
вохӯрӣ маро як умр ташнаи гуфтори Маҳмудҷон гардонд ва 
нисбат ба ӯ дар дилам ҳисси эҳтироми бародаронаро бедор 
кард. Рӯшод бояд гӯям, ки сабабгори ҳофизпарастии ман Маҳ- 
мудҷон шудааст. 

Аз ёдам намеравад, ки боре Маҳмудҷон ба забони нарми 
фасеҳ ва эҳсосоти ба худаш хос чанд банди шеъри зеринро 
хонд: й 

Зи кӯи ёр меояд насими боди наврӯзӣ, 
Аз ин бод ар мадад хоҳӣ, чароғи дил барафрӯзӣ. 


Маҳмудҷон баъд ба ман рӯ овард. Гӯё ин суханон эҷоди 
худи ӯ буданд 
Чу гул гар хурдае дорӣ, худоро, сарфи ишрат кун, 
Қи Қорунро ғалатҳо дод савдои зарандӯзӣ. 
гуфту ба дуриҳои гардун чашм андохт: 


Сухан дар парда мегӯям, чу гул аз парда берун ой, 
Қи беш аз панҷ рӯзе нест ҳукми мири наврӯзӣ. 

Ба уҷбу ҷаҳл натвон шуд зи асбоби тараб маҳрум, 
Биё зоҳид, ки ҷоҳилро зиёда мерасад рӯзӣ... 

Маҳмудҷон гоҳо аз кундфаҳмӣ ва бефаросатии баъзе шу- 
навандаҳо гила мекард. Боре дар ин боб сухан кушода «Оғои 
Одина, ту дар ин хусус чӣ мегӯӣ» -- гуфт. 

-- Ростӣ, ман ҳам чунин шунавандаҳоро кам намедонам. 
Шеъри Ҳофизи бузургворро мехонию аз зал дод мезанад: 
«Ягон талхтараш шавад» (Яъне ягон шеъри батаъсиртарро хон). 

Оҳ, чӣ қадар ганҷҳои бебаҳо аз чашми чунин тамошобин 
ниҳон мемонад. Дар саҳна Рустам писари далеру поктинаташ 
Сӯҳробро мекушаду онҳо механданд. 

-- Маҳмудҷон,--гуфтам,--бисьёр дили ҳассос дорӣ. Дар 
ҳаққи шахсоне, ки «носеҳ»-ро «носи» мефаҳманд, чӣ гуфта ҳам 
мешавад? 

Маҳмудҷон дар ин хусус шояд боз бисьёр чизҳо гуфтан 
мехост. Аммо шахси ношиносе ӯро ҷеғ заду сӯҳбати мо нотамом 
монд. Вале ман давоми сӯҳбати ӯро медонам. 

Маҳмудҷон одоби бузургворона дошт. Ӯ дар ҳар хусус кам 
мегуфту хуб мегуфт. Дар ҳар боб суханони ӯ панде доштанд. 
Ҳама рафтори ӯ беадабонро мазаммат мекард. Ранҷишҳои ӯ 
низ аҷиб буданд. Ранҷиши тифлона. 

Охирин бор Маҳмудҷонро пеш аз сафараш ба кишвари 
Ироқ дида будам, рӯҳияи болидае дошт. Гумон намерафт, 
ки ин сафар сафари охирини Маҳмудҷон бошад. Охир кӣ ба 
марги чунин ҷавонмарди зиндадил бовар мекунад? 

Маҳмудҷон ҷуз хизмати халқу диёр фикри дигаре надошт. 
Ҳама вуҷуди ӯ санъат буд. Ӯ як рукни хеле бузурги санъати 
халқро обод дошта буд, акнун ин гӯша холӣ мондааст. Вале 
наслҳо ба хотири ӯ ин гӯшаро пур мекунанду ёди ӯро зинда 
медоранд. Ман бошам ӯро ҳамеша бо шеърҳои Ҳофиз ёд меку- 
наму ёдашро ҳам ба шеърҳои Ҳофиз месупорам. 

Ёдат ба хайр, Маҳмудҷон, ки маро бо Ҳофиз шиносондӣ 
ва имрӯз дар ёдбудат ин абьёти Ҳофизи бузургро, ки ҳамеша 
худ мехондӣ, такрор ба такрор мехонам: 


Рӯзи васли дӯстдорон ёд бод, 

Ёд бод он рӯзгорон ёд бод. 

Рози Ҳофиз баъд аз он ногуфта монд, 
Эй дареғо, аз роздорон ёд бод. 

Нурмуҳаммад Табаров 


ГАВҲАРПОШ 


Баъди яке аз намоишҳои спектакли «Ҷоми Хайём», дар те- 
атри студентони Университети Москва, ки муқобили Мапеж 
воқеъ аст, ман ба утоқи Маҳмудҷон Воҳидов даромадам то 
табрикаш бигўям. 

Дарро оҳиста кӯфтам. Маҳмудҷон бо ҳамон овози марғула- 
дораш қадре норозиёна «Қист? Дароед!» -- гуфт. Дарро кушо- 
дам. Дар сари мизи хурде паҳлуи Маҳмудҷон марди тоссари 
лоғарандоми свитери сиёҳ ба тан нишаста беист гап мезад. 

Маҳмудҷон, ки дар тан куртаи рангибаранге дошт ва дар 
рӯяш ҳанӯз хол-хол осори грим буд, якбора аз ҷой бархоста, 
маро ба он шахс маъруфӣ кард. Он кас санъатшиноси номӣ 
Қомиссаржевский будааст. Ман узр хоста, изҳори хоҳиш кар- 
дам, ки гуфтугӯи худро давом диҳанд, ҳамчунон ки гӯё касе дар 
ҳузури онҳо набошад. Ростӣ, аз ин якравии ногаҳонии ман 
Маҳмудҷон қадре малул шуд магар ки чизе нагуфт, вале ҳам- 
сӯҳбаташ баръакс: 

-- Марҳамат, ман бо журналистон дӯстӣ дорам,-- гӯён га- 
пашро давом дод. Ба хаёлам санъаткор ҳар чи қадар машҳур- 
тар шавад, танқид барояш ҳамон қадар талх мешудааст. Ал- 
батта, ин ба хислати ҳар шахс вобаста аст, вале бояд бигӯям, 
ки Маҳмудҷон азбаски ҳар як ҳаракатро дар саҳна то ба да- 
раҷаи одат ва ҳар сухани мегуфтаашро ба дараҷаи сухани худи 
ӯ мерасонд, сухани танқидии шахсе ба унвонаш сахт мера- 
сид. Ман вазъияти ӯро хуб мефаҳмидам ва аксаран кӯшиш 
мекардам, ки агар ягон гапе дошта бошам, ба ӯ бигӯям. Чунон 
ки ин дафъа дар Москва шуд. Акнун худатон тасаввур кунед, 

ки вазъияти Маҳмудҷон чӣ навъ буд -- дар ҳузури як рафиқаш 
кори ӯро як санъатшинос, бигзор номӣ ҳам бошад, таҳлил 
карда, қайдҳои танқидиашро низ мегуфт. 

-- Маҳмудҷон,-- мегуфт он кас,--спектакль бисьёр аҷиб 
аст. Ҳатто барои мо -- москвагиҳо, ки на ҳама имконияти му- 
толиаи Хайёмро доранд. Ҳазор раҳмат! Ман дар ин бора ал- 
батта, менависам. (Зимнан, баъдтар ӯ дар журнали «Огонёк» 
як мақолаи зебое дар бораи гастроли москвагии Воҳидов чоп 
карда буд). 

-- Аммо гумон дорам, ки спектакльро боз ҳам равшантар, 
серҳаракаттар, гӯётар кардан мумкин. Воситаҳои тасвирии ис- 
тифода бурдаатон, бо вуҷуди маълуму машҳур буданашон 
(Сурати Исо, «Монна Лиза»-и да Винчи ва ғ.), бевосита дар 
намоиш кам иштирок мекунанд. 

Маҳмудҷон, хаёлам, қадре асабӣ шуда, як сигарете гириф- 
та даргиронд. Қуллобе кашид. Баъд оташи онро ба рӯи қут- 
тии гӯгирд сахт фишурда, хомӯш кард... Онҳо зиёда аз як соат 
гап заданд, на фақат дар бораи спектакли онрӯза, балки дар 
бораи нақшаҳои ояндаи Маҳмуд, ҳатто хаёлам, дар бораи нақ- 
ши Гамлет ҳам. Ниҳоят, Қомиссаржевский бо кафи дасти рос- 
таш мӯйҳои набудаашро пушти сар бурду аз ҷой хеста гуфт: 

-- Бори дигар эҳтироми маро қабул фармоед, Маҳмудҷон 
ва бубахшед. Он чи ҳис кардам, гуфтам. 

-- На, на, муаллим, ман хеле миннатдорам, ташаккур,-- 
гӯён ӯро гуселонд. Ҳар ду берун рафтанд. Ман мондам. Аз он 
қуттии «Ту-134» --як дона гирифта, даргирондам. Баъди чанд 
дақиқа Маҳмудҷон баргашта аввал галстукаш, баъд пиҷакаш- 
ро пӯшиду сонӣ пурсид: 

-- Фикри шумо чӣ, рафиқ мухбир? 

Дар овозаш ҳанӯз қадре норозигӣ аз шоҳиди ин гуфтугӯ 
шудани ман ҳанӯз ҳам буд. Қатъи назар аз ин ман ин дафъа 
ҳам ба ӯ наметавонистам гапи дурӯғ гӯям. Гуфтам ҳар он чи 
он рӯз ба дилу дидаам таъсир карда буд. 

-- Бародари азиз,-- гуфтам ба ӯ.-- Рӯҳи Ҳофизу Хайём ба 
шарофати ту аз нав бедор шуданд. Ман гоҳо тасаввур меку- 
нам, ки онон маҳз ту барин овозу лаҳни гӯёву шево доштанд. 
Вале имрӯз дар торикии толор ба саҳнаи нурафшон, ба он 
симои назаррабои марди салладор менигаристаму ба дил ме- 
гуфтам: 

-- Мо ҳама ташнагонем дар биёбони зиндагӣ. Он мард аз 
саҳна истода, сӯи мо -- мусофирони ташна қатра-қатра об ме- 
пошад. На, об не, гавҳар! Шумо гавҳарпошӣ кардед. Мо ҳа- 
нӯз ба қадру қимат, рангу бори як каф гавҳари партофтаатон 

сарфаҳм нарафта, шумо як кафи дигар мепартофтед ва бо ин 
ҳама ҷодугарӣ ҳамаро тасхир кардед. Раҳм кунед, бародарам, 
Маҳмудҷон, мо ҳисобро гум кардем!.. 

Ӯ чашмонашро нимкоф карда, бо нимтабассуме гуфт: 

-- Ҳа, рафиқ мухбир, ҳамин ҷо ҳам гапатро гуфтӣ. Хайр 
чӣ. Бад не. Вале чунон, ки файласуфе гуфтааст, камолот ҳудуд 
надорад. 

-- Рубоиёти Хайём чӣ? 

Ӯ дар ҷавоб рубоии машҳури Хайёмро хонд: 


Пеш аз ману ту лайлу наҳоре будаст, 
Гарданда фалак бар сари коре будаст. 
Зинҳор қадам ба хок оҳиста ниҳӣ, 

Қ-он мардумаки чашми нигоре будаст. 


Иброҳим Усмонов 


ЗЕВОПАРАСТ 
(Очерк) 


Одамият чист? Худро дур аз шар доштан, 
Хайрхоҳи халқ будан, нафъи безар доштан. 
Аз сафо оина бастан хонаи дилро мудом, 
Дар муҳити обрӯ худро шиновар доштан. 


Вай ин мисраъҳои Асириро хонду даме ба андеша фурӯ 
рафт. Ва фикри чанд рӯз пештар гуфтаашро асосноктар карданӣ 
шуда пурсид: 

-- Бовар дорӣ, ки ин намоиш ба тамошобинон завқ ме- 
бахшад ва ба дарк кардани зебоӣ мадад мерасонад? 

Ин дафъа ҳам чун бори аввал тасдиқ кардам. Охир, теле- 
визион силсилаи намоишҳоро ба ин мавзӯъ бахшиданист. Агар 
аз ҳар намоиш андаке бошад ҳам, чизи наве фаҳманд, ин му- 
ваффақияти калон аст. 

-- Қатра-қатра дарьё шавад, гӯй,-- бо табассуми латифаш 
боз ба гап даромад ӯ. Дар ин табассум муҳаббати бепоёне ҳу- 
вайдо буд, фақат инсони ҳақиқӣ, инсоне, ки дилаш чун осмони кӯ- 
ҳистон софу беғубор аст, ин тавр зебо табассум карда метавонад. 
Фақат инсоне, ки дилу вуҷудаш зебост... Дар нигоҳи Маҳмуд- 
ҷон ҳамеша як ҷаҳон маънӣ, як ҷаҳон ҳиссиёти накӯе ҳувайдо 
буд. Шояд аз ҳамин аст, ки аксари образҳои офаридаи ӯ -- 
образи ашхоси дурандеш, ашхоси закӣ ва дуньёдидаву дониш- 
андӯхта буданд. 

Ҳамин вақт Фирӯза Турсунзода омаданду Маҳмудҷон ба 
истиқбол чанд қадам гузошт. 

-- Ҳама ҷамъ шудем. Акнун мавзӯъро аниқ мекунем. Фур: 
сат ғанимат, вақт кам. Чӣ гуфтед, Фирӯза Мирзоевна? 


160 


Қарор кардем, ки имрӯз фақат аз зебоӣ ва зебошиносӣ сӯҳ- 
бат мекунем. 


Маҳмудҷон аз Саъдӣ байте гуфт: 


Тани одамӣ шариф аст ба ҷони одамият, 
На ҳамин либоси зебост нишони одамият. 


-- Фирӯзахон, шумо медонед, ки эстетика баҳрест беканор. 
Агар мо аз ҷиҳатҳои гуногуни он сухан ронем тамошобин дил- 
гир мешавад. Ба тамошобин чизи нав лозим. 

Мавзӯи сӯҳбат ки зебоӣ буд, барои гапгирӣ воқеаро аз як 
намоиши «Эзоп» ёд овардам. Рости гап шояд ин ягона ҳолате 
буд, ки Маҳмудҷон аз роль берун шудааст. Ин аст шарҳи он 
воқеа. 

Толори Театри ба номи Лоҳутӣ пури тамошобин. Саҳнаи 
охирини спектакль, ҳамон саҳнае, ки Эзопи ба дуздӣ айбдор- 
шуда сарбаландона ба истиқболи марг мерафт, одаме ки мар- 
ги озодонаро аз ҳаёти ғуломӣ авлотар медонист. Ҳамин вақт 
яке аз тамошобинон, магар ширакайф буд, бо овози баланд 
хандид. Ҳама ба сӯи овоз рӯ оварданд. Чашмони ғазаболуд ба 
ин «мухлис»-и санъат бо нафрат менигаристанд. Эзоп бозис- 
тод. Маҳмуд ба тарафи толор қадам зад. Режиссёри спектакль 
Ҳошим Гадоев, ки дар қатори охирини амфитеатр менишаст, 
ҷаҳида аз ҷояш хесту тозон ба назди саҳна расид ва беихтиёр 
ба девор такья карда мисли ҳайкал шах шуда монд. Ҳолати 
Маҳмудҷон хеле вазнин буд: дастонаш меларзиданд, чизе гуф- 
тан мехост, аммо лабонаш ба вай итоат нчамекарданд. 

Оқибат бо як душворӣ овоз баровард: 

-- .Боз кӣ хандидан мехоҳад? 

Овози фораму ҷарангдори Маҳмудҷон ҳеҷ вақт монанди 
он шаб аламангезу пурдард садо надода буд. Толор хомӯш 
шуд, чунон хомӯш, ки нафасгирии номураттаби Маҳмудҷонро 
дар амфитеатр ҳам шунидан мумкин буд. Ду-се дақиқа ҳамин 
хел гузашт. Ду-се дақиқае, ки ҳам барои ӯ, ҳам барои режис- 
сёр, ҳам барои тамошобинон аз як соат тӯлонитар буд. Ҳан- 
гоме, ки Маҳмудҷон каме таскин ёфту бозиро идома дод, 5--б6 
дақиқаи охири намоиш гӯё начаспид. 

Маҳмудҷон ҳикояи маро бо табассуми латифи ба худ хосаш, 
дар ҳолате ки сарашро меҷумбонд шуниду мисолеро нақл кард, 
ки хилофи он воқеа буд. Нақл кард, ки дар Театри драмавии 
Таганка (Москва) спектакле мерафт. Он шабу рӯз Маҳмуд- 
ҷон меҳмони Москва будаасту ният доштааст, ки он спектакл- 
ро бубинад. Аммо билет наёфтам,-- мегӯяд ӯ. Аз ҷавоне хоҳиш 

кардам, ки.билеташро фурӯшад. Гуфтам, ки шумо, ки сокини 
Москва мебошед, ин дафъа не, дафъаи дигар тамошо карда. 
метавонед. 

-- Мо меҳмононро иззат мекунем,-- гуфт ҷавон.-- Аммо ба- 
родар ман ду моҳ боз навбат поида ҳамин билетро ба зур ёф- 
там. Агар талабгор бошед медиҳам. 

Билетро нагирифтам, албатта.-- Ин завқи баланди тамошо- 
бин аст. Ман мехоҳам дар асоси ҳамин мисолҳо сухан гӯям,-- 
хулоса кард Маҳмудҷон. 

Ҳар гоҳ ки Маҳмудҷон дар хусуси театр сухан меронд, як 
хусусияти хуби вай дӯстдори ҳақиқии театри ба номи Лоҳутӣ 
буданаш ҳамеша ошкор буд. Майдатарин чизеро, ки бо ин те- 
атр алоқадор буд, дӯст медошт, дар хусуси ҳамкоронаш, усто- 
донаш бо меҳр гап мезад. 

-- Ман мехоҳам, ки ҳар бегоҳ дар дари театрамон одамони 
билеткобро бинам. Мехоҳам, одамон аз якдигар пурсанд: 
«Ягон билети зиёд доред?» -- мегуфт ӯ. 

Он рӯз, вақте ки Маҳмудҷон сухан мегуфт, суханшинос бу- 
данашро боз як бор пай бурдем. Вай дар хусуси зебоии фикр, 
зебоии кор сухан мегуфту чунин далелҳо меовард, ки яке аз 
дигаре зеботар, яке аз дигаре дилкаштар, пуртаъсиртар буданд. 


Бар ҳадиси ману ҳусни ту наяфзояд кас, 
Ҳад ҳамин аст сухандонию зебоиро.-- 


гӯё ба васфи Маҳмудҷон гуфтааст шоир. 

-- Мисоли оддӣ,--ба тамошобинони оинаи нилгун муроҷи- 
ат мекард,-- устои мўӯзадӯз. Чарм ҳамон, дастгоҳ ҳамон, ҳатто 
қобилият ҳам ҳамон. Аммо яке аз дигаре мӯзаи зеботару ба- 
дошттар медӯзад. Зеро вай зебошинос аст. Қайфияти меҳнаташ- 
ро дар зебоии маҳсулоташ мебинад. 

Музаи зебо -- зебоии мӯзадӯз, хонаи зебо -- зебоии дуред- 
гар, боғи зебо --зебоии боғбон, кӯзаи зебо --зебоии кулол. 
Зебоии санъаткор дар санъати ӯст. Ва мо ин гуна зебоии Маҳ- 
мудҷонро борҳо дидаем. 

Тирамоҳи соли 1974 буд. Тоҷикистон тантана дошт. Ҷашни 
нимасрии худро истиқбол кард. Як гурӯҳ омӯзгорону аспирант- 
ҳои тоҷик, ки дар Москва буданд, ба ин муносибат зиёфате 
оростанд. Гап аз гап сар шуду касе хабар дод, ки ҳафтаи оян- 
да ҳунарпешаҳои республика меомадаанд. 

-- Маҳмудҷон ҳам меомада бошад? 

-- Меояд! Ин гуна концертҳо, ин гуна тантанаҳоро бе Маҳ- 
мудҷон тасаввур кардан маҳол аст. Охир, вай на фақат актёр, 
балки шоир ҳам ҳаст. Бале, бале, шоири ҳақиқӣ. Шахсе, ки 

шеърро бо тамоми нозукиаш, бо тамоми нафосаташ қироат 
мекунад, аз кадом шоир кам аст? Қӣ мисли вай шеъри тоҷикро 
дар ду забон тоҷикиву русӣ ин қадар зебо ва пуртаъсир хонда 
метавонад? 

Дар воқеъ ҳам, ин гуна актёрон бисьёр нестанд. Театри ба 
номи Лоҳутӣ -- коргоҳи Маҳмудҷон Воҳидов дар асл, маъха- 
зи санъати олист. Маҳз дар ҳамин театр актёрҳои баркамоли 
мо М. Қосимову Т. Фозилова, А. Бурҳонову С. Тӯйбоева ва 
бисьёр дигарон образҳои барҷастаю фаромӯшнашаванда офа- 
ридаанд. Дар ин театр бузургтарин асарҳои драматургияи Шар- 
қу Ғарб намоиш дода шудаанд. Дар ҳамин театр аввалин бор 
дар Осиёи Миёна спектакли манзуме таҳия шуд, ки дар он як 
кас ашъори як шоирро мехонд. Муаёсиси ин гуна театр андар 
театр Маҳмудҷон Воҳидов буд. Ӯ се спектаклро аз ашъори Хай- 
ёму Ҳофиз ва адибони муосири тоҷик таҳия кард. Барои он ки 
ҳар як порчаи шеъри ин намоишномаҳо бомавқеъ бошанд, бо 
ҳамдигар занҷирвор пайванданд, ӯ даҳҳо, садҳо ғазалу рубоӣ, 
маснавию мухаммасро аз назар гузаронд. Охир, барои аз ға- 
зал ё рӯбоӣ драма мураттаб кардан, аввал ашъори он адибро 
пурра омухтан, нозукии ҳар як мисраъро фаҳмидан лозим аст. 
Агар асари аввалинаш «Гуфтугу бо худ» ба мадади муқалами 
пурэъҷози Даврон Сафоев қаҳрамонони образҳои рубоиҳои 
оламшумули Хайёмро зинда карда бошад, пас моноспектакле, 
ки аз ғазалиёти Ҳофиз таҳия гардид, ба туфайли овози пурта- 
ровати ровию таронаҳои дилангези Ҷӯрабек Муродов ва рақс- 
ҳои дилпазири Гавҳар Мирҷумъаева боз ҳам рангинтару ҷозиб- 
тар баромад. Ниҳоят, «Ватан ва фарзандон» «хальманах»-и бе- 
ҳамтои ашъори шоирони советии тоҷик буд, ки зебоӣ, ҳаёти 
накӯи дуньёи озод, дӯстӣ, ғояҳои оламшумули марксизмро тар- 
ғиб мекунад. Дар ҳамаи ин асарҳои баландғоя драматург, ре- 
жиссёр ва актёр Маҳмудҷон Воҳидов ба шеър, шеъри баланду 
ҳассони тоҷик такья кардааст. 

Маҳмудҷон то дар саҳна намоиш додани асарҳои назмӣ 
қариб дар тамоми спектаклҳое баромад мекард, ки ӯро ба ин 
ҷуръат омода месохтанд. Образҳои марказӣ дар «Рӯдакӣ», 
«Бежан ва Манижа», шоҳасарҳои В. Шекспиру Шиллер ва 
бисьёр дигарон зинаҳое буданд, ки актёрро ба қуллаи мақсуд 
таздик меоваранд. 

-- Муваффақияти монологи Ҳамлет дар «Экспо-67» маро 
рӯҳбаланд кард. Акнун дар хусуси Хайёму Ҳофиз орзу кардан 
муяссар шуд,-- ёд овардааст Маҳмудҷон. 

Ҳамаи ин сухани шеър буд. Он шаб, дар Москва ҳам ба 
туфайли номи Маҳмудҷон бачаҳо шеърхонӣ мекарданд. Ҳар 

кас ба вай тақлид кардан мехост, андаке бошад ҳам баӯ мо- 
нанди меҷуст. 

Рӯзи сешанбеи 15 октябри соли 1974 қасри маданияти Уни- 
верситети Давлатии Москва пур аз одам буд. Аввал олимон, 
адибони тоҷик сухан гуфтанд. Аз таърихи тамаддуни тоҷик, 
аз роҳи бошарафи Тоҷикистон ҳикоя карданд. Сипас, концерт 
оғоз ёфт. 

«Мо аз кишвари офтобӣ, аз кӯҳҳои осмонбӯси Бадахшон, аз 
мардуми меҳнатдӯсти тоҷик салом овардем» -- овози ҷаранг- 
дор ва маҳмалини Маҳмудҷон аз оғози қисми концертӣ мужда 
расонд. Ҳозирон сурудҳои пуртаровати Ҷӯрабеку Шоиста, рақс- 
ҳои Шарофатро бо хурсандӣ ва кафкӯбӣ истиқбол карданд. 
Он рӯз дар ин қасри бошукӯҳ гӯё тамоми Тоҷикистон ҷой шу- 
да буд. Дар толор тоҷикҳо, дар девор ҳатто шиори тоҷикӣ, гу- 
лу гулдастаҳои Тоҷикистон. Инак, суруду рақси тоҷикӣ, 

-- Маҳмудҷон Воҳидов кай шеърхонӣ мекунад, шеър ме- 
хонад ё на,-- беқарорӣ мекард, аспиранти афғонистоние, ки чор 
шаб муқаддам дар хонаи Советҳо «Савганд»-ро шунида, ба ин 
ҳунарвар дил бохта буд. Вай рафиқони дигарашро ҳам ба ин 
вохӯрӣ овардааст ва дар толор нафақат тоҷику рус, афғону 
араб, балки намояндагони миллатҳои қариб тамоми курраи 
замин ҳозир буданд. 

-« Мебарояд, албатта мебарояд. Магар бе вай мешавад? 

Ниҳоят интизорӣ ба охир расид. Маҳмудҷон дар назди мик- 
рофон меистоду шеър мехонд, шояд шеър намехонд, балки бо 
забони дил суруд мегуфт. Аввал тоҷикӣ сар кард: 


Ин ҷаҳонро нигар ба чашми хирад, 
Не бад-он чашм, ки андар ӯ нигарӣ. 
Ҳамчу дарьёест в-аз накукорӣ, 
Қиштие соз то бад-он гузарӣ. 


Ӯ аз Рӯдакӣ оғоз намуд ва ба ҳамин минвол паёпай аз ади- 
бони классик мехонд. Гоҳе овози Фирдавсӣ ба гӯш мерасиду 
гоҳе Ҳофиз, гоҳе Саъдию гоҳе Румӣ. 

Шеърҳо ҳам гуногунмавзӯъ буданд. Гаҳе шикваи шоир аз 
бераҳмиву ғазаби шоҳон, гаҳе таронаи ишқи пок, гаҳе шеърҳои 
пур аз панду насиҳат ба гӯш мерасид. Дар ҳар шеър, ҳар банд, 
ҳар мисраъ рӯҳи ровӣ тағьир меёфт, мавҷи овозаш дигар ме- 
шуд, гаҳе чеҳрааш аз шодӣ мешукуфт, гаҳе гумон мерафт, ки 
вай дар оташи адовату ниқор месӯзад. Гаҳе пеши назар ҷавони 
миёнақади гандумгун не, пирамарди нуронии донишандӯхтае 
падидор мешуд, ки фарзандони худро насиҳат мегуфт. Мегӯ- 
янд, ки шеър ҳамон вақт шеър аст, ки ҳар як мисраи он ран- 

ге, бӯе дошта бошад. Аз қироати Маҳмудҷон ҳам рангро та- 
саввур ва ҳам бӯйро эҳсос кардан мумкин аст. Ӯ ҳама вақт 
ҳамин хел шеър мехонд ва он рӯз ҳам ҳамин тавр буд. Ҳар 
дафъа, вақте ки дар поёни шеъри ин ё он шоир ӯ сари таъзим 
фурӯд меовард, толорро мавҷи қарсак фаро мегирифт. Ин 
дафъа ҳам пас аз чунин таҳсинҳо сар бардошту гуфт: Акнун 
чанд рӯбоӣ аз Хайём. 

Толорро хушҳолӣ фаро гирифту мавҷи қарсак. Маҳмудҷон 
пештари саҳна омад. 


Майлам ба шароби ноб бошад доим, 
Гӯшам ба наю рубоб бошад доим. 

Гар кӯзагаре хоки маро кӯза кунад, 
Он кӯза пур аз шароб бошад доим. 


Маҳмудҷон шеър мехонду ба ин васила ҳар касро ба дуньёи 
хаёлот, ба олами андешаҳо дар хусуси қадри ҳаёт роҳнамун 
месохт. Ҳар мисраъ, ҳар байте ки ӯ мегуфт, ба сомеъ зебоиро 
талқин мекард. Бо забони шеър гуфтан мехост: ҳаётро дӯст 
доред, вай зебост, хело ва хело зебост. 

Маҳмудҷон хомӯш шуду хомӯшшавии мавҷӣ қарсакҳоро. 
интизорӣ мекашид. Аммо интизорӣ тул кашид. Ниҳоят бо таъ- 
зиму ишораҳои зиёде толорро ором карда бо лабони пуртабас- 
сум ба ҳозирон рӯй овард. 

-- Ашъоре, ки шумо шунидед, шаммае аз адабиёти ҳазор- 
солаи тоҷик аст, намунае аз он адабиёти ғаниву зебо аст, ки 
Гётеи бузург дар наздаш сари таъзим фурӯ овардааст. Адибони 
имрӯзаи тоҷик устод Турсунзода, Мӯъмин Қаноат ва бисьёр ди- 
гарон ин анъанаро бо камоли маҳорат идома медиҳанд. Дар 
байни адибони ҷавони тоҷик Лоиқ ҳам ҳаст, ки ашъори зин- 
дадилонааш, ашъори ширинаш кайҳо тоҷиконро ба шавқ овар- 
дааст. Афсӯс, ки тарҷумаи русии шеърҳои ӯ ҳанӯз кам асту 
на ҳама хабардоранд. Ана таваҷҷӯҳ фармоед: 


Ман дар ин ҷо посбонам, 

Посбони зиндагону рӯҳбони мурдагонам, 

Баҳри фардо, баҳри истиқболи нурафшону зебо 
Дастовези азизи модаронам... 


«.Ман намедонам чи мемонед дар охир, 

Дӯстон, аз буду аз нобуди ман. 

З-ин сабаб ман дӯст дорам зиндагиро, 

То маро ҳам дӯст дорад зиндагӣ, 

Рӯзи охир то нахоҳад қарзи худро аз ману тобути ман! 


- Маҳмудҷон ровии оддӣ набуд, донандаи оддии шеър набуд. 
У бо маҳорати беҳамтое, бо услуби хос шеъри тоҷикро тарғиб: 

мекард. Дар дили шунавандаҳо нисбат ба адабиёти тоҷик, нис- 
бат ба маданияти ғании тоҷик меҳру муҳаббат меафрӯхт. Пас 
аз ҳар баромади ӯ дар дили кас орзуе тавлид мешуд, ки ҳамон 
шеърро, ашъори ҳамон шоирро ёфта хонад. Ҳар гоҳ ки шеъре 
мехонед ва ба ёд меоред, ки ин шеърро Маҳмудҷон ҳам хонда 
буд, маъниҳоеро, ки аз қироати вай дарьёфта будед, пеши на- 
зар меоред, ба назар қадри шеър бештар, мазмуни он ғанитар, 
нафосаташ баландтар мешавад. Он рӯз Маҳмудҷон шеър ме- 
хонду ман дар ин андеша будам. 

Шабшинӣ поён ёфту як гурӯҳ донишҷӯёни Университет ни- 
гарони Маҳмудҷон шуданд. Зеро ӯ ваъда ба меҳмонӣ карда 
буд. Маҳмудҷон қариб аз ҳама охир баромад. Ӯ бо рӯймол- 
чае даҳонашро пӯшида буд. Аз дар баромаду бо қадамҳои 
тез-тез ба назди гурӯҳи ҷавонон омад ва дар ҳолате, ки рӯй 
молчаро бо дасти чапаш дошта меистод, бо ҳозирон вохӯрдӣ 
жард. 1 

-- Афсӯс мехӯрам, ки имшаб мулоқот карда наметавонем. 
Дарди дандон азобам медиҳад. Ба концерт ҳам базӯр омадам. 
Узр мехоҳам, албатта, илоҷи дигаре надорам. Умед аст, ки мо 
дар Москва боз вомехӯрем, сӯҳбат мекунем. Алҳол ба ҳамаатон 
дар таҳсил муваффақият мехоҳам... 

Қадоме аз ҳамшаҳриҳо дар таътил ба театри Лоҳутӣ раф- 
та, спектакли манзуми Маҳмудҷонро, ки бар ғазалиёти Ҳофиз 
таҳия шуда буд, тамошо карда, ҳатто ба лентаи магнитофон 
сабт намудааст. Вай ҳамон лентаро ба Маскав оварда буду 
мо ҷамъ шуда бо ҳаловат гӯш мекардем. Ашъори дилнавози 
Ҳофиз -- булбули Шероз дилҳоро ба шӯр меовард. Ба даста- 
гули бойчечак, ки рамзи баҳори Тоҷикистон рӯи миз меистод 
ҳарисона чашм медӯхтем. Гӯё маъние, ки Маҳмудҷон аз ашъо- 
ри Ҳофиз меҷуст, дар ин дастагул ниҳон бошад. Ин ҳуҷраи До- 
рулфунуни Москва баҳореро монандӣ дошт, ҳамин дастагул 
гулистонеро ва хониши Маҳмуд хониши булбулеро мемонд. 
Шояд ҳамин шефтагӣ буд, ки аз баланд шудани садои маг- 
нитофон ғофил мондаем ва овози занги дар моро ба худ овард. 
Магнитофонро пасттар карда, ба истиқбол ҳозир шудем. Дар 
назди дар Ҳасан намудор шуд. Ин ҷавони шеърдӯсту шеъргӯи 
эрониро ҳама медонистанд ва барои ин дӯст ҳам медоштанд. 
Хонаи вай ҳам барои тоҷикҳо боз буду хонаи мо ҳам барои 
ӯ. Ҳасан ва рафиқонаш аслан дар Теҳрон факултети филоло- 
тияи форсро хатм карданд. Дар Университети Москва ҳам 
гтудент буданд ва филологияи русро меомӯхтанд. Имрӯз Ҳа- 
«сан аз ҳаррӯза. дида хушҳолтар менамуд. 

-- Хабари хуш, рафиқони тоҷик, рӯзи 26 Маҳмудҷони Во- 

ҳид дар филиали МХАТ Хайёмро мехондааст. Аминам, ин 
дафъа бенасиб нахоҳам монд. НЕ 

Ҳасан соли 1974 ба концерти артистони Тоҷикистон а” 
та натавониста буд ва ҳамеша афсӯс мехӯрд, аммо аз рафи- 
қонаш дар васфи Маҳмудҷон суханҳои накӯ шунида, ғоибона 
ба вай дил баста ва ҳар гоҳе ки плёнка ё пластинкаи овози 
Маҳмуд пайдо мешуд, гаштаву баргашта гӯш мекард ва бо- 
варӣ дошт, ки ҳатман ин ҳунармандро гӯш хоҳад кард. 

-- Онҳо, сияҳгӯш-ку! Аз Тоҷикистон? Баҳор шуд, р) 

-- Бале, баҳор. 

-- Дар дилатон баҳори Тоҷикистонро мебинам. Аммо аз ти-- 
реза як ба кӯча нигоҳ кунед. 

Ҳама беихтиёр ба кӯча нигаристем. Барфи лак-лакӣ мебо- 
рид. Замин сап-сафед буд. Зимистони Москав давом дошт. 

-- Аммо баҳор шудааст,--хитоб кард касе ва магнитофон- 
ро ба кор даровард. Пардаи хомӯширо овози дилчаспи Маҳ- 
мудҷон дарронд. 

26 апрели соли 1976 ба филиали театри академии бадеии шаҳ- 
ри Москва ба номи М. Горький мухлисони зиёди каломи ба- 
деъ ҷамъ омаданд. Ҳанӯз аз кӯчаи Горький ба пасткӯчаи те- 
атр нагашта селаи одамонеро дучор омадан мумкин буд, ки 
-роҳгузаронро дошта, билет мепурсиданд. Оре, он рӯз ҳам ва 
ду рӯзи дигар ҳам, ки Маҳмудҷон дар Москав баромад дошт, 
толор пур буду мухлисони шеърдӯст бешумор. Албатта, спек- 
таклҳои манзуми Маҳмудҷон Воҳидов дар Душанбе ҳам дар 
толори серодам мегузашт. Аммо он серодамиҳо як нақли ӯро 
ба ёдам овард. Вай бо ҳасрат гуфта буд. 

-- «Қуллаи фудзияма»-ро дар бисьёр мамлакатҳои хориҷӣ, 
ҳатто дар Штатҳои Муттаҳида бо завқи зиёд пешвоз гириф- 
танд, ягон рӯз, дар театр ягон ҷои холӣ намондааст. Аммо 
медонӣ, ки мо баъзан барои 20--25 нафар тамошобин ҳам ин 
спектаклро нишон медодем. Ҳол он ки актёрони мо бад нестанд. 
Атову Марьям барин ҳунарпешаҳои хушҳунарро ҳатто баъзе. 
театрҳои калон надоранд. 

Дар Москва намоиш дода шудани варианти русии «Гуфту-. 
гӯ бо худ» дар таърихи тамаддуни тоҷик, бемуболиға, воқеаи 
фаромӯшнашудае буд. Санъати мо, нафақат санъат, адабиёти 
мо дар шахси Маҳмудҷон ровии арзанда, тарғиботчии беам- 
соли худро пайдо карда буд. Дар воқеъ ҳам то Маҳмудҷон 
дар санъати мо шахсе набуд, ки дар ду забон чунин нафису 
пуртароват шеър хонад. То Маҳмудҷон ровие набуд, ки назо- 
кати онро дарьёбад, шеърро ба дил ва дилро ба шеър пайван-- 
дад. Худи Маҳмудҷон ҳам аз ин гастрол ниҳоят хурсанд буд.. 

-- Ин зинаи аввалини нияти бузурги ман аст,-- мегуфт 
вай. Ман мехоҳам дар саҳнаҳои Маскав ашъори беҳтарин ади- 
бони тоҷик садо диҳад. Шарт нест, ки танҳо ман хонам. Би- 
гузор инро дастаи ровиҳо хонанд ва ин гуна даста дар рес- 
публикаи мо, дар театри мо, албатта, таъсис хоҳад шуд. Ме- 
донӣ, кай бори аввал дар ин хусус андеша кардам? Вақте ки 
бори аввал ҷангали русро дидаму онро ба Надок монанд кар- 
дам. Он вақт студент будам. 

Бори дуввум буд, ки Маҳмудҷон ба Надок ишора мекард. 
Аввалҳои баҳори соли 1973 бо супориши редакция мо ду на- 
фар корманди газета ба Исфара рафта будем. Дар меҳмонхо- 
на як гурӯҳ актёрҳо истиқомат доштанд, ки Маҳмудҷон ҳам 
дар байни онҳо буд. Ҳамон рӯз ба навор гирифтани фильми 
«Асрори гузаргоҳ» ба охир расидааст. Саҳар Маҳмудҷон Ду- 
шанбе рафтанӣ буд ва ба ин муносибат зиёфате ороста буд. 

Дар поёни сӯҳбат Маҳмудҷон гуфт, ки боз ба район раф- 
таму лекин на ба деҳаи Понғоз баромадам на ба Надок. Гар- 
чи дилам бисьёр кашол буд. Рости гап метарсам, бисьёр ме- 
тарсам. Тарси худро ин тавр шарҳ дод. 

Дар солҳои бачагӣ, баъзан, ҳамроҳи падарам ба Надок ме- 
рафтам. Гумон мекардам, ки дар дуньё аз ҷангали Надок ҷан- 
гали серсоя ва фарроҳтаре нест. Ман дар байни бурсистон бо 
камоли завқ қадам мезадам, дар рӯи майсаҳои кӯҳӣ ғел ме- 
задам, дар оби сарду мусаффои ҷӯйбори шӯх дастрӯ мешустам. 
Ҳоло ман дар байни ду республика истодаам. Қурама Тоҷикис- 
тонро аз Ӯзбекистон ҷудо мекунад. Ман аз баландӣ ба води- 
ҳои сабзу хуррам бо шавқ менигаристаму суханони падарамро 
ба хотир меовардам. «Ба тарафи рост нигоҳ кун, дудкашҳои 
калонро мебинӣ? Ин шаҳри Оҳангарон. Акнун ба тарафи чап, 
ба дуродур нигоҳ кун. Дидӣ, замин дар шуои офтоб ҷило ме- 
диҳад? Ин Тошканд аст. Акнун ба ақиб гарду рост нигоҳ кун. 
Дарьёи Сирро мебинӣ? Он тарафаш ДҚонибодом. Қад-қади 
дарьё ба тарафи рост рафтан гирӣ ба Хӯҷанд мерасӣ». 

-- Хуҷанд! Шаҳри Қамол аст, дадаҷон, Қамоли бузург, 
шумо шунидаед дадаҷон. 

-- Шунидаам, аммо бесавод ки ҳастам шеърҳояшро нахон- 
даам, одами бесавод кару кӯр барин, писарам. Ту ягон шеъ- 
рашро медонӣ? 

-- Медонам, дадаҷон, хонам? 

-- Хон, писарам. 


Дил муқими кӯи ҷонон асту ман инҷо ғариб, 
ё Чун кунад бечораи мискинтан танҳо ғариб? 

Чун ту дар ғурбат наафтодӣ, чӣ донӣ ҳоли мо? 
Меҳнати ғурбат надонад ҳеҷ кас илло ғариб. 
Орзуманди диёри хешаму ёрони хеш 

Дар ҷаҳон то чанд гардам бесару бепо ғариб? 
Дар ғарибӣ ҷон ба сахтӣ медиҳад мискин Қамол 
Во ғарнибо, во ғарибо, во ғарибӣ во ғариб. 


Падар бо табассум ба шеърхонии писараш гӯш медод, лаз- 
зат мебурд. Аммо падар гумон ҳам надошт, ки шеър барон 
Маҳмуд мисли нону намак чизи зарурии зиндагиаш шудааст. 
.Майлаш, хондан гирад, калон шаваду ақлаш- дарояд аз паи 
зиндагӣ шуда, ягон касбро соҳиб мешудагист». 

Ҳамин хел саҳнаи аввалинам Надок буд. Шунавандагони 
аввалинам дарахтҳо буданд. 

Аз ин нақли Маҳмудҷон ҳам зебоишиносии вай падид мео- 
мад. Оре, ӯ зебоидӯст буду дар ҳар чӣ зебоӣ меҷуст. Дили ҳас- 
соси ӯ зебоӣ мепарастад, зебоӣ меҷӯяд. Ин зебоидӯстии ӯро 
дар муносибаташ ба Ато Муҳаммадҷонов -- актёри пурҳунар, 
боистеъдод мушоҳида кардан мумкин аст. Онҳо дар бисьёр 
фильмҳо, спектаклҳо якҷоя бозӣ кардаанд, дар аввалин (ва 
дареғо охирин) спектакле, ки Маҳмудҷон таҳия кардааст, ба 
зиммаи Ато роли асосӣ -- Аҳмади Дониш гузошта шуда буд. 
Ин аз он далолат медод, ки Маҳмудҷон ӯро дӯст медорад, 
ба вай боварии комил дорад. Моҳи октябри соли 1977 дар 
даромадгоҳи идораи «Тоҷикистони советӣ» бо Маҳмудҷон рӯ 
ба рӯ шудаму, пас аз салом алейк пурсид. 

-- Меҳмон Бахтӣ ягон чиз гуфта буд? 

Андеша кардам, ки чиро дар назар дошта бошад. Худаш 
ба мадад расид. 

-- Дар бораи Ато Муҳаммадҷонов. 

Ба ёд овардам, ки ду-се моҳ пештар Меҳмон маслиҳат до- 
да буд, ки илоҷам шавад, дар бораи Ато чизе нависам. Худам 
ҳам ҳамин хел мақсад доштам. Пас аз суханҳои Меҳмон азмам 
қавитар шуд. Аммо азбаски муддате Муҳаммадҷонов серташ- 
виш буду гоҳо дар Москва, гаҳе дар Тошканд, гаҳе дар ягон 
ҷои дигар буд, мақсад амалӣ намешуд. Он рӯз инро ба Маҳ- 
мудҷон гуфтам. 

-- Ва ҳар ҳол тезондан даркор. Ба театр биё, ман худам 
ӯро барои ту пайдо мекунам,--гуфт Маҳмудҷон. 

Оре вай закиву ҳассос буд. Ҷавон буд, аммо насиҳатгари 
донишандӯхтаеро мемонд. Ҳарчанд ҷавон даргузашт, аммо 
санъати ӯ умрашро идома медиҳад. Тамаддуни тоҷик асло 
Маҳмудҷонро фаромӯш намекунад. Зеро коре, ки ӯ кардааст, 


меросе, ки ӯ гузоштааст, «наёбад аз боду борон газанд». 

Ҳақназар Ғоиб 


НАВҲА 


Дар сӯгвории Маҳмудҷон Вохидов 


Ба тифлии надида навҷавонӣ гирьяму гирьям, 

Ба ёди рафтагони ормонӣ гирьяму гирьям. 

Ба мушкилҳои роҳи зиндагонӣ гирьяам н-ояд, 

Ба роҳе, ки барад бар бенишонӣ, гирьяму гирьям. 
Ба умре, ки тавон аз нотавонӣ ёфт, раҳмат бод, 

Ба умре, ки равад бо нотавонӣ, гирьяму гирьям. 
Агар ҷонӣ бувад аҳду вафои ёр, хурсандам, 

Агар аҳду вафо бошад забонӣ, гирьяму гирьям. 
Нагирьям бар хазонрезе, ки резад барг ҳамчун ашк, 
Хазон резад ба фасли гулфишонӣ, гирьяму гирьям. 
Зи пурборӣ агар шохи дарахте бишканад, ғам нест, 
Вале чун бишканад шохи ҷавонӣ, гирьяму гирьям. 
Ҷавонмардон чаро ин қадр дар дуньё ҷавонмарганд, 
Барои қадри ин ёрони ҷонӣ, гирьяму гирьям. 

Дили дарьё, ки дорам, шодию ғамҳои ман кам нест, 
Чу дарьё аз шитоби зиндагонӣ гирьяму гирьям. 

Саидалӣ Маъмур 


ШАБЕ БО МАҲМУДИ ВОҲИД 


Шабе, ки ҳамраҳи Маҳмуд будам, базм тафсон буд, 
Чароғи маҳфил аз барқи нигоҳи ӯ фурӯзон буд. 
Гаҳе мехонд аз Ҳофиз, гаҳе мехонд аз Пушкин, 
Зи сеҳри санъати ӯ пиру барно моту ҳайрон буд. 


Шабе, ки ҳамраҳи Маҳмуд будам, базм тафсон буд, 
Набуд он ҷои ғайбат, дилбарию дилсупорӣ буд. 
Бигуфта нӯшбоду бода нӯўшидем бо ёрон 

Қаломи мо фақат аз дӯстию дӯстдорӣ буд. 


Шабе, ки ҳамраҳи Маҳмуд будам, базм тафсон буд, 
Миёни шоирони навқирон Маҳмуд ҳозир буд. 
Агарчи худ накард иншо ба умри кӯтаҳаш шеъре, 
Барои дӯстони нуктадон Маҳмуд шоир буд. 


Шабе, ки ҳамраҳи Маҳмуд будам, базм тафсон буд, 
Чароғи маҳфил аз барқи нигоҳи ӯ фурӯзон буд. 
Шабе, ки рафт Маҳмуди сухандон аз миёни мо, 
Шаби ҳасрат, шаби худкоҳии дилҳои сӯзон шуд... 

Лоиқ Шералӣ 


ДАР ҶАНОЗАИ ҲАМСОЛАМ 


Дӯстам, дӯсти ҷавонмаргам, 
Баҳри чӣ, баҳри кӣ, чаро мурдӣ? 
Ман аминам, чу зодаи кӯҳсор, 
Ҳар чӣ ҳам буд, баҳри мо мурдӣ. 


Дӯстам, дӯсти ҷавонмардам, 
Будӣ ҳамсоламу ҳамовардам. 
Як ту танҳо намурда он ҷо, 
Бо ту ман низ гӯиё мурдам. 


Дӯстам, дӯсти ҳунармандам, 
Оламеро пур аз ҳунар кардӣ. 
Эй бас овозҳои хомӯшро, 

Ба садоят баландтар кардӣ. 


Дӯстам, дӯсти сухандонам, 
Шеърро мисли ту кӣ медонад? 
Баъди ту баҳри ташнагони сухан, 
Шеъри моро дигар кӣ мехонад? 


Чи ҳунарманди саҳназеб будӣ, 
Дар ту фарҳанти пиру барно буд, 
Саҳнаи танги санъати тоҷик, 
Баҳри ту гӯӣ саҳни дуньё буд. 


Орзу доштӣ, ки дар саҳна 
Мирӣ дар нақши ошиқи шайдо. 

Ҳиммат ки баланд буд, имрӯз 
Мурдӣ ногаҳ ба саҳнаи дуньё... 


Орзу доштӣ, ки Ҳамлетро 
Бинамой барои тоҷикон. 
Марги ту худ бузург фоҷиаест, 
Баҳри ҳамсарҳот, Маҳмудҷон! 


Дӯстам, дӯсти сухангӯям, 

Баъди ту ҳам ҷавонӣ хоҳад монд. 
Лек шеъри бузурги тоҷикро 

Ҳеҷ кас мисли ту нахоҳад хонд. 


Дӯстам, номзад ба ҳизби Ленин, 
Билетат нонавишта холӣ монд. 
Номзад буданаш ба ин фирқа 
Номзад бар бузургворӣ монд. 


Филкушу муштпарвар аст ин даҳр, 
Ғофиле нестам зи кори ҷаҳон, 
Алвидоъ, дӯсти ҷавонмаргам, 
Алвидоъ, эй бузургвори ҷавон! 


БАРОИ САНГИ МАЗОРИ 
МАҲМУД 


Дӯстон, вақти гули хор маро ёд кунед, 
Чун гули санг зи кӯҳсор маро ёд кунед. 


Гар бихоҳед, ки ман хуфта набошам дар хок, 
Бо дилу дидаи бедор маро ёд кунед. 


Ҳар гаҳе ҷом ба каф масту гаронҷон хонед, 
Шеъри Хайём ба такрор, маро ёд кунед. 


Ман ҳамонам, ки шумо дидаву каф кӯфтаед, 
Бо ҳамон нангу ҳамон ор маро ёд кунед. 


Ғаму шодии ҷаҳон дар дили ман хок шудаст, 
Сари ҳар шодию тимор маро ёд кунед. 


Ҷоми умри мани пуршӯр агар нима шикаст, 
Сари ҳар мастии саршор маро ёд кунед. 

Мастон Шералӣ 


БА ЁДИ МАҲМУДИ ВОҲИД 


Ҳар гаҳе Маҳмуду номаш ёд меояд маро, 
Дил даруни сина дар фарьёд меояд маро! 
Мисли дарьё мехурӯшад, 

шӯр мегирад дилам, 
Мекунад туғьёну тӯфон дар ҳисори соҳилам. 
Рахна, гӯё, мезанад доим ба девори танам, 
«Ёб, мегӯяд, куҷо шуд ровии шеъру фанам? 


Ёб, мегӯяд, садои шеърро, Маҳмудро, 
Оташи хушсӯзрову гулхани бедудро. 
Чашмаи сози суханро, рӯди дарьёгирро, 
Аз сухан садҳо нишонзан, бекамону тирро; - ] 
Минбари девони Ҳофиз, машраби Хайёмро, 1 
Ошиқи шеъри баланди шоири айёмро. 


Ёб мегӯяд, 

куҷо шуд он сари миллатпараст, 
Он дили пурдарди бедармону армонношикаст?!» 
Дастаи гулҳо ба дастам ҳамчу рӯи шоди ӯ, 1 
Роҳ мегирам ба сӯи марқадаш, бо ёди ӯ, 
Раҳ ба раҳ овози ӯ дар гӯши ҷонам мерасад, 
Шеваи чандин замон то ин замонам мерасад. 


Раҳ ба раҳ аз Рӯдакӣ ашъор мехонад маро, 
Шеърҳои бедилу дилдор мехонад маро. 

Раҳ ба раҳ Фирдавсии тӯсию Шаҳмаҳмудро 

Рӯ ба рӯ орад, ки бин -- ин офтоб, ол ҷудро... 
Раҳ ба раҳ ҳайрони марги ногаҳонаш мешавам, 

Ҳар қадам «садроҳа» 

бо чандин гумонаш мешавам 
Лек меояд сурӯше ногаҳон дар гӯши ман, 
К-аз умеди диданаш пур мешавад оғӯши ман. 


, 


Зиндааст ӯ, мерасад, 

сарсабз чун сарви сиҳист, 
Ӯ чу зар гумгаштаву гӯраш 

чу ҳамьёне тиҳист! 
Зиндааст ӯ то куҷо шеъру сухан гӯем мо, 
Шеърдоне, шеърхоне мисли ў ҷӯем мо! 
Зиндааст ӯ, 
чун ба ӯ аҳли сухан дил додааст, 

Зиндааст ӯ, то сухан, 

то шеъри Турсунзода аст! 

